

مؤمنن جي ماءُ

اللہ عنہا
رضی تعالیٰ

سیدہ عائشہ صدیقہ

جي سيرت

مفت مولانا الحاج محمد ادریس دہلوی

ادارہ خد متہ القرآن والسنة

شاہ پورجہا نیاں ضلع نواب شاہ

يَا نِسَاءَ النَّبِيِّ لَسْتُنَّ كَأَحَدٍ مِّنَ النِّسَاءِ إِنِ تَقِيَّتْنَ فَلَا تَخْضَعْنَ بِالْقَوْلِ
 اِي پيغمبرن جون گهرواريون اوهين ڪن پهن عورتن جهڙيون نه آهيو جيڪڏهن اوهين
 (الله کان) ڊڄو ٿيون ته (ڪنهن ڌارئي ماڻهوءَ سان) ڳالهائڻ پر هيٺاهين نه ڪريو.

مؤمنن جي ماءُ

سَيِّدَةُ عَالَمِينَ صَدِيقَةُ

جِي سِيرَت رَضِيَ اللَّهُ تَعَالَى عَنْهَا

مصنف

حضرت مولانا محمد ادريس ڏاهري صاحب

خطيب سنڌ

شايع ڪندڙ

اداره خدمة القرآن والسنة

شاهپور جهانيان - ضلع نواب شاھ

ڪتاب جا جملہ حقوق مصنف وٽ محفوظ آهن

نالو ڪتاب :	مؤمنن جي ماءُ سيده عائشہ صديقہ رضہ
مصنف :	حضرت مولانا محمد ادریس ڏاهري صاحب
تاريخ اشاعت :	نومبر ۱۹۹۴ع
هڊيو :	= / ۴
ڇپائيندڙ :	اداره خدمۃ القرآن والسنة
	شاه پور جهانيان، ضلع نواب شاه سنڌ
ڇپيندڙ :	نيو گرین پرنٽرس صدر حيدرآباد

ملڻ جو هنڌ

مدرسہ جامعہ محمدیہ

شاهپور جهانيان

ضلع نواب شاه سنڌ

مهاڳ

نحمدہ ونصلي علي رسولہ الکریم اما بعد

ڄاڻڻ گهرجي ته الله جل شانہ جيئن مردن مان ڪئين ٻانهن متقي، ديندار، صالح ۽ ڪمال جا صاحب بنيا آهن تيئن ان پرور پاڪ عورتن مان به ڪيترين ٻانهن کي اعليٰ مرتبي ۽ بلند مقام تي فائز ڪيو آهي. انهن بلند درجن وارين ٻانهن مان نهايت ئي چوڻي جي درجي تي پهچڻ واري، حضور پرنور، سيد المرسلين، خاتم النبيين صلي الله عليه وسلم جن جي فيض جي بحر مان پرپور، سندن گهر واري، کين تمام گهڻي پياري، سڀني ايماندارن جي امان، سيده عائشه صديقه رضي الله تعاليٰ عنها به هڪ آهي. جنهن جو شان، تقويٰ ۽ پاڪدامني سڀني جي مخفي رازن کي ڄاڻڻ واري رب العزة جل جلاله قرآن ڪريم ۾ کولي کولي بيان ڪئي آهي ۽ جنهن جي علم، عمل، بلند اخلاق ۽ جنتي هجڻ کي نبي مڪرم، محبوب معظم سرور عالم صلي الله عليه وسلم جن پاڻ بيان فرمايو آهي، جنهن ”امان“ جي محبت عين ايمان ۽ جنهن جي عداوت کلي طرح رسول الله صلي الله عليه وسلم جن جي عزت تي حملو ۽ سندن ذات سان دشمني آهي، علامه جلال الدين سيوطي عليه الرحمه لکيو آهي وكذا عذاب من قذفهن يضاعف في الدنيا (۱)

يعني مومن جي مائرن جي توهين ڪندڙ کي دنيا ۾ ئي ٻيڻو عذاب ڏنو ويندو. اسلامي دنيا جي عظيم محدث علامه قاضي عياض عليه الرحمه لکيو آهي ته ”ومن سب عائشة قتل (۲)

يعني جنهن عائشه رضي الله عنها جي توهين ڪئي ان کي (اسلامي قانون مطابق سزا طور) ڪنو ويندو. مسلم امت جي عظيم علماء جي

(۱) خصائص ڪبري ص ۱۷۹ جلد ۳

(۲) الشفا ص ۲۶۷

انهن عبارتن تي غور ڪري غيرقند پٽن کي ان ”امان“ جي گستاخي، بي ادبي ۽ توهين ڪندڙن کان دلي نفرت ڪندي، انهن کي الله جل شانہ جي دين جو پڪو دشمن سمجهي، الله تعاليٰ ۽ ان جي محبوب عليه الصلوٰۃ والسلام جي رضا خاطر انهن سان هر طرح جو تعلق چٽو گهرجي، اهائي مذهبي غيرت جي تقاضا ۽ اهڙي الحب لله والبغض لله جو مقصد ۽ مفهوم آهي مان عاجز، گنهگار به الله تعاليٰ جي فضل ۽ ڪرم سان ان عظيم الشان امان جي حق ۽ مذهبي فريضي کي ادا ڪرڻ خاطر قرآن ڪريم ۽ نبوي احاديث (علي قائلها الصلوٰۃ والسلام) مان سندس شان ۽ مستند ۽ معتبر ڪتابن مان سندس سيرت ۽ احوال سنڌي زبان ۾ لکي ان جو نالو ”مومن جي ماءُ“ ”سيده عائشه جي سيرت“ رکي سنڌي پائرن ۽ پينرن جي اڳيان پيش ڪرڻ جي سعادت حاصل ڪري رهيو آهيان. اميد اٿم ته منهنجا سنڌي پائر ۽ پينرون الله جل جلاله ۽ ان جي حبيب عليه الصلوٰۃ والسلام جي رضا حاصل ڪرڻ جي لاءِ هن ڪتاب کي پڙهي سين کي سرور ۽ قلبن کي قرار بخشيندا ۽ مون گنهگار کي ۽ منهنجي اولاد کي پنهنجن مقبول دعائن ۾ ياد ڪندا رهندا.

والحمد لله

وما توفيقني الا بالله عليه توكلت واليه انيب

الراقم محمد ادريس ڏاهري

نقشبندي

۲۲-۱۱ھ ۱۴۱۳

مضمونن جي فهرست

صفحہ	مضمون	صفحہ	مضمون
۲۷	تنبيه	۵	نالو ۽ القاب
۲۸	کنوار کي کير پيارڻ	۷	والدين سڳورا
۲۹	فائدو	۸	والدين جي وفات
=	تعليم ۽ تربيت	۹	ولادت
۳۱	گهر سنڀالڻ	۱۰	ڪفر جو ڪنھن نہ ٻڌائين
۳۶	گھوٽ سان زندگي گذارڻ	۱۱	کير جو رشتو
	سيده سان حضور صلي الله	۱۲	ننڍڙائيءَ وارو دور
	عليه وسلم جن جي ايتري		حضور صلي الله عليه
۳۸	محبت رکڻ جو سبب	۱۴	وسلم جن جي اهليه بنجن
۴۱	خدمت ڪرڻ جو جذبو	۱۷	الله تعاليٰ جي طرفان اطلاع
۴۲	اطاعت ۽ فرمانبرداري	۱۸	ننڍيءَ عمر واريءَ سان نڪاح
۴۳	الله تعاليٰ جي عبادت جوشوق	۱۹	نڪاح پڙهڻ ۾ سادگي
۴۶	ٻين گھروارين سان سلوڪ	=	تنبيه
۴۸	تنبيه	۲۰	مهر ڪيترو هو
	حضور صلي الله عليه وسلم	=	غور ڪرڻ جو مقام
۴۹	جن جي نياڻين سان پيار	۲۱	نڪاح ڪهڙي سال ۾ ٿيو
۵۴	بھتان وارو واقعو	۲۲	ھجرت
۵۵	ذليل کان ذليل ڪوشش		ننڍيءَ عمر کان ئي پيرينءَ
	رسول الله صلي الله تعاليٰ	۲۳	کي، پياري
	عليه وسلم جن سان محبت	۲۴	سوال ۽ جواب
۵۷	جو ثبوت	۲۵	پروڻو

	سیده جون فضیلتون ۽	۶۰	مناقن جا مقصد
۹۵	پلاٽيون قرآن ڪريم مان	۶۲	تيسر جي حڪم جو نزول
۹۷	هڪ عجيب نڪتو		محبوب عليه الصلوة والسلام
۹۸	سوال ۽ جواب		جن جي دنيا تان ظاهري رحلت
۱۰۰	فائدو	۶۵	ڪرڻ کان پوءِ
	پاڪ نبي عليه السلام جي		ازواج مطهرات سان عدل
۱۰۱	پاڪ گهر واري	۶۶	وارو برتاءُ
	الله تعاليٰ جي طرفان	=	غور جو مقام
۱۰۵	تظهير جو تحفو	۷۱	فائدو
۱۰۹	سیده جا فضائل حديثن مان		خلافت راشده جي دور
	حديث ۱: عائشه قرآن سان	۷۴	واري زندگي
=	گڏ آهي	۷۵	ضروري وضاحت
۱۱۰	وضاحت	۷۶	والد ماجد جي جدائي
	حديث ۲: سیده عورتن ۾	۷۸	فاروقي دور
۱۱۱	ثريد کاڌي وانگر آهي	۸۰	عثماني خلافت وارو دور
	حديث ۳: سیده خديجه جي		سيدنا علي المرتضيٰ رضي الله
=	اخلاق واري	۸۱	تعالٰيٰ عنه جي خلافت جو دور
	حديث ۴: جبريل عليه السلام		امام حسن رضي الله عنه
۱۱۴	جا سلام پيش ڪرڻ	۸۴	کي دفن ڪرڻ وارو واقعو
=	وضاحت	۸۵	حليو ۽ لباس مبارڪ
	حديث ۵: دنيا ۽ آخرت ۾	۸۶	زهد ۽ تقويٰ
	حضور عليه الصلوة والسلام	=	اخلاق مبارڪ
۱۱۵	جن جي ڪنوار	۸۹	هٿس جي فرمانبرداري
	حديث ۶: ٽي راتيون خواب	۹۰	سخاوت
۱۱۶	۾ پيش ڪرڻ	=	الله جل شانہ جو خوف ۽ نرم دلي
	حديث ۷: سیده وٽ رهڻ	۹۲	الله جل شانہ جي عبادت جو شوق
=	وارين راتين ۾ هديا موڪلڻ	۹۴	سیده جون فضیلتون ۽ پلاٽيون

	حديث ۸: سيده كي دين		حديث ۲۰: سيده عائشه	
	جي علم جو اُتو حاصل هو	۱۱۷	جو علم	۱۳۳
	حديث ۹: حضور صلي الله عليه		حديث ۲۱: سيده لاءِ	
	وسلم جن کي وڌيڪ پياري	۱۱۸	خصوصي دعا	۱۳۴
	حديث ۱۰: جنت ۾ حضور صلي		سيده لاءِ اصحابن سڳورن	
	الله عليه وسلم جن سان عائشه		جا ارشادات	=
	رضي الله تعاليٰ عنها گڏ هوندي.	۱۱۹	حضرت عمر رضي الله عنه	
	حديث ۱۱: حضور صلي الله		جو فرمان	=
	عليه وسلم جن کي جنت ۾		حضرت ابوموسيٰ اشعريءَ	
	عائشه جي صورت ڏيکارڻ	۱۲۰	رضي الله عنه جو فرمان	۱۳۵
	حديث ۱۲: سيده کي ايڏائڻ		حضرت عبدالله بن عباس	
	حضور صلي الله عليه وسلم		رضي الله عنهما جو فرمان	=
	جن کي ايڏائڻ آهي.	۱۲۲	حضرت عمار بن ياسر	
	حديث ۱۳: سيده جي		رضي الله عنه جو فرمان	=
	مخالفتن کي سزا	۱۲۳	سيده ام سلمه رضي الله	
	حديث ۱۴: سيده کي بشارت	۱۲۶	عنها جو فرمان	=
	حديث ۱۵	=	تابعين کرام جا فرمودات	=
	حديث ۱۶: سيده عائشه رضي الله		علم ورثي ۾ کمال	۱۳۸
	تعالٰيٰ عنها سان محبت جو مثال	۱۲۷	حضرت عروة سڳوري جو فرمان	=
	حديث ۱۷: خاتون جنت کي		سيده شاعره هني	=
	حڪم ته عائشه سان		حضرت موسيٰ بن طلحة	
	محبت رک	۱۲۸	جو فرمان	۱۳۹
	حديث ۱۸: جبرئيل کي دحيه		حضرت امام زهريءَ جو فرمان	۱۴۰
	ڪلبيءَ جي صورت ۾ ڏسڻ	۱۲۹	حضرت ابوسلمه جو فرمان	=
	حديث ۱۹: حضور عليه السلام		علم، اجتهادي صلاحيتون	
	کي سائڻ ڪنهن سان راضي		وغيره	۱۴۱
	ڪندي هئي ته راضي ٿيندا هئا	۱۳۲	مسلمان عورتن لاءِ مثال	۱۴۶

نالو ۽ القاب

حضور سرورِ کائنات صلي الله عليه وسلم جن جي هن گهرواريءَ جو نالو مبارڪ عائشه ۽ القاب هي آهن:

۱- صديقه. جنهن جي لفظي معنيٰ آهي. سچ ڳالهائيندڙ ۽ اصطلاحِي معنيٰ جنهن کڏهن به ڪوڙ نه ڳالهايو هجي

۲- حميراءُ- گوري علامه ابن الاثير لکيو آهي ته ڪان يقول لها احيانا يا حميراءُ! تصغيراً لـحمراء يريد البيضاء (۱) يعني ڪنهن ڪنهن وقت حضور صلي الله عليه وسلم جن کيس حميراءُ سڏيندا هئا جيڪو الحمراء جو مصغر آهي.

۳- ام المؤمنين، مؤمنن جي ماءُ. هي لقب الله تعاليٰ جي طرفان حضور سيد المرسلين صلي الله عليه وسلم جن جي سڀني گهروارين کي عطا ٿيل آهي. جيئن قرآن شريف ۾ ارشاد آهي.

”النَّبِيُّ أَوْلَىٰ بِالْمُؤْمِنِينَ مِنْ أَنفُسِهِمْ وَأَزْوَاجُهُ أُمَّهَاتُهُمْ“ (۱) يعني نبي مؤمنن کي سندن جان کان وڌيڪ ويجهو آهي ۽ ان جون گهرواريون سندن مائرون آهن.

۴- بنت الصديق- سچي جي نياڻي. ان لفظ سان حضور صلي الله تعاليٰ عليه وسلم جن کيس سڏيندا هئا.

٥- الصادقة. سچ ڳالهائيندڙ

٦- حبيبة حبيب الله. الله تعاليٰ جي حبيب صلي

الله عليه وسلم جن جي پياري

٧- المبرة- پاڪ ڪيل. جنهن جي پاڪ دامني

قرآن ڪريم بيان ڪئي آهي. (١)

ڪنيت:- سندس ڪنيت ام عبدالله (عبدالله جي ماءُ آهي) حضرت عبدالله رضي الله تعاليٰ عنه سائڻ جي پيڻ حضرت بيبي اسماء رضي الله تعاليٰ عنها جو فرزند هو. جيڪو پيءُ جي نسبت سان عبدالله بن زبير رضي الله عنهما سڏيو ويندو آهي.

عرب ۾ ڪنيت سان سڏجڻ نهايت ئي اهم ۽ شرافت جو نشان آهي. پر جڏهن ته سيدہ عائشة رضي الله عنها کي اولاد نه هو تنهن جي ڪري سندس ڪنيت به ڪانه هئي. هڪ ڀيري پاڻ محبوب ڪريم صلي الله عليه وسلم جن جي خدمت عاليه ۾ عرض ڪيائين ته ”يا رسول الله! اوهان جي ٻين گهروارين ته اوهان کان اڳين مڙس مان ٿيل اولاد جي نالي تي ڪنيتون رکيون آهن مان پنهنجي ڪنيت ڪنهن جي نالي تي رکان؟“ پاڻ فرمايائونس ته ”پنهنجي پاڻي جي عبدالله جي نالي تي.“ (٢) ان ڏينهن کان وٺي سندس ڪنيت ام عبدالله قرار ڏني وئي.

(١) ترمذي ص ١٥١ جزء ٢-

(٢) سنن ابي داؤد- ڪتاب الادب باب في المرأة تڪني ص ٢٥٣- ولد ٥

والذين سبّغوا رضي الله عنهما

سيده عائشه رضي الله عنهما جي والدين ڪريمين
 ڪي به الله تعاليٰ حضرت حبيب ڪريم صلي الله عليه
 وسلم جن جي صحبت جو شرف عطا ڪيو هو. اهي ٻئي
 صحابي ۽ شاندار هئا. والد جو نالو عبدالله ڪنيت
 ابوبڪر ۽ لقب صديق هو - جنهنجو تفصيل راقم جي
 ڪتاب احسن التحقيق في سيرت الصديق ۾ لکيل آهي.
 (ڏسڻ ۽ پڙهڻ جهڙو آهي) والده سائڻ ڪي ام رو مان
 سڏيندا هئا. جنهن جو نالو زينب هو. (۱) جنهنجي شان
 ڪي بيان ڪندي حضور صلي الله عليه وسلم جن فرمايو
 ته: "مَنْ سَرَّهُ أَنْ يَنْظُرَ إِلَى امْرَأَةٍ مِنَ الْحُورِ الْعِينِ فَلْيَنْظُرْ إِلَيَّ
 أَمْ رُومَانَ." (۲)

يعني جنهن ڪي پسند اچي ته جنت جي حورن مان
 ڪا عورت ڏسي ته اهو ام رومان ڪي ڏسي.

خا ۵: هن حديث مان حضرت بيبي ام رومان رضي الله
 عنها جي جنتي هجڻ جي خوشخبري ملي رهي آهي جڏهن
 ته حضرت عائشه سائڻ جي والد ڪي به جنتي هجڻ جي
 بشارت مليل هئي ان جي ڪري سندس والدين ٻئي جنتي آهن.
 سيده عائشه رضي الله عنها جي نسب جو سلسلو
 پوءِ جي طرفان هيٺين آهي: عائشه بنت ابي بڪر بن

(۱) الباقيات الصالحات - قلمي نسخو ص ۳

(۲) اسدالغابه ص ۵۸۳ جلد ۵

ابي قحافه عثمان بن عامر بن عمرو بن كعب بن سعد بن
تيمر بن مره بن كعب بن لؤي بن غالب بن فهر بن مالك.
۽ ماء جي طرفان هيئن آهي: عائشه بنت ام رومان
زينب بنت عامر بن عويمر بن عبد شمس بن عتاب بن اذينه
بن ڪنانه. نسبي لحاظ سان سيده عائشه صديقه رضي الله
عنها پيءُ جي طرفان قريشيہ تيميه آهي ۽ ماءُ جي طرفان
ڪنانيه آهي.

والدين لسڳورن رضي الله تعالى عنهما جي وفات

ام المؤمنين سيده جي والد، ماجد، سيدنا
ومرشدنا حضرت ابوبڪر صديق رضي الله تعالى عنه جي
وفات حسرت آيات سنه ۱۳ هجريءَ ۾ جمادي الاخرى
مهيني جي ۲۲ تاريخ ٿي هئي. ۽ سندس مهربان ۽ مشفق
والده سڳوريءَ رضي الله تعالى عنها جي وفات جي باري
۾ ڪيترين تاريخن لکيو آهي ته سنه ۵ يا سنه ۶ هجريءَ
۾ ٿي هئي مگر اهو قول صحيح نه آهي. ڇو ته مستند ۽
معتبر حديثن مان ثابت آهي ته بيبي سائڻ حضرت عثمان
غني رضي الله تعالى عنه جي خلافت جي دور تائين زنده
هئي. سنه ۶ هجريءَ ۾ پيش ايندڙ افڪ جي واقعي جي
سلسلي ۾ روايت ڪيل حديث ۾ به سندس ذڪر اچي
ٿو. پر سنه ۹ هجريءَ ۾ تخيير جي وقت به سائڻ حال
حيات هئي. (۱)

حضرت مسرور تابعي رضي الله تعالى عنه سيده

ام رومان کان روايت آندي آهي ته جڏهن عائشه تي بهتان هنيو ويو ته اها بيهوش ٿي ڪري پئي هئي. (۱) بهتان جو ذڪر ته اڳتي ايندو. هتي صرف اهو ثابت ڪرڻو آهي ته ان وقت به بيبي سائڻ زنده هئي. هڪ روايت ۾ آهي ته ام رومان رسول الله صلي الله عليه وسلم جن جي ظاهري حياتي مبارڪ ۾ وفات ڪئي ۽ پاڻ ڪريم صلي الله عليه وسلم جن سندس قبر ۾ لهي فرمايو ته:

”اللَّهُمَّ لَمْ يُخَفْ عَلَيْكَ مَا لَقِيَتْ أُمُّ رُومَانَ فِيكَ وَفِي رَسُولِكَ“ اي الله توکان اهي تڪليفون لڪل نه آهن جيڪي ام رومان تنهنجي ۽ تنهنجي رسول صلي الله عليه وسلم جي محبت ۾ ڏٺيون هيون. (۲)

ولادت باسعادت

حضرت بيبي ام رومان رضي الله عنها جو پهريون نڪاح عبدالله ازديءَ سان ٿيو هو. ان جي وفات کان پوءِ اها حضرت ابوبڪر صديق رضي الله تعالى عنه جي نڪاح ۾ آئي ۽ حضرت ابوبڪر صديق رضي الله تعالى عنه کي ان مان هڪ پٽ عبدالرحمان ۽ هڪ نياڻي عائشه ڄاوا هئا. سيده عائشه رضي الله عنها جي ڄمڻ جي تاريخ ته ڪانه ٿي ملي پر سندس ڄمڻ جي سال ۾ به گهڻو اختلاف آهي مگر هنن سڀني راوين جي اتفاق سان بيان

(۱) صحيح بخاري ص ۶۹۸ جلد ۳ تفسير سورة نور

(۲) سيدات بيت النبوة ص ۲۵۵

ٿيل ڳالهين مان (حضور صلي الله عليه وسلم جن جي هجرت کان ٽي سال اڳ ۾ ڇهن سالن جي عمر ۾ سندس مڱڻو ۽ نون (۹) سالن جي عمر ۾ شوال المڪرم مهيني سنه ۱۰ هجريءَ ۾ سندس پڙڻو ٿيو ۽ پاڻ ارڙهن (۱۸) سالن جي عمر جي هئي ته حبيب خدا، سيد انبياء صلي الله عليه وسلم جن دنيا مان ظاهري رحلت ڪئي هئي. ثابت ٿو ٿئي ته سائن جي ولادت جو صحيح وقت اظهار نبوت جي پنجين سال جو آخري حصو هو.

سيدة عائشه ڪڏهن به ڪفر جو ڪلمون

نه ٻڌو ه

ڄاڻڻ گهرجي ته حضور پرنور صلي الله عليه وسلم جن نبوت ظاهر ڪرڻ وارن ٽيويهن (۲۳) سالن مان تيرهن (۱۳) سال مڪي مڪرمه ۾ ۽ ڏهه (۱۰) سال مديني منوره ۾ گذاريا هئا. سيدة عائشه رضي الله عنها جڏهن ته ان دور جي پهرين پنجن سالن جي آخري حصي ۾ پيدا ٿي هئي ۽ سيدنا حضرت ابوبڪر صديق رضي الله تعالى عنه جن جو گهر مبارڪ سعادت جو اهو برج هو جتي سڀني کان اول اسلام جي صبح جا جهان کي چمڪائيندڙ شعاع پهتا هئا ان لحاظ سان حضرت ام المؤمنين عائشه رضي الله عنها انهن برگزیده هسرين مان آهي، جنهنجي ڪن مبارڪن ڪڏهن به گهر ۾ شرڪ ۽ ڪفر جو آواز نه ٻڌو هو. سائن رضي الله عنها پاڻ فرمايو

آهي ته: لَمْ أَعْقِلْ أَبَوَيَّ قَطُّ إِلَّا وَهُمَا يَدِينَانِ الدِّينَ. (۱)
يعني جڏهن ڪان مون پنهنجي والدين کي سڃاتو ته کين
دين (اسلام) تي ڏٺو هوم.

سيدة عائشه جو ڪير جو رشتو

امر المؤمنين عائشه سڳوريءَ رضي الله عنها کي
ڄمڻ کان پوءِ ابوالفقيص وائل جي گهرواريءَ ڪير پياريو
هو ۽ اها سندس ڪير جي ماءُ هئي ۽ ڪير جي رشتي جو
حڪم به جيئن ته ڪيترين صورتن ۾ نسب وارو هوندو
آهي ان جي ڪري وائل جو پيءُ افلق امان سائڻ کي ڪير
جي ڀائٽي سمجهي ملڻ ايندو هو ۽ امان سائڻ رضي الله
عنها رسول الله صلي الله عليه وسلم جن جي اجازت
سان ان جي سامهون ايندي هئي. حضرت عروة بن زبير
حضرت امر المؤمنين عائشه رضي الله عنها کان روايت
آندي آهي ته: جڏهن افلق مون وٽ اچڻ جي مون کان
موڪل گهري ته مون ان کي موڪل نه ڏني پوءِ چيائين ته
مون کان حجاب چوڻي ڪرين؟ مان ته تنهنجو چاچو
آهيان. مون چيو ته اهو ڪيئن؟ چيائين ته: توکي پنهنجي
پيءُ وائل جي گهرواريءَ ڪير پياريو هو. ۽ ان لحاظ سان
مان تنهنجو ڪير جو چاچو آهيان. سيدة عائشه رضي الله
عنها فرمايو ته: پوءِ مون ان جي متعلق رسول الله صلي
الله عليه وسلم جن کان پڇيو پاڻ صلي الله عليه وسلم
جن فرمايو ته: صَدَقَ افْلَحٌ اِذْ ذَنِي لَه (۲) يعني افلق سچ

(۱) صحيح بخاري ص ۵۵۲ جلد ۱

(۲) بخاري شريف ص ۳۶۰ جلد ۱ باب الشهادة علي الانساب

چيو آهي ان کي اچڻ جي موڪل ڏي. ائين سندن کير جو
پاءُ به ڪڏهن ڪڏهن ساڻن ملڻ ايندو هو (۱)

ننڍڙائيءَ وارو دور

اهم ۽ غير معمولي شخصيتون ڄمڻ کان پوءِ اٽندي
ٿي پنهنجي تحرڪ، سکون، نشوونما ۾ نراليون ۽ ممتاز
هونديون آهن. انهن جي هر ادا پُرکشش ۽ پياري هوندي
آهي. انهن جي بخت واريءَ پيشانيءَ مان مستقبل جو نور
خود بخود چمڪي، نتيجي جي نشان دهی ڪندو آهي.
سيده عائشه صديقه رضي الله عنها به اهڙي قسم جي
اعليٰ انسانن مان هئي. ننڍپڻ ۾ ئي ان جي هر انداز مان
سعادت ۽ بلنديءَ جا آثار نمايان هئا عام ٻارن کي ته
ستن، اٺن سالن جي عمر ۾ گهڻو ڪري نه ڪنهن ڳالهه
جو هوش هوندو آهي ۽ نه ان جي اندر تائين پهچندا آهن
پر سيده عائشه رضي الله تعاليٰ عنها ننڍپڻ جي هر هڪ
ڳالهه ياد رکندي، روايت ڪندي ۽ ان مان مسائل جو
استنباط ڪندي هئي ۽ انهن جي ذري ذري جون مصلحتون
بيان فرمائيندي هئي.

يوسف بن مالڪ کان روايت آهي ته: مان امر المؤمنين
عائشه رضي الله عنها جي خدمت ۾ موجود هوس پاڻ
فرمايائين ته:

لَقَدْ أُنْزِلَ عَلَيَّ مُحَمَّدٌ صَلَّى اللَّهُ عَلَيْهِ وَسَلَّمَ بِمَكَّةَ

وَإِنِّي لَجَارِيَةُ الْعَبِّ

”بَلِ السَّاعَةُ مَوْعِدُهُمْ وَالسَّاعَةُ أَذْهِي وَأَمْرٌ.“ (۱)

يعني (حضرت) محمد صلي الله عليه وسلم جن تي مڪي ۾ (آيت مبارڪ) ”بل الساعة موعدهم والساعة اذهي وامر“ يعني بلڪ قيامت سندن انجام جي جاءِ آهي ۽ قيامت ڏاڍي سخت ۽ تمام ڪوڙي آهي - نازل ٿي هئي ته مان ان وقت چوڪري هيس راند پئي ڪيم.

هجرت جي وقت به سندس عمر اٺ سال هئي پر ان عمر ۾ به سندس هوشمنديءَ ۽ قوت حافظه جو اهو مقام هو جو نبوي هجرت جا سڀئي واقعا بلڪ جزئي ڳالهيون به کيس ياد هونديون هيون. سائن رضی اللہ عنہا کان وڌيڪ ڪنهن به اصحابيءَ سڳوري رضی اللہ تعالیٰ عنہ ائين هجرت جو واقعو تفصيل سان نه محفوظ ڪيو ۽ نه بيان ڪيو آهي.

حضرت عائشة رضي الله عنها جو حضور

صلي الله عليه وسلم جن جي اهليه بنجن

حضرت رسول مقبول صلي الله عليه وسلم جن جي پهرين گهرواري سيده بيبي خديجه بنت خويلد رضي الله تعالیٰ عنها هئي. حضور پاڪ، صاحب لولاڪ، سياح افلاڪ صلي الله عليه وسلم جن جي عمر مبارڪ سائن سان شاديءَ ڪرڻ وقت (۲۵) سال ۽ حضرت بيبي

(۱) بخاري شريف ص ۷۲۲-۷۲۳ جلد ۲ باب تفسير سورة القمر

خديجه رضي الله تعالى عنها جي عمر چاليهه (۴۰) سال هئي. شاديءَ کان پوءِ سائڻ پنجويهن سالن تائين محبوب ڪريم صلي الله عليه وسلم جن جي صحبت سان مشرف رهي ۽ نبوت جي ڏهين سال، رمضان المبارڪ مهيني ۾ هجرت کان ٽي سال اڳ ۾ وفات ڪيائين. بيبي سائڻ جي عمر وفات وقت پنجهڻ سال ۽ محبوب عليه السلام جن جي عمر مبارڪ پنجاه سال هئي. حضرت بيبي خديجه رضي الله تعالى عنها عورتن مان اول اول حضور ڀرپور صلي الله عليه وسلم جن تي ايمان آندو هو. اڪيلائيءَ جي حالت، مصيبتن جي هجوم، ظلمن ۽ ڏڪن جي موجن ۾ هر حالت ۽ هر جاءِ ۾ اها پنهنجي پياري، مقدس، ڪمال ۽ جمال جي صاحب، محبوب مڙس سان گڏ رهي ڪين دلداريون ڏيندي، همدردي ڪندي ۽ تڪليفن ۾ سندن ٻانهن پيلي رهندي هئي. اهڙي وفادار، رفيقه ۽ غمگسار گهرواريءَ جي وفات کان پوءِ رسول الله صلي الله عليه جن گهڻيءَ سوچ ۾ رهندا هئا ۽ سندن محبت وارن کي به ان ڳالهه جو گهڻو فڪر هوندو هو. هڪ ڏينهن سندن مشهور صاحبيءَ سڳوري حضرت عثمان بن مظعون جي گهرواري خوله بنت حڪيم السلميه رضي الله عنها سندن خدمت اقدس ۾ آئي ۽ اچي عرض ڪيائين ته يا رسول الله! (صلي الله عليه وسلم) اوهان ٻيو نڪاح ڪيو. پاڻ ان کي مخاطب ٿي فرمايائون ته ”ڪنهن سان؟“ عرض ڪيائين ته: هڪ بيوه عورت آهي ان سان يا ٻي ڪنواري آهي ان سان. ٻنهي مان جنهن لاءِ به فرمايو ته ان جي

مائن سان ڳالهايو وڃي. پاڻ پڇيائون ته اهي ڪير آهن؟
 عرض ڪيائين ته: بيوه سوده بنت زمعه آهي ۽ ڪناري
 ابوبڪر جي نياڻي عائشه آهي پاڻ فرمايائون ته ”بهتر
 آهي ته اوهان عائشه جي لاءِ ڳالهايو.“ بيبي خوله
 حضرت حبيب پاڪ صلي الله عليه وسلم جن جي مرضي
 مبارڪ ڏسي ته پاڻ عائشه سان نڪاح ڪرڻ کي ترجيح ڏنا
 ڏين حضرت ابوبڪر صديق رضي الله تعالى عنه جي گهر
 آئي ڏنائين ته سيدنا صديق اڪبر رضي الله تعالى عنه جي
 گهر واري، عائشه ساڻن جي ماءُ، حضرت بيبي ام رومان
 رضي الله عنها ويني هئي ان کي اچي چيائين ته: الله
 تعالى اوهان جي گهر ۾ ڪهڙو نه خير ۽ برڪت ٿو آئي.
 ام رومان سڳوريءَ رضي الله تعالى عنها پڇيو ته اهو ڇا
 آهي؟ چيائين ته رسول الله صلي الله عليه وسلم جن مون
 کي موڪليو آهي ته سندن لاءِ عائشه جي گهر ڪيان. ام
 رومان چيو ته: مون کي ته اها مائٽي پسند آهي. پر انتظار
 ڪر ته ابوبڪر اچي جيڪو هاڻي اچڻ وارو آهي. جڏهن
 حضرت ابوبڪر رضي الله تعالى عنه آيو ته ان کي به
 ساڳيو عرض ڪيائين پر ان وقت حضرت ابوبڪر جي
 اڳيان ٻه ڳالهون آيون.

هڪ ته جاهليت جي دستور مطابق جيئن سڳي
 ڀاءُ جي اولاد سان نڪاح جائز نه هو. عرب پنهنجي زباني
 ڀائرن جي اولاد سان به شادي نه ڪندا هئا. حضرت
 ابوبڪر کي حضور صلي الله تعالى عليه وسلم جن پنهنجو
 ڀاءُ سمجهندا هئا انجي ڪري بيبي خوله بنت حڪيم سلميه

رضي الله تعالى عنها كي چيائين ته: عائشه ته سندن پيائتي آهي ان سان سندن نڪاح ٿي سگهي ٿو؟ بيبي خوله سڳوريءَ موٽي اچي رسول الله صلي الله تعالى عليه وسلم جن کان اهو مسئلو پڇيو ته پاڻ فرمايائون: ابوبڪر منهنجو ديني ڀاءُ آهي (نسبي نه آهي) ان جي نياڻيءَ سان منهنجو نڪاح جائز آهي. عروه کان روايت آهي ته: رسول الله صلي الله عليه وسلم جن ابوبڪر ڏانهن عائشه سان نڪاح ڪرڻ لاءِ پيغام موڪليو ان عرض ڪيو ته: اِنَّمَا اَنَا اَخُوکَ: مان ته اوهان جو ڀاءُ آهيان (چا منهنجي نياڻي اوهان لاءِ حلال آهي؟) پاڻ فرمايائون ته: "اَنْتَ اَخِي فِي دِينِ اللَّهِ وَكِتَابِهِ وَهِيَ لِي حَلَالٌ" (۱) تون منهنجو الله جي دين ۽ ڪتاب جي لحاظ سان ڀاءُ آهين ۽ اها (تنهنجي نياڻي) مون لاءِ حلال آهي.

ٻيو ته حضرت عائشه ان کان اڳ ۾ مطعم بن عديءَ جي پٽ جبير جي نالي ٿي چڪي هئي ان جي ڪري انهن کان پڇڻ ۽ انهن جو راضي هجڻ به ضروري هو. ڇو ته حضرت ابوبڪر رضي الله تعالى عنه ڪڏهن به وعدي برخلافي نه ڪندو هو. پوءِ حضرت ابوبڪر مطعم وٽ هلي آيو ته ان جي گهرواري، جبير جي ماءُ به ان وقت ان وٽ موجود هئي. حضرت ابوبڪر رضي الله تعالى عنه جبير کان پڇيو ته: اوهان منهنجي نياڻي عائشه پنهنجي پٽ مطعم جي نالي ڪئي هئي اها وڻندڙ يا نه؟ جبير پنهنجي گهر واريءَ کان پڇيو پر ان جو خاندان جڏهن ته

اڃان اسلام سان مشرف نه ٿيو هو. ان ڪري سندس گهرواريءَ چيو ته: اها چوڪري اسان کي نه کڻي ڇو ته جيڪڏهن اها اسان جي پٽ وٽ آئي ته ان کي اسلام تي آڻي وجهندي. حضرت ابوبڪر وري به جبير ڏانهن نهاري فرمايو ته هيءَ ڇا ٿي چوي؟ جواب ڏنائين ته جيڪو ٻڌو. پوءِ حضرت ابوبڪر کي خوشي حاصل ٿي ڇو ته ٻئي رڪاوٽون ختم ٿي ويون. موٽي گهر آيو ۽ خوله کي چيائين ته: رسول الله صلي الله عليه وسلم جن کي وٺي آءُ. اها حبيب اڪرم صلي الله تعاليٰ عليه وسلم جن کي وٺي آئي ۽ حضرت عائشه رضي الله تعاليٰ عنها حضور صلي الله عليه وسلم جن جي نالي مبارڪ سان منسوب ٿي.

الله تعاليٰ جي طرفان اطلاع

حديث مبارڪ ۾ آيو آهي ته سیده عائشه رضي الله تعاليٰ عنها سان نڪاح ڪرڻ کان اڳ ۾ ئي حضرت رسول الله صلي الله عليه وسلم جن کي الله تعاليٰ ملائڪ سڳوري جي هٿان سائن جي صورت مبارڪ موڪلي کين خوشخبري ڏني هئي ته هيءَ اوهان جي ڪنواري اهليه آهي. (تفصيل اڳتي فضائل جي ذڪر ۾ ايندو. انشاء الله تعاليٰ) جنهن مان معلوم ٿو ٿئي ته سائن ايتري ته الله جل شانہ کي پياري هئي جو اڳ ۾ ئي پنهنجي محبوب عليه الصلوٰة والسلام کي مبارڪون ٿي عطا ڪيائين. پوءِ اهي ماڻهون الله جل شانہ جي بارگاه ۾ ڪهڙو جواب ڏيندا جيڪي ان سائن سان دشمني، بغض ۽ ڪينو رکندا آهن.

نبوت ۽ خلافت جي تعلقات جي مضبوطي

الله تعاليٰ جي پياري رسول مقبول صلي الله عليه وسلم جن کي هن رشتي ۽ مٽيءَ سان گهڻي خوشي حاصل ٿي هئي ڇو ته ان سان سندس ذات بابرڪات ۽ سندس پياري صحابي ۽ رضي الله عنه جي وچ ۾ سهري ۽ نياڻي وارا تعلقات پيدا ٿيا. جڏهن سيده عائشه جو نڪاح محبوبن ڪريمين صلي الله عليه وسلم جن سان ٿيو هو ته ان وقت سائڻ جي عمر مبارڪ ڇهه سال هئي ان ننڍيءَ عمر واريءَ، صديق اڪبر رضي الله تعاليٰ عنه جي نياڻيءَ سان نڪاح ڪرڻ جو اصل مقصد ۽ منشا نبوت ۽ خلافت جي وچ ۾ تعلقات جي مضبوطي ۽ استحڪام هو.

ننڍيءَ عمر واريءَ سان نڪاح ڪرڻ

حضرت ام المؤمنين عائشه رضي الله عنها ننڍيءَ عمر واريءَ سان نڪاح ڪرڻ ۾ به ڪو عيب نه هو. ٻن وجهن جي ڪري.

۱- هڪ ته خود عرب جي آب هوا گرم هجڻ جي ڪري اتي جي عورتن ۾ عام معمول کان وڌيڪ جلد وڌڻ ۽ وڏي ٿيڻ جي طبعي صلاحيت هوندي هئي.

۲- ٻيو ته اڪثر ڪري هيءُ به ڏٺو ويو آهي ته جيئن ممتاز شخصيتن جي دماغ ۽ ذهني قوتن ۾ غير معمولي استعداد ۽ لياقت هوندي آهي تيئن انهن جي

قد، بت ۽ جسم ۾ به جلدي ۽ خاص واڌارو ٿيندو آهي.
 رسول الله صلي الله عليه وسلم جن جو سیده عائشه کي
 ان ننڍي عمر ۾ شاديءَ لاءِ قبول ڪرڻ هن ڳالهه جو
 دليل آهي ته سائڻ ۾ به ننڍي عمر کان ئي جلدي وڌڻ،
 وڏي ٿيڻ، ذهن جي تيزيءَ ۽ نڪته رسيءَ جا آثار کليءَ
 طرح ظاهر ۽ روشن هئا.

نڪاح پڙهڻ ۾ سادگي

حضرت بيبي عطيه رضي الله تعالى عنها سیده
 عائشه صديقہ رضي الله عنها جي نڪاح ٿيڻ جو واقعو
 هن طرح بيان ڪيو آهي. ته: سیده عائشه جي نڪاح
 ڪرڻ وقت ڪو خاص اهتمام ڪيل نه هو. سائڻ پاڻ
 هڪ جيڏين چوڪرين سان گڏ راند ڪري رهي هئي ته
 کيس وٺي گهر ۾ وهاريو ويو ۽ حضرت ابوبڪر رضي الله
 تعالى عنه اچي سندس نڪاح پڙهيو. (۱)

نتيجه

هن واقعي مان انهن مسلمانن کي عبرت ۽ سبق
 وٺڻ گهرجي جيڪي نڪاحن جي تقريبن ۾ اجايا ۽ فضول
 خرچ ڪندا آهن ۽ اهو سراسر اسراف ۽ مشرڪن جي
 رسم ۽ رواج آهي ڪيترا ته قرض کڻي به وڏا وڏا پروگرام
 ڪندا آهن پوءِ انهن لهڻيدارن کي رڙائيندا، انهن جون

بددعائون حاصل ڪندا ۽ الله تعاليٰ ۽ ان جي حبيب
صلي الله تعاليٰ عليه وسلم جن کي ناراض ڪرڻ سان گڏ
دنيا ۾ ڪل، خواري ۽ آخرت جو عذاب وهائيندا آهن.

۹۹۹ ڪيتر ۹۹

ابن سعد جي هڪ روايت ۾ آهي ته سيده جو مهر
ٻارهن اوقيون ۽ هڪ نش هو. (ان وقت جي سون جي
حساب سان پنج سؤ درهم ۽ موجوده دور جا
هڪ سؤ روپيا ٿيندا) ۽ ٻين روايتن مان ثابت آهي ته
سيدنا رسول الله صلي الله عليه وسلم جن سيده عائشه
صديقه رضي الله تعاليٰ عنها کي مهر ۾ هڪ گهر ڏنو
هو، جنهن جي قيمت پنجاه درهم هئي. (۱) (جيڪي
موجوده دور جا ڏهه روپيا ٿيندا)

غور ڪرڻ جو مقام

مٿيون ذڪر ڪيل مهر ڪائنات جي سردار،
يتيمن جي يار، غريبن جي غمخوار، حضور پر نور صلي الله
تعالٰيٰ عليه وسلم جن جي ان ڪناريءَ گهرواري جو هو
جنهن جو قبيلو، بنو تيم، ڪرم، شجاعت، امانت ۽ راءِ جي
صحيح هجڻ سان گڏ عورتن تي ڪي قدر نرمي ڪرڻ ۽
معاملي کي سهڻي ۽ صحيح رکڻ جي لحاظ سان عزت ۽

عظمت وارو هو. جنهن جو والد ماجد ان وقت به قريشن جي نسب جو وڏو علم رکندڙ، مرتبي ۽ مان وارو، مڃيل شخصيت، تاجر، مالدار ۽ معزز هو، پر انهن سڀني خوبين جي هوندي به پاڻ ان ٿوري مهر کي عيب نه سمجهيو مگر هن وقت جي مسلمانن جي حالت ته ڏسو جيڪي پنهنجي نياڻيءَ جي لاءِ ٿورو مهر پنهنجي ذلت ۽ رسواڻي سمجهندا آهن ڇا سندن نياڻيون سيده عائشه رضي الله تعالى کان شان ۾ بلند ۽ بالا آهن يا سندن خاندان سائن جي خاندان کان ڀلو آهي. جڏهن نه آهي ته پوءِ چونه ٿا حضور صلي الله تعالى عليه وسلم جن جي طريقي تي هلي دارين جي ڀلائي حاصل ڪن.

نڪاح ڪهڙي سال ۾ ٿيو هو

ان سال جي تعين ۾ به اختلاف آهي پر جمهور محققين جو قول هيءُ آهي ته سيده خديجه رضي الله تعالى عنها جي وفات واري سال، هجرت کان تقريباً ٽي سال پهرين، شوال المڪرم مهيني ۾ سائڻ جو رسول اڪرم هادي عالم صلي الله تعالى عليه وسلم جن سان نڪاح ٿيو هو ۽ ان وقت سائڻ جي عمر ڇهه سالن کن هئي. (۱)

هجرت

حضور صلي الله عليه وسلم جن سان نڪاح
 ڪرڻ کان پوءِ سیده عائشه رضي الله تعالى عنها تقريبا ٽي
 سال مائٽن ۾ رهي. ٻه سال ۽ ٽي مهينا مڪي مڪرمه ۾
 ۽ ست يا اٺ مهينا هجرت کان پوءِ مديني منوره ۾،
 محبوب، ڪريم، رؤف رحيم، صلي الله تعالى عليه وسلم
 جن ۽ حضرت ابوبڪر رضي الله تعالى عنه جڏهن هجرت
 ڪري مديني منوره ۾ پهتا هئا ته نبوت جو چوڏهون سال
 ربيع الاول مهيني جي ٻارهين تاريخ هئي ۽ اتي ڪجهه
 وقت رهڻ کان پوءِ رسول الله صلي الله تعالى عليه وسلم
 جن پنهنجي مڪي ۾ رهيل اهل عيال کي وٺڻ جي لاءِ زيد
 بن حارثه ۽ ابورافع غلام کي موڪليو حضرت ابوبڪر
 صديق رضي الله تعالى عنه به پنهنجي اهل ۽ عيال کي
 وٺڻ جي لاءِ پنهنجا ماڻهو موڪليا. حضرت ابوبڪر رضي
 الله تعالى عنه جو پٽ عبدالله پنهنجي ماءُ ۽ ٻنهي ڀينرن
 اسماء ۽ عائشه کي ۽ حضرت زيد بن حارثه ۽ ابورافع
 حضور صلي الله عليه وسلم جن جي ٻن نياڻين ام
 ڪلثوم ۽ فاطمه زهري ۽ سندن گهرواريءَ ام المؤمنين
 سیده سوده بنت زمعه رضي الله تعالى عنها کي وٺي
 روانا ٿيا زيد بن حارثه بيبي ام ايمن ۽ پنهنجي پٽ
 اسامه کي به کنيو ۽ طلحه بن عبیدالله به سفر ۾ سندن
 ساٿي ٿيو جڏهن سفر ڪري مديني منوره ۾ پهتا ته
 حضور صلي الله تعالى عليه وسلم جن ان ڏينهن مسجد

شريف ۽ ان جي چوڌاري پنهنجا گهر ٺهرائي رهيا هئا. حضرت عائشه ۽ ان جي پيڻ ۽ ڀاءُ. پنهنجي والد، حضرت ابوبڪر صديق رضي الله تعالى عنه جي گهر ۾ ۽ حضور صلي الله عليه وآله وسلم جن جون ٻه نياڻيون ۽ اهليه حضور صلي الله عليه وآله وسلم جن جي گهر ۾ منزل نڌاڙ ٿيون. باقي حضور صلي الله عليه وسلم جن جي وڏي نياڻي حضرت بيبي زينب رضي الله تعالى عنها سا مڪي مڪرمه ۾ پنهنجي مڙس ابوالعاص بن الربيع سان رهي ۽ سندن نياڻي رقيه رضي الله تعالى عنها پنهنجي مڙس حضرت عثمان غني رضي الله تعالى عنه سان گڏ اڳيئي مدينه منوره ۾ پهچي وئي هئي. (۱)

نڌيءَ عمر کان ئي پرين ۽ ڪي پياري

سيده عائشه رضي الله تعالى عنها جو حضور صلي الله عليه وسلم جن جي دل ۾ پياري هجڻ لاءِ اهڙي دليل ڪافي هو جو اها حضرت ابوبڪر صديق رضي الله تعالى عنه جي نياڻي هئي. پر پنهنجين ٻين صلاحيتن ذهن، ذڪاء، اخلاق ۽ عجيب، مزاج جي مالڪياڻي هجڻ جي ڪري به حضور صلي الله عليه وسلم جن سندس گهڻو خيال رکندا هئا ايتري قدر جو سندس والده ماجده ام رومان رضي الله تعالى عنها کي چئي ڇڏيو هيائون ته ”اي ام رومان! عائشه سان ڀلائي ڪجان ۽ ان جي منهنجي ڪري به حفاظت ڪجان“ ۽

جيڪڏهن ڪڏهن حضرت بيبي ام رومان رضي الله تعالى عنها سيده عائشه رضي الله تعالى عنها کي ناراض ڪندي هئي ته پاڻ صلي الله تعالى عليه وسلم جن ان کي فرمائيندا هئا ته ”ڇا مون توکي عائشه جي حفاظت لاءِ نه چيو آهي؟“ (۱)

سوال

حضور صلي الله عليه وسلم جن ان ننڍيءَ عمر واريءَ ڪنوار سان نڪاح ڇو ڪيو؟

جواب

ننڍيءَ عمر واريءَ ڪنوار سان نڪاح ڪرڻ اهو ان وقت عربن ۾ برونه هو. عام رواج هو، عائشه سڳوري ته حضور پاڪ صلي الله تعالى عليه وسلم جن کان اڳ ۾ ئي حضرت جبیر بن مطعم جي نالي ڪيل هئي جيئن (اڳ ۾ بيان ٿي چڪو آهي) جيڪو ان وقت جي رواج هجڻ جو دليل آهي. جنهن ڏينهن حضور صلي الله عليه وسلم جن جي والد حضرت عبدالله جو آمنه بنت وهب سان نڪاح ٿيو هو ته عين ان ڏينهن حضرت عبدالله مطلب وڏيءَ عمر واري حضرت بيبي آمنه جي سوت هاله سان شادي ڪئي هئي. حضرت عمر بن خطاب رضي الله تعالى عنه حضرت علي رضي الله تعالى عنه جي نياڻي ام ڪلثوم سان شادي ڪئي حالانڪ عمر ۾

تہ پاڻ تمام گهڻو وڏو هو!) کي کي مؤرخ جن جي حضور
صلي الله عليه وسلم جن ۽ سندن دين سان دلي عداوت
آهي، اهي ان ڳالهه کي اجايا رنگ ڏئي اعتراض ڪندا
آهن حالانڪه ننڍي عمر واريءَ سان نڪاح ڪرڻ
عربستان کان سواءِ مشرقِ وسطيٰ، اسپانيا، پرتغال بلڪ
ولايات متحده، آمريڪا جي ڪن ڪن ڊويزنن ۽ پاڪستان،
هندستان، وغيره ۾ اڄ به مروج ۽ عام آهي ۽ اتي ڪنهن
کي اعتراض ئي ناهي.

پيرڻو

جڏهن عائشه سڳوري رضي الله تعالى عنها مدينه
منوره ۾ پنهنجي پيءُ عبدالله ۽ پيڻ اسماء سان پهتي ته
بنو حارث بن خزرج جي محلي ۾ لٿي ۽ ستن اٺن مهينن
تائين اتي پنهنجي ماءُ سان گڏ رهي.

آب هوا جي تبديل ٿيڻ جي ڪري حضرت ابوبڪر
جي طبيعت ناساز ٿي پئي ته سيدہ عائشه رضي الله
تعالى عنها پنهنجي پيءُ جي خدمت ۾ مصروف رهندي
هئي. سيدہ عائشه رضي الله تعالى عنها فرمايو آهي
ته ”مان جڏهن والد ماجد جي خدمت ۾ حاضر ٿي خيريت
جو پچندي هيس ته پاڻ جواب ۾ هيءُ شعر پڙهندا هئا:

كُلُّ امْرَأٍ مُّصْبِحٌ فِيْ اَهْلِهِ
وَالْمَوْتُ اَدْنٰى مِنْ شِرَاكِ نَعْلِهِ

يعني هر مرد تي سندس اهل ۾ صبح جو تڪليفون
اينديون آهن ۽ موت (ان کي) سندس جوتيءَ جي وڏهيءَ
کان به وڌيڪ ويجهو آهي

سيده عائشه رضي الله تعالى عنها حبيب كريم
 صلي الله عليه وسلم جن کي پنهنجي والد جي بيمار ٿيڻ
 جي ڳالهه عرض ڪئي ته پاڻ ان جي صحت لاءِ دعا
 فرمايائون. ان کان پوءِ سيده عائشه رضي الله تعالى عنها
 پاڻ بيمار ٿي پئي ته حضرت ابوبڪر رضي الله تعالى عنه
 پنهنجي نياڻيءَ جي تيمارداري، ۽ طبع پرسي ڪندو
 رهندو هو. جڏهن سيده عائشه رضي الله تعالى عنها جي
 طبيعت صحيح ٿي ۽ هوڏانهن حضرت رسول مقبول صلي
 الله تعالى عليه وسلم، جن مسجد شريف ۽ حجرن جي
 ٺاهڻ کان وٺيا ۽ مسلمان به دارالهجرة مديني منوره
 ۾ دشمنن کان محفوظ ۽ امن وارا ٿي قرار سان رهڻ لڳا
 ته حضرت ابوبڪر صديق رضي الله تعالى عنه حضور
 اڪرم صلي الله عليه وسلم جن جي خدمت ۾ ويهي
 ڳالهيون ڪندي عرض ڪيو ته يا رسول الله! اوهان
 پنهنجي نڪاح واريءَ کي هاڻي پاڻ وٽ آڻيو. پاڻ
 فرمايائون ته ”هن وقت مون وٽ مهر ادا ڪرڻ لاءِ پئسا نه
 آهن“ حضرت ابوبڪر رضي الله تعالى عنه عرض ڪيو ته
 منهنجا پئسا قبول پون. پوءِ سيدنا رسول الله صلي الله
 تعالى عليه وسلم جن ٻارهن اوقيون ۽ هڪ نش (موجوده
 دور جو هڪ سؤ روپيو). حضرت ابوبڪر کان وٺي
 حضرت بيبي عائشه رضي الله تعالى عنها ڏانهن مهر طور
 موڪليا. (۱)

تتليهم

هن روايت مان اهي ماڻهو سبق وٺن جيڪي پنهنجين زالن کي مهر نه ڏيندا آهن. اهي ماڻهو الله تعاليٰ شانہ جي بارگاہ ۾ ڪهڙو جواب ڏيندا. مهر زالن جو حق آهي ۽ اهو ضرور ادا ڪرڻو آهي، ان ۾ سستي نه ڪجي. ان کان پوءِ مديني منوره جي انصارن سڳورن رضي الله تعاليٰ عنهم جون عورتون سيده عائشه رضي الله تعاليٰ عنها کي پرتائن لاءِ سندن گهر آيون ته سائن هڪ جيڏين سان راند ۾ مشغول هئي. سندس ماءُ حضرت ام رومان رضي الله تعاليٰ عنها کيس سڏ ڪيو. پاڻ ماءُ جو سڏ ٻڌي ادب سان سندس خدمت ۾ حاضر ٿي. ماءُ پنهنجي ڌيءُ کي هٿ مان وٺي دروازي تي آڻي. سندس منهن مبارڪ ڌوئاري، واري سنواري، سينگاري، کيس ان ڪمري ۾ وهاريو، جنهن ۾ انصارن سڳورن جون عورتون اڳيئي ويٺيون هيون. جڏهن سائن اندر گهڙي ته انهن عورتن ”عَلَيَّ الْخَيْرِ وَالْبُرْكَهٖ وَعَلَيَّ خَيْرٌ طَائِرٌ“ (تنهنجو اچڻ خير، برڪت ۽ چڱي فال آهي) چئي سندس آجيان ڪئي. اڃان ڪنوار کي ٿورو گهڻو سينگار مس ڪرايائون ته سيد المرسلين صلي الله تعاليٰ عليه وسلم جن تشریف فرما ٿيا ۽ سائن سندن خدمت جي حوالي ڪئي وئي. (۱)

ڪنوار ڪي ڪير پيارڻ

گهوت جي هٿان ڪنوار کي ڪير پيارڻ سنت آهي
 حضور صلي الله عليه وسلم جن جڏهن سهري جي گهر
 ۾ اچي وڃتا ته سندن مهمانيءَ لاءِ حضرت ابوبڪر رضي
 الله عنه جي گهر ۾ ڪير جي هڪ پيالي کان سواءِ ڪجهه
 به موجود نه هو. جڏهن سندن خدمت ۾ اهو پيش ڪيو
 ويو ته پڻ ان مان ٿورو پيئڻ کان پوءِ باقي ڪير سيده
 عائشه کي ڏيڻ لاءِ هٿ مبارڪ وڌايائون اسماء بنت
 عميس فرمايو آهي ته عائشه ڪير وٺڻ کان شرمائڻ لڳي ته
 مون کيس چيو ته رسول الله صلي الله عليه وسلم جن جو
 عطيو واپس نه ڪر. عائشه ساڻن شرمائيندي شرمائيندي
 اهو ورتو ۽ ٿورو ڪير پيئڻ کان پوءِ باقي رکي ڇڏيو.
 حضور صلي الله تعاليٰ عليه وسلم جن کيس فرمايو ته
 ”اهو باقي رهيل ڪير پنهنجين سرتين کي ڏي.“ اسان
 عرض ڪيو ته: اسان کي اشتها نه آهي، پاڻ فرمايائون ته
 ”بڪ ۽ ڪوڙ نه گڏيو.“ مون عرض ڪيو ته يا رسول الله!
 جيڪڏهن اسان مان ڪا هڪڙي ڪنهن شيءِ جي اشتها
 رکڻ جي باوجود چوي ته مون کي اشتها نه آهي ته ڇا اهو
 به ڪوڙ آهي؟ پاڻ فرمايائون ته ”ڪوڙ لکيو ويندو آهي.
 ننڍو ڪوڙ ننڍو ڪري لکيو ويندو آهي.“ (۱) ان کان
 پوءِ سيده عائشه رضي الله تعاليٰ عنها حضور صلي الله
 عليه وسلم جن جي گهر مبارڪ ڏانهن رواني ٿي.

فائدو

سيده سائڻ جي نڪاح، مهر، پرڻي جي طريقي
 ڪار پڙهڻ سان معلوم ٿئي ٿو ته حضور صلي الله عليه
 وسلم جن پنهنجيءَ شاديءَ کي ان نموني ملهائڻ سان عربن
 جي ڪيترين غلط رسمن جا دروازا بند ڪري ڇڏيا.
 ۱- ته عرب زباني پاڻن جي اولاد سان شادي نه
 ڪندا هئا.

۲- ته شوال مهيني ۾ شادي ڪرڻ کي بدفال
 سمجهندا هئا.

۳- ته ڪنوار جي اڳيان باهه ٻاريندا هلندا هئا.
 ۴- ته اڻ ٽي رکيل ڪجائي يا محف ۾ گهوت ۽
 ڪنوار ملاقات ڪندا هئا اهي سڀئي رسمن اسلام بند
 ڪري ڇڏيون. سادگيءَ سان شادي ڪرڻ جو عمل الله
 تعاليٰ ۽ ان جي حبيب صلي الله تعاليٰ عليه وسلم جن
 کي تمام گهڻو پسند ۽ پيارو آهي.

تعليم ۽ تربيت

تاريخ جي ورق گردانيءَ ۽ مطالعي مان معلوم
 ٿئي ٿو ته عربن جي مردن ۾ ئي لکڻ پڙهڻ جو رواج ٿورو
 هو ته عورتن ۾ تعليم جو معيار ڪهڙو هوندو؟ جڏهن
 اسلام آيو ته قرشين جي سڀني قبيلن مان صرف سترهن
 (۱۷) ماڻهو لکي پڙهي سگهندا هئا انهن ۾ عورت
 صرف هڪ شفاء بنت عبدالله عدويه هئي پر هيءَ اسلام

جي برڪت آهي جو ان کي قبول ڪرڻ وارن ۾ آهستي
 آهستي لکڻ، پڙهڻ ۽ پڙهائڻ جو فن فروغ وٺندو ويو. بدر
 جي جنگ مان جيڪي ڪافر قيدي ٿي آيا هئا ۽ انهن
 وٽ پاڻ کي آزاد ڪرائڻ لاءِ مالي طاقت نه هئي جو فديو
 ادا ڪري جان چڏائين ته حضور صلي الله عليه وسلم جن
 انهن جو فديو هيءُ مقرر ڪيو هو ته اهي مسلمانن کي
 لکڻ ۽ پڙهڻ سيکاريڻ اصحاب صفه ۾ اندازن هڪ سئو
 (۱۰۰) اصحابي سڳورا رضي الله تعاليٰ عنهم اهڙا هئا
 جن کي محمدي دين جي ٻين ڳالهين سمجهائڻ سان گڏ
 لکڻ ۽ پڙهڻ به سيکاريو ويندو هو. حضرت بيبي عائشه
 رضي الله تعاليٰ عنها پڙهڻ کان پوءِ پڙهڻ سکيو ۽ قرآن
 پاڪ ياد ڪرڻ سان گڏ ڏسي به پڙهندي هئي (۱) اها ته
 سندس ظاهري تعليم هئي سندس حقيقي تعليم ۽ تربيت
 جو معيار ته ان کان ڪئين درجا بلند ۽ بالا هو.
 انسانيت جي تڪميل، اخلاق جو ترڪيو، دين جي
 ضرورت کان واقفيت، شريعت جي اسرارن کان آگاهي،
 ڪلام الاهيءَ جي معرفت، نبوي احڪام جو علم ٿي
 اعليٰ تعليم آهي ۽ حضرت بيبي عائشه رضي الله عنها
 ان تعليم کان ڪامل نموني بهرور هئي. ديني علوم کان
 سواءِ تاريخ، ادب ۽ طب جي علم ۾ به کيس وڏي
 دسترس هئي. ديني علوم جي تحصيل لاءِ سندس ڪو
 مخصوص وقت نه هو پر ٻن وجهن جي ڪري، علمي
 بلنديءَ تي فائز ٿي هئي.

۱- هڪ ته شريعت جي علم جي معلم، حضور صلي الله عليه وسلم جن جي ذات بابرڪات سندس گهر ۾ تشریف فرما هوندا هئا ۽ کيس رات ڏينهن سندن صحبت ميسر ۽ حاصل هئي.

۲- پيو ته محبوب ڪريم صلي الله تعاليٰ عليه وسلم جن جي تعليم ۽ ارشاد جون مجلسون روزانو نبوي مسجد ۾ منعقد ٿينديون هيون ۽ مسجد شريف سائن جي حجري کي گهڻو ويجهي هئي. نبي ڪريم صلي الله تعاليٰ عليه وسلم جن ماڻهن کي جيڪو اتي درس ڏيندا هئا سائن سڳوري اهو ٻڌي ياد ڪندي هئي پر اتاهين ٻڌڻ سان جيڪڏهن ڪا ڳالهه سمجهه ۾ نه ايندي هيس ته جڏهن حبيب سهڻا صلي الله تعاليٰ عليه وسلم گهر ۾ تشریف فرما ٿيندا هئا ته پيو پيرو اها ڳالهه کانئن پڇي تشفي ۽ تسلي حاصل ڪندي هئي. رات ڏينهن ڪيترا مسئلا سندس مبارڪ ڪن تي ايندا هئا پر اهي پڇڻ ۽ سمجهڻ کان سواءِ صبر نه ڪندي هئي. حديث شريف جي ڪتابن ۾ اهڙا ڪيترا مسئلا ايندا آهن جن بابت سائن رضي الله تعاليٰ عنها وري وري پڇي پڪ ڪئي آهي.

گهر سنڀالڻ

سيده عائشه رضي الله تعاليٰ عنها جنهن گهر ۾ اچي رهي هئي اهو انتهائي سادو ٺهيل هو. ڪابلند ۽ عاليشان عمارت نه هئي. بني نجار جي محله ۾ نبوي مسجد جي چئني پاسن کان ننڍا ننڍا ٻئي حجرا ٺهيل هئا

انهن ۾ مسجد جي اوڀر طرف واقع هڪ حجرو امر المؤمنين عائشه سائڻ رضي الله تعالى عنها جي رهائش گاه هو جنهن جو هڪ دروازو اندر مسجد ڏانهن اولهه طرف هو گوياءَ مسجد نبوي ان جو صحن هئي. محبوب، ڪريم رؤف، رحمہ صلي الله تعالى عليه وسلم جن ان دروازي کان مسجد ۾ تشریف فرمائيندا هئا ۽ جڏهن اعتڪاف ۾ وهندا هئا ته ان دروازي کان ئي پنهنجو مٿو مبارڪ حضرت عائشه رضي الله تعالى عنها جي حجري ۾ اندر داخل ڪندا هئا ۽ امر المؤمنين عائشه سڳوري رضي الله عنها سندن وارن مبارڪن کي ڦٽي ڏيندي هئي (۱) پاڻ ڪڏهن ڪڏهن مسجد شريف ۾ ويٺي ويٺي پنهنجو هٿ مبارڪ ڊڪهر ڪري به ڪا شيءِ گهرندا هئا. اهو گهر سرن جو عمل هو ان ۾ ڇت ڪجي ۽ جي ڦرهن جي ۽ ان ۾ وڇاڻو چمڙي جو بيل هو. جنهنجي اندران پراءِ ٿيل هوندو هو. (۲) انهيءَ گهر ۾ ئي سائڻ پنهنجي شاديءَ واري زندگي گذارڻ شروع ڪئي هئي. جيڪا اڄ تائين سيرت ۽ تاريخ جي ڪتابن جي زينت ۽ سينگار بنيل آهي ۽ سائڻ رضي الله تعالى عنها جيتوڻيڪ عمر ۾ ننڍي هئي پر سندس وجود مسعود جو احساس سڀني کي هو. سائڻ رضي الله تعالى عنها نهايت ئي خوش نصيب هئي جيڪا ننڍيءَ عمر ۾ ئي الله تعالى جي نبي صلي الله تعالى عليه وسلم جن جي نگاهن ۾ رهي، روحاني تربيت حاصل

(۱) صحيح بخاري ص ۲۷۲ جلد ۱

(۲) وفاء الوفاء ص ۴۵۹ جلد ۲

ڪندي، جوانيءَ کي پهتي هئي ۽ سيده سائڻ رضي الله
 تعالىٰ عنها جيتوڻيڪ بي اولاد هئي. پر ان هوندي به
 ننڍن ٻارن تي مائرن وانگر مهربان هوندي هئي. جڏهن
 سندس پيءُ عبدالرحمن رضي الله تعالىٰ عنه وفات ڪري
 ويو ته ان جي پٽ قاسم ۽ ان جي نياڻيءَ کي سيده عائشه
 رضي الله تعالىٰ عنها پاڻ وٽ رهايو ۽ پاليو هو. قاسم
 رضي الله تعالىٰ عنه جو فرمان آهي ته: ”فما رايت والدة
 قط ابر منها (۱) يعني مون ان کان وڌيڪ احسان ڪندڙ
 ڪا ماءُ نه ڏٺي. حضور صلي الله عليه وسلم جن جي
 طرفان مسڪيني اختيار ڪرڻ جو هي جهان هو، جو
 چاليهه چاليهه راتيون گذري وينديون هيون ته گهر مبارڪ
 ۾ ڏيو به نه ٻرندو هو ان حجري ۾ سيده عائشه رضي الله
 تعالىٰ عنها سان گڏ صرف حضور سرورِ ڪائنات صلي
 الله تعالىٰ عليه وسلم جن رهندا هئا. ڪجهه ڏينهن کان
 پوءِ ان حجري ۾ بربره نالي هڪ ٻانهي به رهائي وئي هئي
 حضور صلي الله تعالىٰ عليه وسلم جن هڪ رات سيده
 عائشه وٽ ته هڪ رات پنهنجي پيءُ گهر واريءَ امر المؤمنين
 سوده رضي الله تعالىٰ عنها وٽ رهندا هئا جڏهن پيون
 بيبين سڳوريون به حضور صلي الله عليه وسلم جن جي
 زوجيت (زال هجڻ) جي شرف سان مشرف ٿيون ته پوءِ
 سڀني جو وارو ۽ غم ناهيو ويو هو. حضرت امر المؤمنين
 سوده سڳوريءَ رضي الله تعالىٰ عنها عمر جي وڏي هجڻ
 جي ڪري جڏهن پنهنجو وارو ۽ غم حضرت بيبي عائشه

رضي الله تعالى عنها جي حوالي ڪيو ته پوءِ حبيب سهڻا
 صلي الله تعالى عليه وسلم سيده عائشه رضي الله تعالى
 عنها وٽ به راتيون رهندا هئا. گهرو ڪاروبار لاءِ گهڻي
 انتظام ۽ اهتمام جي ضرورت نه پوندي هئي ڪاڏي پچائڻ
 جي نوبت به گهٽ ايندي هئي. ام المؤمنين عائشه صديقه
 رضي الله تعالى عنها فرمايو آهي ته ”كُنَّا آلُ مُحَمَّدٍ
 نَمُكُّ شَهْرًا مَا نَسْتَوْقِدُ بِنَارٍ“ (۱) يعني اسين محمد
 صلي الله عليه وسلم جا گهروارا مهينو، مهينو ائين
 رهندا هئاسين. ڪاڏي پچائڻ لاءِ باه نه ٻاريندا هئاسين
 صرف چوهارن ۽ پاڻيءَ تي گذر هوندو هو. صحابه ڪرام
 رضي الله تعالى عنهم محبت مان پنهنجي طرفان هديا ۽
 تحفا عموماً موڪليندا هئا ۽ خاص ڪري ان ڏينهن جنهن
 ڏينهن سندن رهڻ جو وارو سيده عائشه رضي الله تعالى
 عنها جي گهر ۾ هوندو هو. ڪڏهن ڪڏهن انصار
 سڳورا کير موڪليندا هئا ۽ انهيءَ جي پيئڻ سان گذارو
 ڪيو ويندو هو. حضور صلي الله تعالى عليه وسلم جن
 جي رحلت جي قريبي دور ۾ جيتوڻيڪ سارو عرب مسخر
 ۽ زير فرمان ٿي چڪو هو ۽ سڀني علائقن مان بيت المال
 ۾ خزانن تي خزانا پيا ايندا هئا مگر ان هوندي به جڏهن
 پاڻ ڪریم صلي الله تعالى عليه وسلم جن ظاهري رحلت
 ڪئي ته سيده عائشه رضي الله تعالى عنها جي گهر مبارڪ
 ۾ هڪ ڏينهن جي گذاري جيترو سامان به نه هو جيئن
 حضرت انس رضي الله تعالى عنه کان روايت آهي قال:

كَانَ النَّبِيُّ صَلَّى اللَّهُ عَلَيْهِ وَسَلَّمَ لَا يَذْخُرُ شَيْئًا لَعَدِ (۱) يعني
 نبي كريم صلي الله تعالى عليه وسلم جن ٻئي ڏينهن
 لاءِ ڪا شيءِ بچائي نه رکندا هئا خير جي فتح کان پوءِ
 رسول الله صلي الله عليه وسلم جن ازواج مطهرات جي
 سالياني خرچ لاءِ، چوهارن ۽ جَوَن مان جيڪي وظيفا
 مقرر ڪيا هئا اهي سيدنا ابوبڪر صديق رضي الله تعالى عنه
 جي خلافت جي دور ۾ به سڀ ڪنهن کي دستور مطابق
 ملندا هئا ۽ حضرت امير المؤمنين سيدنا فاروق اعظم،
 عمر رضي الله تعالى عنه جي دور ۾ اهي نقد جي صورت
 ۾ ادا ڪيا ويندا هئا ام المؤمنين سيده عائشه صديقه
 رضي الله تعالى عنها کي خلافت فاروقيه ۾ ٻارهن (۱۲)
 هزار ملندا هئا. (۲) هڪ روايت ۾ آهي ته حضرت عمر
 رضي الله عنه پنهنجي خلافت جي زماني ۾ حضور صلي
 الله تعالى عليه وسلم جن جي سڀني گهروارين کي
 اختيار ڏنو هو وٿين ته اناج وٺن، وٿين ته زمين وٺن سيده
 عائشه رضي الله عنها زمين ورتي هئي (۳) پر ان جي
 پيدائش جو گهڻو حصو سندس طرفان فقيرن ۽ مسڪينن
 تي وقف هوندو هو. حضرت عثمان، حضرت علي،
 حضرت امام حسن ۽ حضرت معاويه رضي الله تعالى
 عنهم جي دور ۾ به غالبا اهو طريقو رائج رهيو. حضرت
 عبدالله بن زبير رضي الله تعالى عنه امير معاويه رضي الله

(۱) ترمذي ص ۶۱ جلد ۲

(۲) مستدرک حاکم ذکر عائشه في الصحايات

(۳) بخاري ص ۳۱۳ جلد ۱ باب المزرعة بالشرط

تعالیٰ عنہ کان پوءِ حجاز جي علائقي جو خليفو ٿيو ۽ سيده عائشه رضي الله تعالىٰ عنها جو ڀاڻيڄو هو. (جيئن اڳ ۾ لکي آيا آهيون) ۽ پنهنجيءَ ماضيءَ جي سڀني خرچن جو سڀ حساب ڏيندو هو. مگر جنهن ڏينهن بيت المال مان مقرر ٿيل وظيفو سائن وٽ پهچندو هو ته ان ئي ڏينهن سمورو خيرات ٿي ويندو هو. ۽ پاڻ شام جو گهر ۾ بک تي رهندا هئا.

گهوت لسان زندگي گذارڻ

جائن گهرجي ته حضرت ام المؤمنين عائشه رضي الله تعالىٰ عنها جي ازدواجي زندگي نو (۹) سال رهي پر ان پوريءَ مدت ۾ حضور صلي الله تعالىٰ عليه وسلم جن ۽ سائن رضي الله عنها هڪ ٻئي سان لطف، محبت، باهمي همدرديءَ ۽ خلوص جو معاشر قائم رکيو خاص ڪري، جڏهن ڏسجي ٿو ته نبوت جو خاندان ڪيڏن وڌڻ ۽ ڪهڙن ڪهڙن امتحان مان گذري رهيو هو. حضور صلي الله تعالىٰ عليه وسلم جن پنهنجي اهليه عائشه رضي الله تعالىٰ عنها سان نهايت گهڻو پيار ۽ محبت رکندا هئا ۽ اها خبر غالباً سڀني اصحابن سڳورن تائين پهتل هئي ان جي ڪري اصحابي سڳورا تحفا ۽ هديا به ان ڏينهن حضور صلي الله عليه وسلم جن جي خدمت ۾ موڪليندا هئا. جنهن ڏينهن سيده عائشه رضي الله تعالىٰ عنها وٽ سندن رهڻ جو وارو هوندو هو. سندن گهروارين کي اها ڳالهه ڳري ته لڳي پر حضور صلي الله تعالىٰ عليه وسلم

جن جي خدمت ۾ ڳالهائي ڪير؟ نيٺ سڀني گڏجي حضرت فاطمه زهري رضي الله تعالى عنها کي ان عرض ڪرڻ لاءِ تيار ڪيو ۽ اها سائڻ سڀني جو اهو پيغام ڪڍي رسول الله صلي الله عليه وسلم جن جي خدمت عاليه ۾ پهتي ۽ جڏهن اچي عرض ڪيائين ته پاڻ کيس فرمايائون ته ”چا جنهن کي مان پسند ڪيان تون ان کي پسند نٿي ڪرين؟ سيدة نساء اهل الجنة فاطمه زهري لاءِ اهو چوڻ ئي ڪافي هو. اها واپس هلي آئي. ازواج مطهرات کيس وري پيو پيرو موڪلڻ چاهيو پر پاڻ ان لاءِ راضي نه ٿي نيٺ حضرت ام المؤمنين بيبي ام سلمه رضي الله تعالى عنها کي تيار ڪري موڪليائون اها سائڻ انتهائي داناءُ، سنجيده ۽ سياڻي هئي. آئي ۽ اچي موقعو وٺي باادب عرض ڪيائين. پاڻ کيس فرمايائون ته ”ام سلمه! مون کي عائشه جي معاملي ۾ ڪجهه به نه چئو چو ته ان کان سواءِ ٻي ڪهڙيءَ به گهرواريءَ سان گڏ رهندي مون تي وحي نازل نه ٿيو آهي (۱) حضرت عمر رضي الله تعالى عنه به ان جي ڪري ئي پنهنجي نياڻي ام المؤمنين حفصه سڳوريءَ رضي الله تعالى عنها کي فرمايو هو ته ”عائشه سان ريس نه ڪر ان سان حضور صلي الله عليه وسلم جن جي محبت آهي. (۲)

ان محبت جو اهو دليل به آهي جو پاڻ ڪرڻ صلي الله تعالى عليه وسلم جن جڏهن هن دنيا مان

(۱) مسند امام احمد بن حنبل ص ۱۰۱ جلد ۶

(۲) صحيح بخاري ص ۷۸۵ جلد ۱ باب حب الرجل بعض نسائه

ظاهري انتقال ٿي فرمايو ته ان وقت به سندن مٿو مبارڪ
سيده عائشه صديقه رضي الله عنها جي گوڏي مبارڪ تي
رڪيل هو.

سيدة عائشه رضي الله تعالى عنها سان

ايتري محبت رکن جو وجه

مٿيون لکيل روايتون ڏسي عام ماڻهو سمجهندا
ته سائن رضي الله تعالى عنها سان حضور صلي الله
تعالى عليه وسلم جن جي اها ايتري محبت صرف ان جي
حسن ۽ جمال جي ڪري هئي. پر اهو سمجهڻ بلڪل
غلط آهي. مسلم شريف ۽ بخاري شريف حضرت
ابوهريره رضي الله تعالى عنه کان روايت آندي آهي ته
حضور صلي الله تعالى عليه وسلم جن فرمايو: ”تُنْكُحُ
النِّسَاءَ لِأَرْبَعٍ لِمَالِهَا وَلِحُسْبِهَا وَلِجَمَالِهَا وَلِدِينِهَا فَاظْفُرُوهُنَّ
بِذَاتِ الدِّينِ (الحديث) (۱) يعني عورتن سان نڪاح چئن
وجهن جي ڪري ڪيو ويندو آهي:

۱- انهن جي مال جي ڪري

۲- نسب پر بلند هجڻ جي ڪري

۳- حسن جي ڪري

۴- ۽ انهن جي دين جي ڪري.

پوءِ تون ديندار عورت سان ڪاميابي حاصل ڪر. جڏهن
رسول الله تعالى عليه وسلم جن ٻين کي ئي ديندار عورت

سان شادي ڪرڻ جي تلقين ڪئي ته پاڻ به اهائي ڳالهه
نگاهن ۾ رکي حضرت عائشه رضي الله تعالى عنها سان
محبت رکندا هئا. چوڻ سیده عائشه رضي الله تعالى عنها
ديني مسئلا سمجھڻ، اجتھاد، فڪر ۽ شرعي احڪام
ياد ڪرڻ ۾ ٻين ازواج مطہرات کان گھڻو وڌيڪ ۽ اڳتي
هئي انهيءَ خوبين جي ڪري اها الله جل شانہ جي پياري
۽ محبوب عليه الصلوٰۃ والسلام جي محبوبہ هئي. سیدہ
عائشہ رضي الله تعالى عنها کي به حضور صلي الله تعالى
عليه وسلم جن سان گھڻي محبت هئي. چوڻ حضور
پرنور، شافع يوم النشور صلي الله تعالى عليه وسلم جن
سان محبت رکڻ ايمان جو اصل، اساس ۽ بنياد آهي. ان
محبت کان سواءِ ايمان ڪامل نه ٿيندو آهي. هر مسلمان
تي سندن محبت رکڻ فرض آهي جيئن صحيح مسلم شريف
۾ حضرت انس بن مالڪ رضي الله تعالى عنه کان روايت
آهي: رسول الله صلي الله تعالى عليه وسلم جن فرمايو
”لَا يُؤْمِنُ أَحَدُكُمْ حَتَّىٰ أَكُونَ أَحَبَّ إِلَيْهِ مِنْ وَلَدِهِ وَوَالِدِهِ
وَالنَّاسِ أَجْمَعِينَ“ (۱)

يعني اوهان مان ڪو هڪ به ٽيستنئين مؤمن نه
آهي جيستنئين مان ان کي، ان جي اولاد، ان جي پيءُ ماءُ
۽ سڀني ماڻهن کان وڌيڪ پيارو نه هجان. ان محبت جي
ميدان ۾ حضرت عائشہ رضي الله تعالى عنها پنهنجو مٿ
پاڻ هڻي. سرور ڪائنات مفخر موجودات حبيب اڪرم
نور مجسم صلي الله تعالى عليه وسلم جن جي ذات، عالي صفات

سان کيس نه صرف معمولي محبت هئي پر بي حساب
 شغف ۽ پيار به هو سندس محبت جي ڳالهه جيڪڏهن پيو
 ڪو اصحابي ڪري ها ته به مڃڻي پوي ها پر حضور صلي
 الله تعاليٰ عليه وسلم جن جون ٻيون گهرواريون جن کي
 سائن رضي الله تعاليٰ عنها سان ڪيتري ريس هوندي
 هئي انهن به اها محبت تسليم ڪئي هئي ڪڏهن ڪڏهن
 سيده عائشه رضي الله تعاليٰ عنها رات جو جاڳندي هئي
 ۽ حبيب صلي الله عليه وسلم جن کي جيڪڏهن پنهنجي
 پاسي ۾ ستل نه ڏسندي هئي ته بيقرار ۽ بي چين ٿي
 پوندي هئي هڪ ڀيري رات جو سندس اک کلي ۽ پنهنجي
 ڀر ۾ محبوب صلي الله تعاليٰ عليه وسلم جن کي نه
 ڏسي ڳولڻ لڳي نيٺ سندس هٿ حضور صلي الله عليه
 وسلم جن جي ڀر ۾ مبارڪ کي لڳو ڏٺائين ته پاڻ سڄدي
 ۾ مٿو مبارڪ رکيو مالڪ مٺي سان مناجات ۾ مصروف
 هئا. ٻئي ڀيري به اهڙو واقعو پيش آيو. کيس شڪ پيو ته
 متان ڪنهن ٻيءَ گهرواريءَ ڏي ويا هجن اتي هيڏي هوڏي
 نهارڻ لڳي جڏهن ڏٺائين ته پاڻ صلي الله تعاليٰ عليه
 وسلم جن الله جل شانہ جي تسبيح ۽ تهليل ۾ مصروف
 هئا ته سائن پنهنجي پهرينءَ سوچ (ته متان ڪنهن ٻيءَ
 گهرواريءَ ڏانهن ويا هجن) تي پشيمان ٿي عرض ڪيائين
 ته ”منهنجا ماءُ پيءُ اوهان تان قربان! اوهان هڪڙي خيال
 ۾ آهيو ۽ مان ٻئي ۾.“ (۱)

هڪ ڀيري سيده عائشه رضي الله تعاليٰ عنها کي

مٿي ۾ سور ٿي پيو ۽ حضرت رسول مقبول صلي الله
 تعاليٰ عليه وسلم جن جي طبعيت مبارڪ به ناساز ٿي
 پئي، پاڻ ڪرمن صلي الله تعاليٰ عليه وسلم جن سیده
 عائشه صديقه کي مخاطب ٿي فرمايو ته ”جيڪڏهن تون
 منهنجي اڳيان وفات ڪرين ها ته مان توکي پنهنجن هٿن
 سان غسل ڏياري ۽ پنهنجن هٿن سان تنهنجي ڪفن
 وغيره جو انتظام ڪري تولا دعائو ڪريان ها“ سیده
 عرض ڪيو ته ”ڇا مان مران ته اوهان هن حجري ۾ بيءَ
 بيبي کي اچي وهاريو“ اهو ٻڌي رسول الله صلي الله
 تعاليٰ عليه وسلم جن تبسم (مرڪڻ) فرمايو (۱)
 الحق صديقه اهڙا ڪيترا واقعا سيرت ۽ احاديث جي
 ڪتابن مان ملن ٿا جن مان ثابت آهي ته سیده عائشه
 رضي الله تعاليٰ عنها کي حضور صلي الله عليه وسلم
 جن سان تمام گهڻي محبت هئي.

خدمت ڪرڻ جي جذبو

سیده عائشه سڳوريءَ رضي الله تعاليٰ عنها جي
 گهر ۾ جيستائين ڪ خادمه رکيا، هوندي هئي پر تنهن
 هوندي به ساڻن پنهنجي گهر جو ڪم ڪار پاڻ ڪندي
 هئي. مانيءَ لاءِ اٽو پاڻ پيهندي، پاڻ ڳوهيندي ۽ پاڻ
 پچائيندي هئي بسترو به پاڻ وڇائيندي ۽ وضوءَ ڪرڻ لاءِ
 پاڻي به پاڻ کڻي رکندي. هي حضور صلي الله تعاليٰ عليه
 وسلم جن جي مٿي مبارڪ کي تيل پاڻ مالش ڪندي ۽

جسم اطهر کي خوشبوء پاڻ لڳائيندي هئي سندن ڪپڙا مبارڪ پنهنجن هٿن سان ڌوئندي ۽ سمهڻ وقت ڏندن ۽ پاڻي مٿن کان رکندي ۽ محبوب عليه الصلوة والسلام جو ڏندن مبارڪ پاڻ ڌوئي صاف ڪندي هئي، گهر ۾ مهمان ايندو هو ته مهمان نوازيءَ جي خدمت به سرانجام ڏيندي هئي. (مختلف ڪتب الاحاديث)

اطاعت ۽ فرمانبرداري

جائن گهرجي ته زال جو سڀ کان وڏو جوهر مڙس جي اطاعت ۽ فرمانبرداري آهي. حضرت بيبي عائشه رضي الله تعالى عنها نون (۹) سالن جي عمر ۾ حضور صلي الله تعالى عليه وسلم جن جي صحبت ۽ زوجيت ۾ رهڻ شروع ڪيو ۽ ٻين نون (۹) سالن جي ڊگهي صحبت ۾ ڪڏهن به سندن حڪم جي انحرافي يا مخالفت نه ڪئي بلڪ اشاري طور به جيڪڏهن ڪا ڳالهه ضرر صلي الله تعالى عليه وسلم جن جي طبيعت مبارڪ تي ناگوارا سمجهندي هئي ته هڪدم ڇڏي ڏيندي هئي.

هڪ ڀيري سائن رضي الله تعالى عنها پنهنجي گهر جي دروازي تي پردي لاءِ اهڙو ڪپڙو لڳايو جنهن ۾ تصويرون ٺهيل هيون. اهو ڪپڙو محبوب ڪريم صلي الله تعالى عليه وسلم جن کي پسند نه آيو. پاڻ ان کي ڪٽي فرمايائون ته ”أَشَدُّ النَّاسِ عَذَابًا يَوْمَ الْقِيَامَةِ الَّذِينَ يُضَاهَوْنَ بِخَلْقِ اللَّهِ (۱)“

يعني قيامت جي ڏينهن سخت عذاب ۾ اهي ماڻهو هوندا جيڪي الله سان پيدا ڪرڻ واريءَ صفت ۾ مشابهت ٿا ڪن. ان حديث مبارڪ تي بخاري شريف جي حاشيه نمبر ۴ تي لکيل آهي ته سیده عائشه عرض ڪيو ته ”مون توبه ڪئي. وري اهڙو ڪم نه ڪنديس.“ هڪ صحابيءَ کي وليمي جي دعوت ڪرڻي هئي پر غريب هجڻ جي ڪري سندس گهر ۾ ڪجهه به نه هو. پاڻ ڪرڻ صلي الله تعاليٰ عليه وسلم جن ان کي فرمايو ته ”عائشه کي چؤ ته اناج جي ٽوڪري موڪلي“ ان حضرت بيبي عائشه رضي الله تعاليٰ عنها جي خدمت ۾ اچي حبيب ڪريم صلي الله تعاليٰ عليه وسلم جن جو پيغام پهچايو ته ان وقت ئي حضرت عائشه رضي الله تعاليٰ عنها ان جي گهر ڏانهن پوري ٽوڪري ڏياري موڪلي.

الله تعاليٰ جي عبادت جو شوق

ام المؤمنين عائشه رضي الله تعاليٰ عنها کي الله تعاليٰ جي پياري رسول مقبول صلي الله تعاليٰ عليه وسلم جن کان وڏو فيض ۽ عرفان مليل هو. ان نبوي عطائن ۽ عنايتن جي صدقي کيس عبادت الاهيءَ جو شوق گهڻو رهندو هو هڪ ڀيري رسول الله صلي الله تعاليٰ عليه وسلم جن کان جهاد ڪرڻ جي لاءِ اجازت گهربائين پاڻ فرمايائون ته ”عورتن جو جهاد مقبول پيل

حج آهي. (۱) ان نبوي فرمان ٻڌڻ کان پوءِ امان سائڻ رضي الله تعاليٰ عنها اتفاقاً ڪو سال حج کان خالي ڇڏيو هوندو نه ته هر سال حج ڪرڻ لاءِ تشریف فرمائيندي هئي. هڪ ڀيري حج جي ڏينهن (نائين تاريخ ذوالحج مهيني جي) امان سائڻ عرفات جي ميدان ۾ روزي سان هئي ۽ گرمي ايتري سخت هئي جو مٿي تي پاڻيءَ جا چنڊا هنيا ٿي ويا ڪنهن ماڻهوءَ کيس مشورو ڏيندي عرض ڪيو ته روزو کوليو پاڻ فرمايائين ته ”جڏهن مان رسول الله صلي الله عليه وسلم جن کان ٻڌي چڪي آهيان ته ”حج جي ڏينهن روزي رکڻ سان سڄي سال جا گناهه معاف ٿيندا آهن.“ ته مان روزو ڪيئن ٿي پيئي سگهان.“ (۲) امان سائڻ رضي الله تعاليٰ عنها حضور صلي الله تعاليٰ عليه وسلم جن کي ضحيٰ جي نماز پڙهندي ڏٺو هو تنهن جي ڪري پاڻ به ضحيٰ واري نماز پابنديءَ سان پڙهندي هئي (ضحيٰ سج جي مڃهند تي پهچڻ کان پهريون وقت هوندو آهي.) ۽ فرمائيندي هئي ته (بالفرض) جيڪڏهن منهنجا والدين سڳورا پنهنجين قبرن مبارڪن مان نڪري اچن ۽ مون کي هن کان روڪين تڏهن به مان اها نماز نه ڇڏيندس. هڪ ڀيري هڪ عورت اچي سائڻ رضي الله تعاليٰ عنها کان پڇيو ته اي ام المؤمنين! ميندي لڳائڻ ڪيئن آهي؟ ان کي جواب ڏيندي فرمايائين ته

(۱) بخاري شريف ص ۲۰۶ جلد ۱ ڪتاب المناسڪ باب فضل الحج

(۲) مسند امام احمد ص ۱۳۸ جلد ۶

”منهنجي محبوب (عليه الصلوة والسلام) کي ان جو رنگ پسند هو ان جي بوءِ پسند نه هئي. اها حرام نه آهي. جيڪڏهن تنهنجي دل چوي ته ڀلي لڳاءُ. (۱) سيده عائشه رضي الله تعالى عنها جنهن گهر ۾ رهندي هئي اهو گهر الله تعالى جي محبوب نبي عليه الصلوة والسلام جي خلوت ۾ رهڻ واري جاءِ هئي جتي نه دنيا ۽ دولت جو سامان هو ۽ نه ان جي سوچ يا پرواه هئي ان هوندي به رسول الله صلي الله تعالى عليه وسلم جن پنهنجي اهل عيال کي دنيا جي بي وفائي ٻڌائيندي حرص وهوا کان پري رکندا هئا. پاڻ سومهائيءَ جي نماز پڙهي پنهنجي حجري ۾ داخل ٿيندا هئا ڏنڊن ڪري هڪدم سمهي پوندا هئا ۽ پوئين پهر اتي تهجد جا نفل پڙهندا هئا. جڏهن رات جو آخري حصو بچندو هوته حضرت عائشه رضي الله تعالى عنها کي سجاڳ ڪندا هئا ۽ اها سجاڳ ٿي ساڻن گڏ عبادت ۾ شريڪ ٿيندي هئي، ۽ وتر به پڙهندي هئي. جڏهن صبح جي باڪ ڦٽندي هئي ته پاڻ ڪريم صلي الله تعالى عليه وسلم جن فجر جي سنت پڙهي ٿورو لپٽندا هئا ۽ حضرت عائشه رضي الله تعالى عنها سان ڳالهائيندا رهندا هئا جڏهن فجر جي فرض پڙهائڻ جو وقت ٿيندو هو ته پاڻ نماز پڙهائڻ لاءِ ٻاهر تشریف فرمائيندا هئا ڪڏهن ڪڏهن ته سيده عائشه سڄي سڄي رات حضور صلي الله تعالى عليه وسلم جن

سان عبادت ۾ بيٺي هوندي هئي. حضور صلي الله تعاليٰ عليه وسلم جن امام هوندا هئا سائن سندن اقتداء ۾ نماز ادا ڪندي هئي. رسول الله صلي الله عليه وسلم جن نماز ۾ سورت بقره، سورة آل عمران، سورة النساء وغيرها وڏيون وڏيون سورتون پڙهندا هئا ۽ جتي عذاب جو ذڪر هوندو هو ته الله تعاليٰ جي بارگاه ۾ ان کان پناه گهرندا هئا ۽ جتي رحمت ۽ بشارت جو ذڪر ايندو هو ته اتي الله تعاليٰ کان رحمت ۽ ڀلائي گهرندا هئا. اهڙيءَ طرح سڄي رات جو اهو پر اثر روحاني منظر قائم رهندو هو غير معمولي اوقات ۾ مثلاً سج گرهن وغيره جي حالات ۾ جڏهن پاڻ ڪريم صلي الله تعاليٰ عليه وسلم نماز لاءِ اٿندا هئا ته امر المؤمنين رضي الله تعاليٰ عنها به اٿندي هئي ۽ محبوب عليه الصلوة والسلام سان گڏ بيهي الله تعاليٰ جي عبادت ڪندي هئي.

بين گهروارين سان سلوڪ

اڪثر ڪري ڏٺو ويو آهي ته هڪ ئي مڙس جي نڪاح ۾ رهڻ واريون به، ٽي يا چار زالون گهڻو ڪري هڪ ٻئي جي سخت خلاف هونديون آهن. مگر امر المؤمنين حضرت بيبي عائشه رضي الله تعاليٰ عنها پنهنجي پياري مڙس سيدنا رسول الله صلي الله تعاليٰ عليه وسلم جن جي ٻين گهروارين سان به سنو ۽ سهڻو سلوڪ رکندي هئي ڪن اتفاقي واقعن کان سواءِ گهڻو

ڪري پاڻ ۾ خوش گذارينديون هيون حالانڪ طبعي طور ته سيده عائشه رضي الله تعالى عنها حضور صلي الله تعالى عليه وسلم جن کي ٻين عورتن سان شادي نه ڪرڻ لاءِ عرض ڪري سگهي ٿي. جيئن سيده خديجه رضي الله تعالى عنها جي هوندي حضور صلي الله تعالى عليه وسلم جن ٻيون شاديون نه ڪيون هيون. پر سيده عائشه رضي الله تعالى عنها کي اها خبر هئي ته محبوب عليه الصلوة السلام جن جي پياري مان آهيان پاڻ ٻيون شاديون ڪنهن مصلحت ۽ حڪمت خاطر ٿا ڪن. ان جي ڪري سيده مطمئن رهي.

هڪ ڀيري ٻين گهروارين ڪن ڳالهين جي متعلق سيده عائشه رضي الله تعالى عنها جون شڪايتون حضور صلي الله تعالى عليه وسلم جن جي خدمت ۾ پيش ڪرڻ جي لاءِ سندن گهرواريءَ سندن پٽيءَ جي ڌيءُ بيبي زينب بنت جحش رضي الله تعالى عنها کي قاصد بنائي موڪليو. سيده زينب حضور صلي الله تعالى عليه وسلم جن جي پڦاٽ خوددار ۽ تيز مزاج هئي ان اچي حضور پاڪ صلي الله تعالى عليه وسلم جن وٽ وڏي هوش منديءَ، قابليت ۽ دانائيءَ سان باادب بيهي سيده عائشه رضي الله تعالى عنها جي متعلق اعتراض بيان ڪيا ۽ سيده عائشه ماڻ ڪري اهي بيان ٻڌندي رهي جڏهن ان ڳالهائي ماڻ ڪئي ته حضرت عائشه رضي الله تعالى عنها حضور صلي الله تعالى عليه وسلم جن جي مرضيءَ سان انهيءَ جي اعتراضن جا اهڙا ماڻ ڪرائيندڙ، مفصل ۽ مدلل جواب ڏنا جو سيده زينب رضي الله تعالى عنها

لاجواب ٿي وئي. حضور صلي الله تعالى عليه وسلم جن مرڪندي فرمايو ته ”انها بنت ابي بڪر“ بيشڪ اها ابوبڪر جي نياڻي آهي. (۱) ان اعتراض ڪندڙ بيبيءَ سيده زينب رضي الله تعالى عنها جي باري ۾ سيده عائشه اهڙا سهڻا الفاظ آندا آهن جو عقل حيران آهي. سائن فرمايو ته ”وَلَمْ أَرِ امْرَأَةً قَطُّ خَيْرًا فِي الدِّينِ مِنْ زَيْنَبَ وَأَتَقِي لِلَّهِ وَأَصْدَقَ حَدِيثًا وَأَوْصَلَ لِلرَّحِمِ وَأَعْظَمَ صَدَقَةً وَأَشَدَّ ابْتِدَالًا لِنَفْسِهَا فِي الْعَمَلِ الَّذِي تَصَدَّقَ بِهِ وَتَقَرَّبَ بِهِ إِلَى اللَّهِ (الحديث) (۲) ”يعني مون زينب کان وڌيڪ دين ۾ ڀلاري، الله کان ڊڄڻ واري، ڳالهه ۾ سچي، مائٽي ڳنڍيندڙ، وڏا صدقا ڏيندڙ ۽ الله ڏي ويجهو بنائيندڙ عمل ۾ جان خرچ ڪندڙ ڪابه عورت نه ڏني آ.“

ڇا دل جي صفائي آهي جو جيڪا سائن سندس خلاف اعتراض ڪرڻ اچي ان جي ايتري تعريف ڪئي وڃي. ”هن روايت مان اهو به ثابت ٿيو ته ٻين گهروارين جيڪي سيده عائشه جون شڪاينون ٿئي ڪيون آهي غلط فهميءَ جو نتيجو هيون جيڪي سمجھائڻ سان دور ٿيو ٿي ويون مگر سيده عائشه جا انهن سان خلوص ۽ سچائيءَ وارا تعلقات پوءِ به قائم رهيا.

نتيجه

سڀني مسلمانن پائرن کي هيءَ ڳالهه ذهن نشين ڪرڻ گهرجي ته ڪڏهن ڪڏهن ڪتابن ۾ اهڙيون روايتون

(۱) صحيح مسلم ص ۲۸۵ جلد ۲ باب فضائل عائشه رضي الله عنها

(۲) ساڳيو حوالو

نظر اچن ٿيون جن جي ڪري نبوت جي مرڪز ۾ رهڻ وارين، مؤمنن جي مائرن جي مٿان اعتراض ٿين ٿا مگر تحقيق ڪرڻ سان خبر پوي ٿي ته اهي ڪنهن سازش ذريعي مخالفن جي طرفان تيار ڪيل آهن، ان جي ڪري جن ڪمال وارين الله تعاليٰ جي پانهين کي مرسلن جي مهندار، سردارن جي سردار، يتيمن جي يار، محبوب، نبي، مختار، صلي الله تعاليٰ عليه وسلم جن جي گهروارين، هجڻ جو شرف ۽ شان مليو آهي. انهن جو ادب ڪندي، اعتراضن کي رد ڪري ڇڏجي نه اهي ٻڌجن نه ڪنهن کي ٻڌائجن.

حضور صلي الله تعاليٰ عليه وسلم

جن جي نياڻين سان پيار

دنيا جي اڪثر عورتن ۾ ڏٺو ويو آهي ته اهي مڙس جي ٻين گهروارين جي اولاد کي پيار گهٽ ڏينديون آهن انهن مان عيب ڪڍنديون ۽ انهن کي حقارت جي نگاه سان ڏسنديون آهن. مگر سيده عائشه صديقه رضي الله تعاليٰ عنها حضور صلي الله تعاليٰ عليه وسلم جن جي پياريءَ گهرواريءَ ام المؤمنين سيده خديجه رضي الله تعاليٰ عنها مان سندن ڄاول اولاد کي گهڻو پيار ڏيندي هئي ۽ جيڪي انهن جي شان ۾ کيس روايتون معلوم هيون اهي بيان ڪندي هئي.

حضور صلي الله عليه وسلم جن جون نياڻيون

چار هيون اهو عدد قرآن ڪريم ۽ احاديث نبوي، سيرت جي ڪتابن ۽ اسلام جي تاريخن مان صراحت سان ثابت آهي.

۱- هڪ زينب ۲- ٻي رقيه ۳- ٽين ام ڪلثوم
۴- چوٿين فاطمه- رضي الله تعالى عنهن.

حضرت بيبي عائشه رضي الله تعالى عنها جي پرڻجي اچڻ کان اڳ ۾ ئي سندن ٽي وڏيون نياڻيون ته پرڻجي ويون هيون باقي هڪ نياڻي حضرت فاطمه زهري رضي الله تعالى عنها رهيل هئي. حضرت بيبي رقيه رضي الله تعالى عنها ته حضرت عائشه رضي الله تعالى عنها جي پرڻجي اچڻ کان هڪ سال پوءِ دنيا تان انتقال ڪري وئي باقي حضور صلي الله تعالى عليه وسلم جن جي ٽن نياڻين سان حضرت عائشه صديقه رضي الله تعالى عنها جو ڪوبه اختلاف يا رنج نه هو ۽ نه ڪو اهڙو ناخشگوار واقعو ڪڏهن پيش آيو هو سيده زينب رضي الله تعالى عنها جي فضيلت بيان ڪندي حضرت بيبي عائشه رضي الله تعالى عنها روايت ڪئي آهي ته حضور صلي الله تعالى عليه وسلم جن زينب لاءِ فرمايو ته ”هِيَ أَفْضَلُ بَنَاتِي اصْصِبَتْ فِيَّ“ (۱) اها منهنجا نياڻين ۾ ڀلي نياڻي آهي جيڪا منهنجي محبت ۾ ايڏائي وڻي هئي. حضرت سيده زينب رضي الله تعالى عنها کي امامه نالي هڪ نياڻي هئي

حضور سرور کائنات صلي الله تعالى عليه وسلم جن ان سان به گهڻو پيار ڪندا هئا ان کي هنج ۾ کڻي مسجد شريف ڏانهن ويندا هئا ۽ نماز پڙهائيندي ان کي (به حسنين ڪريمين رضي الله تعالى عنهما وانگر) ڪلهي مبارڪ تي کڻدا هئا (۱) سيده عائشه رضي الله تعالى عنها ان امامه سڳوريءَ رضي الله تعالى عنها جي ڀلائي بيان ڪندي فرمايو آهي ته: حضور صلي الله تعالى عليه وسلم جن کي امامه سان گهڻو پيار هوندو هو ڪٿان ڪو هار سندن خدمت ۾ آيو ڪيترن عورتن چيو ته هيءُ عائشه کي ملندو پاڻ ڪريم صلي الله تعالى عليه وسلم جن اهو هار امامه کي عنايت ڪيو (۲) سيده فاطمه زهري رضي الله تعالى عنها سان به مؤمنن جي ماءُ عائشه صديقه رضي الله تعالى عنها جا تعلقات نهايت سٺا ۽ صحيح هئا. خاتونِ جنت رضي الله تعالى عنها جي شاديءَ جو سامان جن عورتن ٺاهيو هو انهن ۾ سيده عائشه صديقه رضي الله تعالى عنها نه صرف شامل هئي پر سيده الانبياءِ والمرسلين صلي الله تعالى عليه وسلم جن جي دلي خواهش جي مطابق ان ڏانهن خصوصي طرح متوجهه رهي ان جو وڏو اهتمام ڪرايو هيائين. جاءِ جو انتظام، ان ۾ بستري جو انتظام، پنهنجن هٿن مبارڪن سان وهاڻا ٺاهڻ، چوهارا ۽ صاف ٿيل ڪتل دعوت ۾ پيش ڪرڻ، پاڻيءَ جي ڪليءَ ۽ ڪپڙن تنگڻ جي لاءِ ڪاٺ

(۱) بخاري شريف ڪتاب الصلوة ص ۷۴ جلد ۱

(۲) مسند امام احمد بن حنبل ۱۰۱ جلد ۶

جي ٽنگڻي تيار ڪرڻ سڀ سيده عائشه رضي الله تعالى عنها جون خدمتون هيون. سيده عائشه رضي الله عنها جو فرمان آهي ته: ”فاطمه جي پرڻي جهڙو پرڻو مون ڪنهن جو به نه ڏٺو.“ (۱) پرڻجڻ کان پوءِ حضرت خاتون جنت رضي الله تعالى عنها جنهن گهر ۾ رهندي هئي ان ۽ سيده عائشه جي گهر جي وچ ۾ صرف هڪ پٽ هوندي هئي ان پٽ ۾ دري ڇڏيل هئي جنهن مان هڪ ٻئي سان ڳالهائينديون هيون (۲) هٿرادو يا ڪوڙي روايت ڪو پيش ڪري ته جدا ڳالهه آهي. نه ته صحيح، مستند ۽ معتبر روايتن مان ڪابه اهڙي روايت آيل نه آهي، جنهن مان ثابت ٿئي ته هنن ٻنهي ماءُ ڌيءُ ۾ ڪو اختلاف يا ناراضپو رهيو بلڪ ٻنهي پلارين جون دليون هڪ ٻئي لاءِ صاف رهنديون هيون حديثن مان اهو ثابت آهي ته ٻنهي رب پاڪ جي پيارين ٻانهين ۾ يڪجهتي، محبت، ميل، ميلاب ۽ هڪ ٻئي سان همدردِي هوندي هئي. ابن ابي ليلى حضرت علي رضي الله تعالى عنه کان روايت ڪندي آهي ته (حضرت بيبي) فاطمه (رضي الله تعالى عنها) نبي صلي الله تعالى عليه وسلم جن جي خدمت ۾ پنهنجن هٿن ۾ جند هلائڻ جي ڪري پيدا ٿيل تڪليف جي شڪايت ڪرڻ آئي. کيس خبر پئي هئي ته نبي ڪريم صلي الله تعالى عليه وسلم جن وٽ غلام آيو آهي (اهو غلام خدمت ڪرڻ جي لاءِ وٺڻ آئي هئي) جڏهن گهر ۾ پهتي ۽ خبر

(۱) ابن ماجه ص ۱۳۹ باب الوليمه

(۲) الباب الرابع خلاصة الوفا فصل چوٿون ص ۱۲۷

پيس ته حضور صلي الله تعالى عليه وسلم جن اڃان مسجد کان نه آيا آهن ته پنهنجو احوال عائشه (سائڻ) سان ڪري واپس آئي (هن مان ثابت ٿيو ته حضرت خاتون جنت رضي الله تعالى عنها کي امان سائڻ تي اعتماد هو) جڏهن نبي پاڪ صلي الله تعالى عليه وسلم جن گهر ۾ آيا ته عائشه کين اها خبر ٻڌائي حضرت علي رضي الله تعالى عنه فرمايو آهي ته پوءِ نبي (ڪريم صلي الله تعالى عليه وسلم) جن پاڻ ان وقت اسان وٽ آيا جو اڃان اسان پنهنجا بسترا وڃائي مس ستا هئاسين اسان اٿڻ جي ڪوشش ڪئي ته پاڻ فرمايائون ”پنهنجيءَ جاءِ تي رهو پاڻ منهنجي ۽ پنهنجي نياڻيءَ فاطمه جي وچ ۾ رهڻي نموني سان ويٺا جو سندن قدمن (مبارڪن) جي ٿڌڪار مون پنهنجي پيٽ (مبارڪ) تي محسوس ڪئي، پاڻ فرمايائون ته ”مان اوهان کي جيڪو (غلام) اوهان گهرڻ جي خواهش ظاهر ڪئي آهي. ان کان پلو ڏس نه ڏيان؟ جنهن وقت اوهان ليٽڻ جي جاين (بسترن) تي ليٽو ته ٿيڻه پيرا سبحان الله ٿيڻه پيرا الحمد لله ۽ چوڻه پيرا الله اڪبر پڙهندا ڪيو اهو اوهان لاءِ خادم کان پلو آهي.“ (۱) سيده عائشه رضي الله تعالى عنها فرمايو آهي ته مون فاطمه کان سندس والد کان سواءِ ڪوبه پلو نه ڏٺو آهي. هڪ تابعيءَ کانئس پڇيو ته رسول الله صلي الله تعالى عليه وسلم جن کي وڌيڪ محبوب ڪير هو؟ فرمايائين ته فاطمه. هڪ روايت ۾ هيئن آيو آهي. ته

: سيده عائشه رضي الله تعالى عنها فرمايو مون اٿڻ ويهڻ جي طور طريقي ۾ حضور صلي الله تعالى عليه وسلم جن سان زياده مشابيه فاطمه کان وڌيڪ ڪنهن کي نه ڏٺو جڏهن حضور صلي الله تعالى عليه وسلم جن جي خدمت ۾ فاطمه ايندي هئي ته پاڻ اٿي سندس پيشانيءَ کي چمندا هئا ۽ پنهنجي جاءِ تي وهاريندا هئا اهڙيءَ طرح جڏهن حضور صلي الله تعالى عليه وسلم جن فاطمه جي گهر ايندا هئا ته اها به اٿي بيهندي هئي ۽ کين چمندي ۽ پنهنجي جاءِ تي وهاريندي هئي (۱) اها خاص حديث مبارڪ جنهن ۾ حضرت فاطمه رضي الله تعالى عنها جو اهل بيت ۾ داخل هجڻ جو ذڪر آيو آهي اها به سيده عائشه رضي الله تعالى عنها جي روايت ڪيل آهي. (۲)

افڪ يعني بهتان وارو واقعو

مديني پاڪ ۾ پهچڻ کان پوءِ مسلمانن کي جن مصيبتن سان منهن ڏيڻو پيو هو اهي مڪي پاڪ کان بالڪل مختلف هيون. مديني منوره ۾ منافقن جو هڪ ٽولو پيدا ٿيو هو جيڪو هميشه اسلام جي خلاف سازشن ۾ مصروف رهندو هو. انسان جي لاءِ سڀ کان وڏي شيءِ ان جي عزت ۽ آبرو آهي ان تي حملو ڪرڻ وڏي دشمن ۽ ڪميٽي ماڻهوءَ جو ڪم آهي. مدينه منوره

(۱) ترمذي باب المناقب ص ۲۲۶ جزء ۲

(۲) مسلم شريف ص ۲۹۰ جلد ۲ باب الفضائل

۾ جيئن اسلام کي مخلص، وفا شعار ۽ محبت وارا دوست، انصار سڳورا مليا هئا تيئن غدارن، مڪارن ۽ دشمنن جا سخت مقابلا به درپيش هئا جيڪي غلط هٿرادو، ڪوڙن، آبرو ۽ عزت جي خلاف واقعن کي مشهور ڪري مسلمانن جي هڪ ٻئي جي خلاف ويڙهه ۽ جهيڙي جو سامان مهيا ڪندا هئا مسلمانن سان جيڪڏهن الله جل شانہ جي توفيق شامل نہ هجي ها ته انهن جون ظالمانہ ڪوششون شروعات کان ئي مسلمانن ۾ تفريق بلڪ خونريزي ڪرائڻ ۾ ڪامياب ٿين ها.

ذليل کان ذليل ڪوشش

انهن ظالمن جي نهايت ئي ڪريل ڪوشش سيده عائشه رضي الله عنها جهڙيءَ پاڪ دامن، محبوب عليه الصلوة والسلام جي پياريءَ ڪنوار تي بهتان هڻڻ ۽ ان جي مشهوري ڪرڻ هئي انهن ذليلن ۽ بدبختن جي وڏي دشمني حضور صلي الله تعاليٰ عليه وسلم جن جي پيارن صهرن ۽ جان نثارن حضرت ابوبڪر صديق ۽ حضرت عمر فاروق رضي الله تعاليٰ عنها سان به هوندي هئي ڇو ته انهن پنهنجن هستين ۽ عظيم شخصيتن جون دين، اسلام ۽ رسول الله صلي الله تعاليٰ عليه وسلم جن جي لاءِ وڏيون خدمتون، بي مثال قربانيون ۽ بيحد جان نثاري انهن کي ڳري لڳندي هئي. ان جي ڪري نبوت جي حرمر ۾ رهندڙ، پنهي پلارن جي صاف پاڪ دامن نياڻين سيده عائشه ۽ سيده حفصه رضي الله تعاليٰ عنهما جي مٿان ڪوڙ هڻي

انهن جي عزت ۽ شان کي ماڻهن جي دليين مان ڪيڏن جي
 ڪوشش ڪندا هئا. الله تعاليٰ انهن منافقن کي هر جاءِ تي
 ذلت، رسوائِيءَ ۽ خوارِيءَ ڏيڻ سان ظاهر ڪندو آيو. پر
 تڏهن به اهي انهن نازيبا حرڪتن کان باز نه آيا. عرب
 جي علائقي نجد جي ويجهو مُرسيع نالي پاڻيءَ جو هڪ
 چشمو هوجنهن وٽ بني مصطلق قبيلي جا ماڻهو آباد
 هوندا هئا. ماهه شعبان مهيني سنه ۵ هجريءَ ۾ ان
 چشمي وٽ مسلمانن جي انهن سان جنگ ٿي. حڏهن ته
 اندازو اهو هو ته اها وڏي ۽ خونريز جنگ نه هوندي ان
 جي ڪري زبان سان ڪلمو پڙهندڙن ۽ دل سان انڪار
 ڪندڙن منافقن به انهيءَ جنگ ۾ وڏي تعداد ۾ شرڪت
 ڪئي. ابن سعد روايت آندي آهي ته: وخرج معه بشر
 كثير من المنافقين لم يخرجوا في غزاة قط مثلها (۱)
 يعني ان سفر ۾ منافق ايترا گهڻا نڪتا هئا جو ايترا پيءُ
 ڪنهن جنگ ۾ نه نڪتا هئا. حضور صلي الله تعاليٰ عليه
 وسلم جن هن سفر ۾ پاڻ سان گڏ هڪ گهرواريءَ کي وٺي
 هلڻ لاءِ ڪٿو وجهرايو ته سيده عائشه جو نالو نڪتو ۽
 اهائي هن سفر ۾ سندن ساٿياڻي رهي نڪرڻ وقت عائشه
 سڳوريءَ پنهنجيءَ پيڻ اسماء رضي الله تعاليٰ عنها کان
 هار عارضي طور پائڻ لاءِ ورتو جيڪو سندس ڳچيءَ
 مبارڪ ۾ پاتل هئو ان هار جا ڏاڳا ايترا ته ڪمزور هئا جو
 هلندي هلندي ٽٽي ٿي پيا ان وقت عائشه ساڻن رضي الله
 تعاليٰ عنها جي عمر مبارڪ ۱۴ سال هئي سفر ۾ ساڻن

پنهنجي ڪجاوي ۾ سوار هئي ۽ اٺ هلائڻ وارو جت ان ڪجاوي کي ڪڍي اٺ تي رکندو به هو ۽ لاهيندو به هو. چوٽه سيده عائشه رضي الله تعالى عنها جو ايترو وڏو وزن نه هو جو لاهڻ واري کي تڪليف ڏي يا ڳرو محسوس ٿئي هن سفر مان موٽندي ئي منافقن جي ٽولي پنهنجيون شرارتون شروع ڪري ڇڏيون هيون مديني شريف جي اصلي رهاڪن انصارن سڳورن کي چوڻ لڳا ته اهي مسلمانن جي مالي مدد ڪرڻ بند ڪري ڇڏين. عبدالله بن ابي منافق جي قول کي قرآن ڪريم هيئن بيان ڪيو آهي (لَئِنْ رَجَعْنَا إِلَى الْمَدِينَةِ لَيُخْرِجَنَّ الْأَعَزُّ مِنْهَا الْأَذَلَّ) (۱) يعني جيڪڏهن مديني موٽي هلياسين ته (البت ضرور ڪڍندو وڏي عزت وارو ان مان وڏي ذليل کي) الله تعالى جي پياري نبي صلي الله تعالى عليه وسلم انصارن سڳورن کي سڏي جڏهن عبدالله بن ابي جو مٿيون قول ٻڌايو ته انهن کي ان چوڻ جو وڏو ارمان، سخت صدمو ۽ ڏاڍو ڏک پهتو ۽ سڀني ۾ عبدالله بن ابي جي لاءِ تمام گهڻي نفرت پيدا ٿي.

رسول الله صلى الله عليه وسلم جن لسان

محبت جو ثبوت

عبدالله بن ابي جو پٽ اسلام جو مجاهد ۽ رسول الله صلي الله تعالى عليه وسلم جن جو سچو شيدائي ۽ پڪو عاشق هو. ان جڏهن ٻڌو ته سندس منافق پيءُ

حضور اڪرم نور مجسم، محبوب معظم صلي الله تعالى عليه وسلم جن جي شان ۾ گستاخي ڪندي ”اذل“ جو لفظ ڳالهايو آهي ته ان کي بيحد بي حساب ارمان ٿيو ۽ پنهنجي پيءُ عبدالله بن ابي جي گهوڙي جي لغام مان وٺي کيس چيائين ته ”جيستائين تون هيءُ اقرار نه ڪندي ته تون وڏو ذليل ۽ رسول الله صلي الله تعالى عليه وسلم جن وڏي عزت وارا آهن تيستائين توکي نه ڇڏيندس.“ (۱)

جنگ کان موٽندي رستي ۾ قافلي هڪ جاءِ تي منزل ڪئي ۽ شام جو وري روانگيءَ لاءِ تيار ڪيائون. سيده عائشه رضي الله تعالى عنها قضاء حاجت لاءِ قافلي کان پري ٿي وئي ۽ پردي جو سخت اهتمام ڪندي آڙ ۾ ويٺي فارغ ٿيڻ کان پوءِ موٽندي ڳچيءَ مبارڪ تي هٿ جو هنيائين ته خبر پيس ته ڳچيءَ ۾ هار ته ڪونه آهي. هار پراڻو اوڌاري طور ورتل هو سائڻ سخت پريشان ٿي اتيئي هار جي ڳولها ۾ مصروف رهي ۽ سفر جي تجربي نه هجڻ جي ڪري سوچيائين ته جيستائين مان نه پهچنديس تيستائين قافلو روانو نه ٿيندو ۽ مان جلد هار ڳولهي پهچي وينديس ان جي ڪري نه ڪنهن کي ٻڌايائين ۽ نه پنهنجي لاءِ انتظار ڪرڻ جو چيائين سندس اٺ کي هلائڻ واري اصحابيءَ سڳوري رضي الله تعالى عنه بي خبريءَ ۾ سندس ڪجائو کڻي اٺ تي رکيو سمجهيائين ته شايد امان سائڻ رضي الله تعالى عنها ان ڪجائي ۾ اندر آهي. قافلي وارا روانا ٿيا سيده عائشه رضي الله تعالى عنها

ٿوري دير کان پوءِ هار ته لڏو پر جڏهن قافلي جي جاءِ تي پهتي ته قافلو روانو ٿي چڪو هو پاڻ قافلي کي اتي نه ڏسي مجبور ٿي چادر ويڙهي اتيئي سمهي رهي ۽ دل ۾ چيائين ته ”مون کي قافلي ۾ نه ڏسي ضرور موٽندا هوندا تنهن قانون هوندو هو ته قافلي مان رهجي ويل يا پوئتي پيل شيءِ کي ڇاڇڻ لاءِ هڪ ماڻهو مقرر ڪيل هوندو آهي. جنهن کي ساقه (ريڊگارڊ) سڏيندا آهن هن قافلي ۾ اها ذميداري حضرت صفوان بن معطل سلميٰ رضي الله تعالى عنه تي رکيل هئي. اهو جڏهن صبح جو قافلي جي منزل ڪرڻ واريءَ جاءِ تي پهتو ته پري کان کيس هڪ ماڻهو نظر آيو. پردي جي حڪم نازل ٿيڻ کان اڳ ۾ سيده عائشه رضي الله تعالى عنها کيس ڏٺل هئي سڃاڻي ويجهو آيو ۽ ”انا لله وانا اليه راجعون“ پڙهيائين ته سيده ان جو آواز ٻڌي سڃاڳ ٿي صفوان سندس آڏو اٿ کي وهاريو ام المؤمنين رضي الله تعالى عنها ان تي سوار ٿي ته اهو اٿ جي مهار هت ۾ وٺي اڳئينءَ منزل ڏانهن روانو ٿيو. جڏهن قافلي وارن ٻن پهرن جو هلي هڪ جاءِ تي منزل ڪئي ته کين پويان ايندي حضرت صفوان رضي الله تعالى عنه جي اٿ تي سيده عائشه رضي الله تعالى عنها نظر آئي جيڪي اچي خير سان قافلي کي پهتا.

سمجهڻ گهرجي ته هيءُ هڪ عام رواجي ڳالهه هئي جيڪا گهڻو ڪري سفرن ۾ پيش ايندي آهي. هن هلندڙ دور ۾ ريل گاڏيءَ ۾ سفر ڪندڙن کي به اهڙا واقعا پيش ايندا رهندا آهن. پر منافقن جي سردار عبدالله بن

ابي ان واقعي کي غلط رنگ ڏئي اهڙو مشهور ڪيو جو سڄن مسلمانن مان به ٻه ٽي شخص ان شڪ ۾ مبتلا ٿي پيا. هوڏانهن سيده عائشه رضي الله تعالى عنها کي اها بالڪل خبر ڪانه هئي جڏهن کيس اها ڳالهه ڪنن تي پهتي ته بيهوش ٿي ڪري پئي ۽ هوش ۾ اچڻ کان پوءِ به ان صدمي جي ڪري سخت بيمار ٿي پئي. ٻئي طرف رسول الله صلي الله تعالى عليه وسلم جن کي خبر هئي ته سندن اهليه صاف ۽ پاڪدامن آهي پر ان هوندي به ان خيال جي ڪري ته متان ماڻهو سمجهن ته حضور صلي الله تعالى عليه وسلم جن پنهنجيءَ گهرواريءَ جو طرف ٿا وٺن، تحقيق ڪرائيندا رهيا. مديني وارن سڀني کي سيده جي تقويٰ پردي داري، پرهيزگاري ۽ صالح هجڻ جو تجربو، مشاهدو ۽ يقين هو ان جي ڪري چيائون ته سيده عائشه سڳوري بالڪل صاف ۽ پاڪ آهي.

منافقن جا مقصد

هن واقعي کي ڪڻڻ، مشهور ڪرڻ ۽ ان تي زور ڏيڻ مان منافقن جا هي ٽي مقصد هيا.
 هڪ سيدنا رسول الله صلي الله تعالى عليه وسلم جن ۽ حضرت ابوبڪر صديق رضي الله تعالى عنه جي توهين ۽ خواري.
 ٻيو نبوي گهراڻي ۾ تفریق.

ٽيون مسلمانن جي برادرانه اتحاد ۽ اجتماعي قوت ۾ رخنو وجهڻ ظاهر ۾ منافق اهي مقصد ماڻي

چڪا هئا پر نيٺ غيبي جهان ڳالهايو ۽ حضور صلي الله
 تعاليٰ عليه وسلم جن تي وحي جي كيفيت طاري ٿي.
 ان کان پوءِ پاڻ مرڪندي اٿيا ان حال ۾ جو سندن پاڪ
 پيشانيءَ تي سندن پگهر مبارڪ جا ڦڙا موتين وانگر
 چمڪي ۽ هلي رهيا هئا ۽ پاڻ ”الَّذِينَ جَاؤا بِالْآفِكِ
 عُصْبَةُ مِنْكُمْ“ کان وٺي ”وَاللَّهُ يَعْلَمُ وَأَنْتُمْ لَا تَعْلَمُونَ“
 تائين ۽ ”الَّذِينَ يَرْمُونَ الْمُحْصَنَاتِ“ کان وٺي ”بِمَا كَانُوا
 يَعْمَلُونَ“ تائين قرآن پاڪ جو آيتون تلاوت فرمايائون جنهن
 مان ثابت ٿيو ته سيده رضي الله تعاليٰ عنها بي قصور
 هئي ان کان پوءِ انهن ٽن مسلمانن کي جيڪي ان بهتان
 جي مشهور ڪرڻ ۾ شريڪ ٿيا هئا بهتان ۽ قذف (گار
 ڏيڻ) جي حد اسي (۸۰) اسي (۸۰) ديڙا هٽايائون.

جائڻ گهرجي ته اسلام جي نالي کان نفرت
 ڪندڙن، دين جي دشمنن يهودين، عيسائين يا ٻين
 ڪافرن، ڪتابن جي لکندڙن هن واقعي کي لکندي وڌيون
 زيادتيون ڪيون آهن ۽ بيجا اعتراض اٿاريندي اهڙا وڏا
 وڏا ڪوڙ هنيا اٿن جو ڪوبه غيرت مند مسلمان آهي نه
 پڙهڻ لاءِ تيار ٿيندو ۽ نه ٻڌڻ تي راضي ٿيندو پر ڪڏهن
 ڪڏهن ڪوڙو به سچ ڳالهائي وهندو آهي ان لحاظ سان
 سر وليم ميور پنهنجي ڪتاب لائف آف محمد (صلي الله
 تعاليٰ عليه وسلم) ۾ لکيو آهي ته حضرت عائشه جي ان
 واقعي کان اڳ واري ۽ پوءِ واري زندگي ٻڌائي ٿي ته اها
 هن گناه کان بالڪل پاڪ هئي (۱)

عائشه جي صدق ۽ مهرباني ۽ تينهن جي حڪم جو نزول

اهڙيءَ طرح ٻئي سفر ۾ به سائن رضي الله تعالى عنها
عنها حضور صلي الله تعالى عليه وسلم جن سان گڏهتي
جڏهن قافلو ذات الجيش نالي مقام تي پهتو ته اهوئي هار
امر المؤمنين رضي الله تعالى عنها جي ڳچيءَ مبارڪ مان
چڄي ڪري پيو بيبي سائن کي اڳئين واقعي مان سبق
مليل هو سو بنا دير جي رسول الله صلي الله تعالى عليه
وسلم جن جي خدمت ۾ اطلاع عرض ڪيائين صبح جو
وقت ويجهو هو پاڻ اتيئي منزل انداز رهيا ۽ هڪ ماڻهوءَ
کي موڪليائون ته اهو هار ڳولي اچي اتفاقاً جتي قافلي
وارن منزل ڪٿي هئي اتي پاڻي موجود نه هو نماز جي وقت
اچڻ جي ڪري ماڻهو گهٻرائيندا رهيا ڪي انهن مان
حضرت ابوبڪر رضي الله تعالى عنه وٽ آيا ته عائشه
اسلامي فوج کي پريشان ڪري مصيبت ۾ وجهي ڇڏيو
آهي. حضرت ابوبڪر صديق رضي الله تعالى عنه ڪاوڙجي
سڌو حضرت عائشه رضي الله تعالى عنها وٽ آيو عين ان
وقت حضور صلي الله تعالى عليه وسلم جن پنهنجو مٿو
مبارڪ سیده رضي الله تعالى عنها جي گوڏي مبارڪ تي
رکيو آرام فرما هئا. حضرت ابوبڪر رضي الله تعالى
عنه پنهنجيءَ نياڻيءَ کي سخت انداز ۾ مخاطب ٿي
فرمايو ته ”تون ماڻهن کي مصيبتن ۾ ڇو ڦاسايو ويئي
آهين.“ ۽ ڪاوڙ مان پنهنجيءَ نياڻي کي ٽونشا به

هنيائين پر اها حبيب ڪريم صلي الله تعالى عليه وسلم جن جي آرام جو لحاظ رکندي چري به ڪانه حضور عليه الصلوة والسلام جن پنهنجي خيال سان جيئن جو سجاڳ ٿيا ته کين پاڻيءَ جي نه هجڻ جو عرض ڪيو ويو اسلام جي اها به خصوصيت آهي ته ان جا احڪام هميشه ڪنهن نه ڪنهن واقعي جي مناسبت سان لهندا آيا آهن پاڻيءَ جو نه ملڻ ته ٻين مقامن تي به پيش آيو ٿي مگر هتي وضوءَ لاءِ پاڻي نه ملڻ جي ڪري الله تعالى مسلمانن جي پريشاني دور ڪندي حڪم فرمايو ته ”وَإِنْ كُنْتُمْ مَرْضَىٰ أَوْ عَلَىٰ سَفَرٍ أَوْ جَاءَ أَحَدٌ مِّنْكُم مِّنَ الْغَائِطِ أَوْ لَامَسْتُمُ النِّسَاءَ فَلَمْ تَجِدُوا مَاءً فَتَيَمَّمُوا صَعِيدًا طَيِّبًا فَامْسَحُوا بِرُءُوسِكُمْ وَأَيْدِيكُمْ إِنَّ اللَّهَ كَانَ عَفُوًّا غَفُورًا“ (۱۱)

يعني جيڪڏهن بيمار آهيو يا مسافر يا آيو هڪٿو اوهاڻ مان قضاء حاجت پوري ڪرڻ واريءَ جاءِ کان يا عورتن سان جماع ڪيو پوءِ نه لڌو پاڻي ته پوءِ قصد ڪيو پاڪ مٽيءَ جو پوءِ مک ڪيو پنهنجن منهن ۽ هٿن جي. بيشڪ الله معاف ڪندڙ، بخشيندڙ آهي. جڏهن اها آيت نازل ٿي ته اسلام جي مجاهدن مان اهي جوش وارا لشڪري جيڪي ان مصيبت ۾ مبتلا پريشان ۽ سيده تي ناراض هئا هن رحمت واري وسندڙ ڪڪر کي ڏسي مسرت ۽ خوشيءَ ۾ پرڃي ويا حضرت اسيد بن حضير رضي الله تعالى عنه سيده عائشه رضي الله تعالى عنها کي عرض ڪرڻ لڳو ته ”جَزَاكَ اللَّهُ خَيْرًا فَوَاللَّهِ مَا نَزَلَ بِكَ أَمْرٌ

تُكْرِهِيَهُ إِلَّا جَعَلَ اللَّهُ ذَالِكَ لَكَ وَلِلْمُسْلِمِينَ فِيهِ خَيْرًا”
 يعني الله تعاليٰ توکي سهڻي جزا عطا ڪري توکي ڪوبه
 اهڙو امر درپيش ايندو آهي جو تون ان کي ناپسند ڪرين
 ته الله ان ۾ تنهنجي لاءِ فائدو ڪندو آهي ۽ مسلمانن لاءِ
 به ان ۾ ڀلائي هوندي آهي. ٻيءَ روايت ۾ آهي ته حضرت
 اسيد بن حضير رضي الله تعاليٰ عنه فرمايو ته ”مَا هِيَ
 بِأَوَّلَ بَرَكَتِكُمْ يَا آلَ أَبِي بَكْرٍ (۱) يعني اي ابوبڪر جي
 گهراڻي وارو! هي اوهان جي پهرين برڪت نه آهي (اڳ ۾
 اهڙيون ٻيون به اوهان جي ڪري برڪتون ملنديون
 رهنديون آهن) ان کان پوءِ حضرت ابوبڪر رضي الله
 تعاليٰ عنه جيڪو اڃان پنهنجيءَ نياڻيءَ کي گهڻي ۽
 سخت تنبيهه ڪرڻ جي سوچ ۾ هو فخر سان پنهنجيءَ
 صاحبزاديءَ کي چوڻ لڳو ته ”اي منهنجي جان! مون کي
 اهڙي خبر نه هئي ته تون ايتري قدر برڪت واري آهين جو
 تنهنجي ذريعي الله تعاليٰ مسلمانن تان هميشه لاءِ تڪليف
 لاهي ڇڏي آهي.“ (۲) ان کان پوءِ جڏهن اهاين رواني
 ٿيڻ لاءِ اٿن کي اٿاريو ويو ته اهو گم ٿيل هار سائڻ جي
 سواريءَ واري اٿ جي هيٺان پيو هو (۳)

(۱) بخاري شريف ص ۴۸ جلد ۱ باب التميم

(۲) مسند امام احمد بن حنبل ص ۳۷۳ جلد ۶

(۳) بخاري شريف ص ۴۸ جلد ۱ باب التميم

محبوب عليه الصلوة والسلام جي دنيا تان

ظاهري رحلت ڪرڻ کان پوءِ

سرور ڪونين عليه الصلوة والسلام جن جي دنيا تان ظاهري رحلت ڪرڻ وقت امر المؤمنين عائشه رضي الله تعالى عنها جي عمر مبارڪ ارڙهن (۱۸) سال هئي سنه ۱۱ هجريءَ ماه صفر المظفر مهيني جو پويون ڏهاڪو هو حضرت حبيب ڪريم صلي الله تعالى عليه وسلم جن پنهنجي محبوبه اهليه سيده صديقه بنت الصديق رضي الله تعالى عنها جي حجري مبارڪ ۾ جلوه افروز ٿيا ته سائڻ مٿي ۾ سخت سور هجڻ جي ڪري هاءِ هاءِ ڪري رهي هئي پاڻ ڪريم صلي الله تعالى عليه وسلم جن کيس مخاطب ٿيندي ارشاد فرمايو ته ”لَوْ مِتَّ قَبْلِي فَمَتَّ عَلَيْكَ وَكَفَّتُكَ وَصَلَيْتُ عَلَيْكَ“ يعني جيڪڏهن تون مون کان اڳ ۾ وفات ڪرين ها ته مان بيهي تنهنجو انتظام ڪيان ها پنهنجن هٿن (مبارڪن) سان توکي ڪفن ڏيکايان ها ۽ تنهنجي جنازي جي نماز پڙهايان ها. جڏهن ته سائڻ رضي الله تعالى عنها کي پنهنجي آقا صلي الله تعالى عليه وسلم سان بي حساب محبت هئي تڏهن سندن خدمت، عالي مرتبت ۾ بي تڪلفانه انداز سان عرض گذار ٿي ته ”يا رسول الله! اهو ڀلي ٻين جو حصو ٿئي اوهان ائين شايد ان لاءِ ٿا فرمايو ته هن حجري ۾ بي ڪا گهرواري وٺي اچي وهاريو“ حبيب اڪرم صلي الله

تعالیٰ علیہ وسلم جن کي به مٿي مبارڪ ۾ سور جي
تڪليف هئي پاڻ به پنهنجي مٿي مبارڪ تي هٿ رکي ان
سور جو اظهار فرمايائون ۽ امر المؤمنین میمونہ رضی اللہ
تعالیٰ عنہا جي حجري مبارڪ ۾ اچي سمهي رهيا.

ازواج مطہرات سان عدل وارو برتاءُ

ان جي باوجود جو کين جسماني طرح طبيعت
مبارڪ ۾ تڪليف هئي پاڻ سڀني گهروارين سڳورين
سان انصاف ۽ عدل برقرار رکندي هر هڪ وٽ هڪ ڏينهن
ته رهندا هئا پر پڇندا هئا ته ”صبحاڻي رهڻ جو وارو
ڪنهن وٽ آهي“ ٻيون گهرواريون ان راز کي سمجهي
ويون ته پاڻ ان لاءِ ٿا پڇن ته عائشه وٽ رهڻ جو وارو
ڪڏهن ايندو ۽ سندن خواهش اها آهي ته ان وٽ رهن.
سڀني هڪ صلاح ٿي سندن خدمت مبارڪ ۾ عرض ڪيو
ته اوهان ڀلي عائشه جي حجري ۾ رهو اسان مان ڪنهن
کي به ان تي اعتراض نه آهي. پاڻ انهن سڀني جي عرض
ڪرڻ ۽ اجازت ڏيڻ سان ظاهري ۽ دنيوي زندگيءَ جا
باقي ڏينهن سيده عائشه رضي الله تعالیٰ عنها جي گهر
مبارڪ ۾ رهيا ۽ ساڻن سندن خدمت ڪندي رهي.

غور جو مقام

دنيوي لذتن جا خواهشمند، نفس جا پوڄاري
ظاهرين ماڻهو سمجهندا ته حبيب خدا صلي الله تعالیٰ

عليه وسلم جن کي سيدہ رضي الله تعالى عنها سان
 محبت هئي پاڻ صرف ان جي ڪري ٿي اتي رهيا مگر
 نُڪتا سوچيندڙ الله جل شانہ جا ڀلا ٻانها فرمائن ٿا ته
 سيدہ عائشہ ۾ فطري ڪمال، عقل، حافظي جي قوت
 ڳالهہ سمجھڻ جي تيزي ۽ فڪري اجتهاد قدرتي طرح
 رکيل هو ان جي ڪري عجب نہ آهي ته سندن مقصد اهو
 هجي ته سندن اقوال، افعال ۽ ارشادات جو هر هڪ حرف
 محفوظ رهي اهوئي سبب آهي جو سندن رحلت جا اڪثر
 احوال امت تائين سيدہ عائشہ جي ذريعي پهتل آهن
 محبوب پاڪ صلي الله تعالى عليه وسلم جن کي روز بروز
 سور جي سختي وڌندي ٿي وئي

ع سور سختيون سالڪن ڏي محب مهمانيون مڪيون.
 ايتري قدر جو پاڻ امامت ڪرڻ لاءِ مسجد شريف
 ۾ بہ نہ ايندا هئا سندن گهرواريون سندن خدمت ۾
 مشغول رهنديون هيون ۽ جيڪي دعائون پاڻ ڪريم صلي
 الله تعالى عليه وسلم جن پڻ ٿي پڙهندا هئا حضرت
 عائشہ رضي الله تعالى عنها اهي دعائون سندن ئي هٿ
 مبارڪ کي سندن جسم مبارڪ تي هلائي سندن مٿان
 پڙهندي هئي. (۱) صبح جي نماز ۾ ماڻهو سندن منتظر
 هئا پاڻ حڪم ڪيائون ته ”ابوبڪر کي چئو ته امامت جا
 فرائض سرانجام ڏي“ سيدہ عائشہ فرمايو ته مون خيال
 ڪيو ته ماڻهو الاءِ ڇا چوندا ان جي ڪري سندن خدمت
 ۾ عرض ڪرڻ لڳيس ته ”يا رسول الله! ابوبڪر گهڻو نرم

دل آهي. ان کان اهو امامت وارو ڪم نه ٿيندو روئي ڏيندو. ڪنهن ٻئي کي فرمايو ”واقعي هتي به ڳالهه ائين حضرت ابوبڪر صديق رضي الله تعالى عنه هونءَ به خدا تعاليٰ جي خوف کان نماز ۾ گهڻو ڪري روئندو رهندو هو“ هيءُ ته موقعو ئي اهڙو هو جنهن ۾ کيس بي اختيار روئڻ اچڻ جو وڏو امڪان هو. پاڻ پيو پيرو فرمايائون ته ”ابوبڪر کي چئو ته ماڻهن کي نماز پڙهائي“ حضرت عائشه سڳوريءَ بيبي حفصه سڳوريءَ کي چيو ته هاڻي تون کين اهو عرض ڪر. ان عرض ڪيو ته پاڻ فرمايائون ”اوهان عورتون ئي ته حضرت يوسف (عليه الصلوة والسلام) جي صحبت ڪندڙن مان آهيو ابوبڪر کي چئو ته امامت ڪري“ پوءِ اهو حڪم حضرت ابوبڪر رضي الله تعالى عنه جي خدمت ۾ پهچايو ويو ۽ ان پنهنجي آقا جي حڪم کي نظر ۾ رکندي پنهنجي دل کي مضبوط ڪندي روئڻ کي روڪي امامت جا فرائض سرانجام ڏنا.

سندن گهر مبارڪ، عائشه سائن جي حجري ۾ ڪجهه سونيون اشرفيون پيل هيون ته پاڻ حڪم ڪري اهي ان وقت ئي خيرات ڪرايائون (۱) هاڻي سندن دنيوي تعلقات جو آخري وقت هو. عائشه سائن تي ٿيڪ ڏيئي ويٺا هئا ته عائشه سائن جو پاءُ عبدالرحمان ڏندڻ هٿ ۾ کڻي اندر آيو پاڻ ڏندڻ ڏانهن نيڻ مبارڪ کڻي نهاريائون سائن سمجهي وئي ته پاڻ ڏندڻ ڪرڻ ٿا گهرن هڪدم پاءُ

کان ڏندن وٺي پنهنجن ڏندن سان چٻاڙي نرم ڪري کين
ڏنائين ته پاڻ مڪمل صحتمند ماڻهوءَ وانگر اهو استعمال
ڪيائون سيده عائشه رضي الله تعالى عنها پنهنجين انهن
خدمتن ۽ محبوب آقا صلي الله تعالى عليه وسلم جن جي
طرفان سندن خدمتن کي قبول ڪرڻ کي فخر طور بيان
ڪندي هئي. سيده عائشه رضي الله تعالى عنها محبوب
پاک عليه الصلوة والسلام جي هٿ مبارڪ کي پنهنجي
هٿ سان ملائي ان هٿ مبارڪ جي وسيلي سان سندن
صحت لاءِ دعا گهري رهي هئي. ته پاڻ پنهنجو هٿ
مبارڪ ان جي هٿ مان ڪڍي فرمايائون ”اللَّهُمَّ الرَّفِيقَ
الْأَعْلَى“ اي الله مٿاهين رفيق کي ٿو پسند ڪيان.

امر المؤمنين رضي الله تعالى عنها فرمايو ته پاڻ
تندرستيءَ وقت فرمائيندا هئا ته ”الله تعالىٰ جي نبي کي
دنيا مان رحلت ڪرڻ وقت اختيار ڏنو ويندو آهي ته
دنيويءَ ۽ اخرويءَ زندگيءَ مان هڪ کي اختيار ڪري“
سندن زبان مبارڪ مان مٿيان الفاظ ٻڌي مون سمجهيو ته
پاڻ صلي الله تعالىٰ عليه وسلم جن اخروي زندگي قبول
فرمائي رهيا آهن ان جي هوندي به جڏهن ته سائنڻ ننڍيءَ
عمر واري هئي ۽ هن کان اڳ ۾ سندس سامهون ڪنهن
جو به انتقال نه ٿيو هو. ڪانئن پڇڻ لڳي ته يارسول الله!
اوهان کي تڪليف گهڻي آهي؟ پاڻ فرمايائون ته ”تڪليف
جيترو ثواب به هوندو آهي.“ اڃان تائين سيده بي فکر
هئي ته اوچتو سندن جسم مبارڪ کيس ڳرو محسوس ٿيو
۽ سندن اکين مبارڪن مان روانگيءَ جا آثار ظاهر ٿي

چڪا هئا سيده سڳوريءَ آهستي آهستي ڪري سندن
 مٿو مبارڪ وهائي تي رکيو اکين مان ڳوڙها وهائڻ لڳي ۽
 سندن رحلت کان پوءِ سيده عائشه رضي الله تعالى عنها
 جو حجرو سندن مدفن، مزار بنيو. ان کان اڳ ۾ ام
 المؤمنين رضي الله تعالى عنها خواب ۾ ڏٺو هو ته سندس
 حجري ۾ تي ۳- چنڊ لٿا آهن ۽ ان خواب جو ذڪر پنهنجي
 والد ماجد سيدنا ابوبڪر صديق رضي الله تعالى عنه
 سان ڪيو هيائين. جڏهن حضور صلي الله تعالى عليه
 وسلم جن ان حجري ۾ آرامي ٿيا ته حضرت ابوبڪر
 رضي الله تعالى عنه کيس فرمايو ته انهن ٽنهي چنڊن مان
 هڪ ۽ انهن ٽنهي مان ڀلو هيءُ آهي (۱) هن کان پوءِ
 انهيءَ حجري مبارڪ ۾ حضرت ابوبڪر ۽ حضرت عمر
 رضي الله عنهما دفن ڪيا ويا جنهن مان ثابت ٿيو ته باقي
 ٻه چنڊ اهي هئا. سيده عائشه سندن رحلت کان پوءِ سندن
 مزار مبارڪ جي ڀر ۾ سمهندي هئي هڪ ڏينهن کين
 خواب ۾ مزار کان ٻاهر ڏٺائين ان ڏينهن کان پوءِ اتي
 سمهن بند ڪري ڇڏيائين. (۲) تيرهن سال سيده عائشه
 رضي الله تعالى عنها حضرت حبيب ڪريم صلي الله
 عليه وسلم جن ۽ پنهنجي والد ابوبڪر صديق رضي الله
 تعالى عنه جي زيارت ڪرڻ لاءِ پردي کانسواءِ ايندي هئي

(۱) موطا امام مالڪ مع شرح الزرقاني ص ۲۸ ج ۲ باب ماجاء
 في دفن الميت

(۲) طبقات ابن سعد ص ۳۱۳ ج ۲

جڏهن حضرت عمر رضي الله تعالى عنه کي اتي دفن ڪيو ويو ته سائن فرمايو ته ”عمر کان حيا ٿو اچي“ ان جي ڪري پردي سان ايندي هئي. (۱)

فائده

حضرت شيخ عبدالحق محدث دهلويءَ عليه الرحمة هن روايت جي شرح ڪندي لکيو آهي ته: درين حديث دليله واضح است برحيات ميت وعلم ويه و آنكه واجب است احترام ميت نزد زيارت ويه خصوصا صالحان ومراعات ادب برقدر مراتب ايشان چنانچه درحالت حيات ايشان بود زيرا كه صالحان را مدد بليغ است مر زيارت ڪنندگان خود را بر اندازه ادب ايشان ڪذا في شرح الشيخ (۲) يعني هن حديث شريف ۾ ميت جي حيات هجڻ ۽ ان جي علم جو روشن ۽ واضح دليل آهي ۽ واجب آهي ته زيارت ڪرڻ وقت خاص ڪري صالحن جو احترام ڪجي ۽ انهن جي مرتبي آهر انهن جو ادب ائين ڪجي جيئن سندن حياتيءَ ۾ ڪيو ويندو هو. چو ته صالحن جي طرفان زيارت ڪندڙ لاءِ انهن جي ادب ڪرڻ آهر خاص طرح مدد ڪئي ويندي آهي. هن عبارت ۾ اولياءِ ڪرام جي حياتي، علم، فيوض وبرڪات ۽ مدد ڪرڻ جا منڪر غور ڪري پنهنجي غلط ۽ گمراه ڪندڙ عقيدي کان توبه ڪن ته ڀلو آهي. علامه قطب الدين

(۱) مشکوٰۃ المصابيح ص ۱۵۴

(۲) اشعة اللمعات ص ۷۲۷ ج ۱

صاحب هن حديث مبارڪ جي اردو شرح ۾ لکيو آهي ته: مري ويلن جو جيئرن وانگر ادب ڪرڻ گهرجي شرح الصدور ۾ روايت آهي ته حضرت عقبه بن عامر صحابيءَ رضي الله تعالى عنه فرمايو ته جيڪڏهن مان باه ۾ هلان يا تڪيءَ تلوار تي پنهنجو پير رکان تان جو اهو ڪٽجي وڃي مون وٽ ان ڳالهه کان پلو آهي جو ڪنهن جي قبر تي پير ڏئي، هلان ۽ ماڻهن جي روبرو ڪلي طرح بازار ۾ پيشاب ۽ پائخانو ڪرڻ ۽ قبرن جي وچ ۾ ويهي ڪرڻ مون وٽ برابر آهي (يعني جيئن جيئرا ڏسن ٿا ۽ انهن کان حياءُ ڪجي ٿو تيئن مثل به ڏسن ٿا انهن کان به حياءُ ڪجي) ۽ ابن ابي الدنيا سليم بن عفير کان روايت ڪئي آهي ته اهو هڪ قبرستان کان سوار ٿي لنگهيو ان حال ۾ جو کيس پيشاب سخت زور ڀريو بيٺو هو ماڻهن چيس ته لهي اتيئي پيشاب ڪر فرمايائين ته سبحان الله الله تعالى جو قسم آهي ته مان مري ويلن کان ائين حياءُ ٿو ڪيان جيئن جيئرن کان. (۱)

هنن ڀلارن ۾ ته ايترو حياءُ هو پر اڄ ڪالهه جي مسلمانن جي حالت نهاريو ته قبرون ڏاهيو مٿان گهر، پيشاب ۽ پائخاني جون جايون ٺاهيو ويٺا آهن. ڪيترا ته بزرگن جي مزارن تي خاص ڪري ويندا ٿي گناهن جي ارادي سان آهن عورتن ۾ بي پردگي ۽ بيحيائي وڌي وئي آهي. ڪليل منهن سان مردن جي اڳيان هار، سينگار ڪري زيارت جي بهاني سان اچي ٿيون بيهن اهو سراسر

گناه آهي محبوب ڪريم صلي الله تعالىٰ عليه وسلم جن جي ازواج مطهرات کي سندن رحلت کان پوءِ پٺي ڪنهن سان شادي ڪرڻ جي اجازت نه هئي جيئن رب العزة جل شانہ جو فرمان آهي: ”مَا كَانَ لَكُمْ أَنْ تُؤْذُوا رَسُولَ اللَّهِ وَلَا أَنْ تُنكِحُوا أَزْوَاجَهُ مِنْ بَعْدِهِ أَبَدًا إِنَّ ذَٰلِكُمْ كَانَ عِنْدَ اللَّهِ عَظِيمًا“ (۱) يعني اوهان کي (مناسب) نه آهي ته الله جي رسول (صلي الله عليه وسلم) کي ايذايو ۽ نه هيءُ (مناسب) آهي جو ان کان پوءِ هميشه لاءِ ان جي گهروارين سان نڪاح ڪيو بيشڪ اها ڳالهه الله وٽ وڏي آهي. ٻيءَ آيت ۾ ارشاد رباني آهي ته ”الَّتَبَيُّ أُولِي بِالْمُؤْمِنِينَ مِنْ أَنْفُسِهِمْ وَأَزْوَاجُهُ أُمَّهَاتُهُمْ“ (۲) يعني نبي (صلي الله عليه وسلم) مؤمنن کي سندن ساه کان وڌيڪ ويجهو آهي. ۽ ان جون گهرواريون سندن مائرون آهن.

فائدو: محبوب عليه الصلوة والسلام جي گهروارين سان ٻين جو نڪاح ڪرڻ ديني، دنياوي مصلحتن ۽ شان نبوت جي خلاف هو ان جي ڪري ان کان روڪيو ويو. ارواح مطهرات جيڪي ڪنهن وقت تائين خاتم النبيين صلي الله تعالىٰ عليه وسلم جن جي اسرار کان واقف، رازن جو مرڪز ۽ سندن حال محرم هيون انهن جي باقي رهيل زندگي صرف ۽ صرف ان لاءِ هئي ته اهي پنهنجي دلبر، ڪائنات جي سردار، يتيمن جي يار، محبوب پروردگار آقا نام دار صلي الله تعالىٰ عليه وسلم جن جي

تعليمات ۽ عملي زندگي ٻين کي پنهنجيءَ پوريءَ حياتيءَ ۾ بار بار سمجھائينديون رهن ۽ سندن زندگيءَ مبارڪ جو هر لمحو بس ان ئي فرض جي بجا آوريءَ ۾ گذري ۽ انهن کي مؤمنن جون مائرون سڏڻ ۾ اهو راز به آهي ته جيئن جڻڻ واري ماءُ پنهنجي ٻچي جي هر قسم جي تربيت ڪندي آهي. تيئن هي ڀلاريون به پنهنجن روحاني ٻچن مردن ۽ عورتن جي تعليم ۽ تربيت ڪندي انهن اڳيان سيد السادات مفرج موجودات، باعث وجود کائنات صلي الله تعاليٰ عليه وسلم جي اسوه حسنه کي پيش ڪن. الله تعاليٰ جو پيارو فرمان آهي. ”وَقَرْنَ فِي بُيُوتِكُنَّ وَلَا تَبَرَّجْنَ تَبَرُّجَ الْجَاهِلِيَّةِ الْأُولَىٰ وَأَقِمْنَ الصَّلَاةَ وَآتِينَ الزَّكَاةَ وَأَطِعْنَ اللَّهَ وَرَسُولَهُ“ (۱) يعني پنهنجن گهرن ۾ قرار سان رهو ۽ پهرينءَ جاهليت وانگر سينگار جي گهرن مان نه نڪرو ۽ نماز قائم ڪريو ۽ زڪوة ڏيو ۽ الله ۽ ان جي رسول (صلي الله تعاليٰ عليه وسلم) جي تابعداري ڪيو. ان جي ڪري سيده عائشه رضي الله تعاليٰ عنها پنهنجي باقي زندگي الله جل شانہ جي راضي ڪرڻ لاءِ تعليم، تربيت، حق جي ڪلمي چوڻ ۽ دين کي بلند ڪندي گذاري سندس حياتي مبارڪ قرآني آيات ۽ نبوي احاديث ۽ ارشادات جو عملي تفسير هئي.

خلافت راشدہ جي دور واري زندگي

الله جل شانہ جي مشيت، گهر ۽ حبيب ڪريم

رؤف رحيم صلي الله تعالى عليه وسلم جن جي رضا مطابق صحابه ڪرام جي اتفاق سان حضور صلي الله تعالى عليه وسلم جن جي رحلت کان پوءِ خلافت جي مسند حضرت ابوبڪر صديق رضي الله تعالى عنه جي حوالي ڪئي وئي ۽ جڏهن پاڻ خلافت جا امور سنڀالڻ شروع ڪيائون ته ازواج مطهرات رضي الله تعالى عنهن خيال ڪيو ته سيدنا عثمان غني محبوب عليه الصلوة والسلام جي نياڻي سڳوري کي پنهنجي طرفان قاصد بنائي رسول اڪرم، محبوب معظم، سيد عرب وعجم صلي الله تعالى عليه وسلم جن جي سچي، برحق ۽ بلا فصل خليفه حضرت ابوبڪر صديق رضي الله تعالى عنه جي خدمت اقدس ۾ موڪلين ته سندن لاءِ ورثي جي گهر ڪري. جڏهن اهو پروگرام تيار ڪيائون ته سيده عائشه رضي الله تعالى عنها کين رسول الله صلي الله عليه وسلم جن جو فرمان مقدس ياد ڏياريو جو پاڻ فرمايو هيائون ته ”منهنجو ڪوبه ورثو ناهي مون جيڪي ڇڏيو آهي اهو صدقو آهي“ اهو فرمان ياد ڪري سڀ ڇپ ٿي ويون (۽ وري گهر نه ڪيائون.) (۱)

ظروريه وضاحت

هن روايت مان اهو سمجهڻ نه گهرجي ته پاڻ ڪو مال ملڪيت گڏ ڪري رکيو هيائون جنهنجي ورثي طور گهر ٿي رهي هئي. پاڻ نه دنيا جا سازو سامان گڏ ڪرڻ

آيا هئا نه سندن ورثي ۾ سون، چاندي درهم، دينار، چوپايو مال، ٻانهيون ۽ غلام رهيا هئا پر مختلف ديني اغراض و مقاصد جي لاءِ مجاهدن جي جهادن جي ذريعي هٿ آيل ٻئي باغ پنهنجي تصرف ۾ رکيا هيائون انهن کي ورثو سمجهي ازواج مطهرات ۽ سيده فاطمه زهري رضي الله تعالى عنهن گهر ڪئي يا گهرڻ لاءِ سوچيو هو. مگر آقا نامدار عليه افضل التحيات و اڪمل التسليمات جو فرمان جيڪو پاڻ اڳ ۾ ٻڌي چڪيون هيون ياد ڏيارڻ شرط چپ ٿي ويون ۽ خلفاء راشدين رضي الله تعالى عنهم انهن باغن فذڪ وغيره جي آمدنيءَ مان انهن ئي مصارف ۽ ضروريات ۾ خرچ ڪندا رهيا جن ۾ پاڻ ڪريم صلي الله تعالى عليه وسلم جن خرچ ڪندا هئا. پوري خلافت راشده جي دور ۾ بعينه ان ئي حيثيت سان هي سلسلو جاري رهيو.

والد هاجد جي جدائي

خلافت راشده مان پنهنجي لاءِ مقرر ٿيل قدرتي وقت کي پورو ڪندي شاه مدينه، سرور قلب و سينه صلي الله تعالى عليه وسلم جي سچي صحابي ۽ وفادار، يارگار، جان نثار حضرت ابوبڪر صديق رضي الله تعالى عنه جڏهن دنيا تان رحلت ٿي ڪئي ته ان وقت سيده عائشه رضي الله تعالى عنها سندس مٿان موجود هئي حضرت ابوبڪر صديق رضي الله تعالى عنه کانئس پڇيو ته الله تعالى جي پياري رسول مقبول صلي الله تعالى

عليه وسلم جن جي ڪفن مبارڪ ۾ ڪيترا ڪپڙا هئا. عرض ڪيائين ته ٿي اڃا ڪپڙا هئا. پڇيائين ته ”ڏينهن ڪهڙو هئو؟“ عرض ڪيائين ته سومر جو. فرمايائين ته ”اڃ ڪهڙو ڏينهن آهي؟“ عرض ڪيائين ته سومر جو. فرمايائين ته اڃ منهنجي به دنيا مان روانگي آهي ان کان پوءِ پنهنجي چادر مبارڪ ڏي نھاري فرمايائين ته هن ۾ زعفران جي رنگ جا نشان آهن اها ڏوئي مٿان ڏجو باقي ڪٽل ٽڪرا پورا ڪري ڪفن ڍڪائجو. سيده عائشه رضي الله تعالى عنها عرض ڪيو ته هيءَ چادر ته پراڻي آهي فرمايائين ته ”نئين ڪپڙي جي مٿن کان وڌيڪ جيئرن کي ضرورت آهي.“ پوءِ انهيءَ ڏينهن شام جو پاڻ وفات ڪيائون ”انا لله وانا اليه راجعون“ ۽ سيده عائشه رضي الله تعالى عنها جي حجري مبارڪ ۾ حضرت آقائ نامدار صلي الله تعالى عليه وسلم جن جي ڀر ۾ ادب کي لحاظ ۾ رکندي سندن ڪلهي مبارڪ جي برابر کين دفن ڪيو ويو ۽ ان حجري مقدس ۾ ٻيو چنڊ به لهي آيو حضور پاڪ، سياح افلاڪ صلي الله تعالى عليه وسلم جن جي دنيا مان رحلت واري صدمي کان پوءِ سيده عائشه رضي الله تعالى عنها جي لاءِ هيءَ صدمو تمام وڏو هو مگر پاڻ صبر ڪندي ”إِنَّا لِلّٰهِ وَإِنَّا إِلَيْهِ رَاجِعُونَ“ پڙهندي ”أُولَٰئِكَ عَلَيْهِمْ صَلَوَاتٌ مِّن رَّبِّهِمْ وَرَحْمَةٌ“ جو اعزاز حاصل ڪيائين.

فاروقي دور

سرور ڪائنات مفرج موجودات حضرت رسول الله صلي الله عليه وسلم جن جي پياري، حق ۽ ناحق ۾ فرق وجهندڙ، فاروق اعظم، حضرت امير المؤمنين عمر بن خطاب رضي الله تعالى عنه جن جي خلافت جو دور انتظامي لحاظ سان تمام گهڻو بلند ۽ بالا هو پاڻ سڀني مستحقين جا وظيفا نقد ادائينگي جي صورت ۾ مقرر ڪيا هيائون ازواج مطهرات مان هر هڪ جي لاءِ ٻارهن ٻارهن هزار سالانه ڏنا ويندا هئا حاڪم جي روايت ۾ (جيڪا بخاري ۽ مسلم جي روايت جي برابر آهي) آيو هي ته حضور صلي الله تعالى عليه وسلم جن جي ٻين گهر وارن کي ڏهه (۱۰) ڏهه (۱۰) هزار سيدة عائشه رضي الله تعالى عنها کي انهن کان به هزار وڌائي ٻارهن هزار ڪري ڏنا ويندا هئا حضرت عمر رضي الله تعالى عنه پنهنجي نياڻي سيدة حفصه سڳوري رضي الله تعالى عنها کان (جيڪا خود محبوب عليه الصلوة والسلام جن جي ڪنوار هئي) به ڏهه سيدة عائشه کي وڌائي ڏنا ته ان جو سبب پڇيو ويو، پاڻ جواب ۾ فرمايائون ته عائشه حضور عليه الصلوة والسلام جن کي سڀني کان وڌيڪ پياري هئي ان جي ڪري ان جي دلجوئي ڪئي وئي آهي. ازواج مطهرات رضي الله تعالى عنهن جي تعداد مطابق حضرت عمر رضي الله تعالى عنه ڪاڏي پيئي جا پيالا به جدا ٺهرائي رکيا هئا ته جيڪڏهن ڪا به شيءِ

سندس خدمت ۾ اچي ته سڀني کي ان مان حصو موڪليو وڃي. هڪ ڀيري عراق جي فتوحات مان موتين سان ڀريل هڪ دٻي هٿ آئي غنيمت جي ٻئي مال سان اها به حضرت عمر رضي الله تعالى عنه جي بارگاه خلافت ۾ موڪلي وئي جڏهن پهتي ته اها دٻي سڀني مجاهدين کي ورهائي ڏيڻ مشڪل ڪم هو پاڻ سڀني کي فرمايائين ته ”اجازت ڏيو ته هيءَ موتين سان ڀريل دٻي امر المؤمنين عائشه کي موڪليان ڇو ته اها الله تعالى جي رسول مقبول صلي الله تعالى عليه وسلم جن کي گهڻي پياري هئي.“ سڀني اجازت ڏني جڏهن اها دٻي سائڻ جي خدمت ۾ موڪلي وئي ته سيده عائشه رضي الله تعالى عنها اها کولي ڏسي فرمايو ته الله جل شانہ جي رسول صلي الله تعالى عليه وسلم جن کان پوءِ ابن خطاب مون تي وڏا وڏا احسان ڪيا آهن (۱) حضرت عمر بن خطاب رضي الله تعالى عنه جي دلي تمنا ۽ خواهش هئي ته پاڻ به ان ئي حجري مبارڪ ۾ رسول اڪرم، نور مجسم صلي الله تعالى عليه وسلم جن سان گڏ دفن ٿئي تنهنجي ڪري پنهنجي صاحبزادي کي اهو عرض ڪرڻ جي لاءِ سيده عائشه جي خدمت عاليه ۾ موڪليائين. جنهن اچي عرض ڪيو ته: والد صاحب سلام عرض ڪيا آهن ۽ سندن خواهش آهي ته پاڻ حضور عليه الصلوة والسلام جن ۽ حضرت ابوبڪر صديق رضي الله تعالى عنه سان گڏ سندن پاسي ۾ دفن ٿين. سيده عائشه فرمايو ته ”اها

جاء ته مون پنهنجي لاءِ رکي هئي پر ان هوندي به ايشار ڪندي کين اجازت ٿي ڏيان“ ان اجازت جي هوندي به حضرت عمر رضي الله تعالى عنه وفات ڪرڻ وقت وصيت ڪئي هئي ته مون کي رحلت ڪرڻ کان پوءِ غسل ڏئي ڪفن ڍڪائي جنازي جي نماز پڙهائي سيده عائشه رضي الله تعالى عنها جي دروازي تي ڪٿي هلجو جيڪڏهن وري به اجازت ڏي ته حجري شريف ۾ دفن ڪجو نه ته عام مسلمانن سان گڏ جنت البقيع ۾ دفن ڪجو پوءِ سندن وفات کان پوءِ ائين ڪيو ويو ۽ جڏهن حضرت بيبي سائڻ رضي الله تعالى عنها ٻيو ڀيرو به اجازت ڏني تڏهن کين حجري مبارڪ ۾ اندر حضرت ابوبڪر صديق رضي الله تعالى عنه جي ڀر ۾ دفن ڪيو ويو (۱) نيٺ ان ئي حجري مبارڪ ۾ ٽيون چنڊ به لٿو.

عثماني خلافت وارو زمانو

الله جل شانہ جي حبيب عليه الصلوة والسلام جن جي نياڻي، سخاوت جي صاحب، مجاهدن جي مالي امداد ڪندڙ، حضرت عثمان غني رضي الله عنه جي خلافت ٻارهه (۱۲) سال هئي جنهن مان اڌ وقت سڪون ۽ اطمينان سان گذريو هو ۽ هوڏانهن حضرت عائشه صديقه رضي الله تعالى عنها کي عام مسلمانن ۾ وڏي مقبوليت حاصل هئي چوٽه قرآن پاڪ جي حڪم مطابق سڀني ايمان وارن جي ماءُ آهي حجاز، شام، عراق، مصر

۽ ٻين علائقن ۾ سندس وڏو احترام ڪيو ويندو هو
 سيدنا عثمان بن عفان رضي الله تعالى عنه جي لاءِ به
 سائن سڳوريءَ کي وڏي عزت، گهڻو ادب ۽ احترام هو.
 جن روايتن ۾ آيو آهي ته حضرت عثمان رضي الله تعالى
 عنه جي شهيد ڪرائڻ ۾ سنده عائشه سڳوريءَ جو هٿ
 هو اهي اعتبار جي قابل نه آهن سنده سڳوري پاڻ انهن
 کي رد ڪري چڪي آهي. (۱)

سیدنا علی المرتضیٰ رضی اللہ تعالیٰ عنہ

جیہ خلافت جو دور

سيدنا عثمان غني رضي الله تعالى عنه جڏهن
 مديني منوره جي سرزمين تي شهيد ٿيو ته ان کان پوءِ
 شير خدا حضرت علي المرتضيٰ رضي الله تعالى عنه جي
 خلافت جو دور آيو ان دور خلافت ۾ سنده عائشه ۽ سيدنا
 علي المرتضيٰ رضي الله تعالى عنها جا اختلاف رهيا ۽
 پاڻ ۾ جنگيون به ٿيون هيون جيئن تاريخ جي مطالعي
 ڪندڙن جي اڳيان واضح آهي مگر حضرت شاه عبدالعزیز
 محدث دهلويءَ عليه الرحمة لکيو آهي ته انهن اختلافن ۽
 جنگين تي سنده عائشه ۽ حضرت علي المرتضيٰ رضي الله
 تعالیٰ عنهما ٻنهي کي پشيماني هئي ٻئي هستيون ان کي
 سنو نه سمجهنديون هيون (۲) ان جي ڪري اسان کي

(۱) بخاري شريف ص ۱۰۲۳ جزء خلق افعال العباد

(۲) تحفه اثنا عشرية ص ۵۲۳ ج ۲۸۱ ص ۱۰۲۳

ٻنهي پيارن جي شان ۾ گستاخيءَ ڪرڻ کان هر طرح،
 هروقت بچڻ، ٻنهي پيارن جي عزت ڪرڻ لازمي آهي ڇو
 ته هڪ طرف محبوب ڪريم عليه الصلواة والسلام جي
 گهرواري ۽ ننگ آهي ۽ ڪوبه ماڻهو پنهنجي ننگ جي
 خلاف ٻڌڻ لاءِ تيار نه هوندو آهي. ايماندارن جي امان آهي
 ۽ ٻئي طرف حضرت علي المرتضيٰ دين جو مجاهد ۽
 حضور عليه الصلواة والسلام جن جو سوت آهي. ٻنهي
 هستين جو شان قرآن مجيد ۽ حبيب پاڪ عليه الصلواة
 والسلام جي حديثن مان ثابت آهي ان جي ڪري احتياط
 ڪندي ٻنهي شاندارن جي شان کي لحاظ ۾ رکي سندن
 معاملات جي فيصلن کي الله جل شانہ جي حوالي ڪرڻ
 گهرجي اهي سازشون يهودين جون هيون اهي جڏهن
 ڏسندا آهن ته مسلمانن سان ٻئي ڪنهن طريقي سان
 مقابلو ڪري نٿو سگهجي ته اهي مسلمان سڏائي، پاڻ
 کي مسلمانن جو خير خواه ظاهر ڪري انهن کي پاڻ ۾
 ويڙهائيندا ۽ انهن جي قوت ۽ طاقت توڙيندا ۽ ختم
 ڪندا هئا سيدنا عثمان غني رضي الله تعالى عنه جي
 دور خلافت کان وٺي انهن يهودين جي ايجنٽ عبدالله بن
 سبا ملعون جون اهي سازشون شروع ٿي چڪيون هيون ۽
 هن هلندڙ دور ۾ به ان ظالم جو بچڙو نسل ساڳيو
 ڪردار ادا ڪندو ٿو اچي. کي سيدنا علي رضي الله عنه
 جون ته ڪي سيدة عائشه رضي الله تعالى عنها جون
 گلاتون ڪندا ٿا اچن ٻنهي جي شان ۾ توهين ۽ تنقيص
 آميز الفاظ ڳالهائي پنهنجا ته ٻئي جهان برباد ڪن ٿا پر

بين پڪن سُنِي مسلمانن جي عقيدن کي به مذبذب ڪري،
 ڦيرائي تباهه ڪرڻ جي ڪوشش ۾ آهن. مسلمانن کي
 سوچي انهن بدمذهبن جي صحبت کان پري رهڻ گهرجي.
 اهڙيون ڪيتريون روايتون آهن جن ۾ حضرت عائشه
 صديقه رضي الله تعالى عنها کان حضرت علي رضي الله
 تعالى عنه جو شان بيان ٿيل آهي. هڪ روايت ۾ آهي ته
 سائن کان پڇيو ويو ته رسول الله صلي الله تعالى عليه
 وسلم جن کي سڀني کان وڌيڪ پيارو ڪير هو؟
 فرمايائين ته ”فاطمه“ پڇندڙ عرض ڪيو ته مردن مان
 فرمايائين ته ”ان جو مڙس جيتري مون کي ڄاڻ آهي ته
 گهڻي نماز پڙهندڙ، گهڻو روزي دار هو.“ (۱) ڪيترا ڀيرا
 ائين به ٿيو جو ماڻهو امان سائن کان فتويٰ پڇڻ لاءِ ايندا
 هيا ته پاڻ انهن کي حضرت علي رضي الله تعالى عنه جي
 خدمت ۾ وڃڻ لاءِ حڪم ڏيندي هئي (۲) جڏهن حضرت
 علي المرتضيٰ رضي الله تعالى عنه جي شهيد ٿيڻ جي
 خبر ٻڌائين ته سخت ڏک ۽ ارمان جو اظهار ڪندي
 فرمايائين ته ”الله تعالىٰ علي تي رحمت ڪري ان کي
 جڏهن ڪا ڳالهه پسند ايندي هئي ته چوندو هو: ”صدق
 الله ورسوله“ (۳) يعني الله ۽ ان جي رسول (صلي الله
 تعالىٰ عليه وسلم) سچ فرمايو آهي.

(۱) ترمذي ص ۲۲۶ ج ۲ ابواب المناقب باب ما جاء في فضل فاطمه

(۲) مسند امام احمد ص ۱۵۵ ج ۶

(۳) مسند امام احمد ص ۸۶-۸۷ ج ۱

سیدنا امام حسن رضي الله تعالى عنه

کي دفن ڪرڻ وارو واقعو

سیدنا رسول الله صلي الله تعالى عليه وسلم جن جي ذات جي پياري ڏوهتي سیدنا امام حسن رضي الله تعالى عنه کي جڏهن زهر ڏنو ويو ۽ پاڻ دارالبقاء ڏانهن وڃڻ جي تياريءَ ۾ هئا ته عين ان وقت اها وصيت ڪيائون ته مون کي رسول مڪرم، محبوب معظم، سيد عالم نور مجسم صلي الله تعالى عليه وسلم جن جي مزار سان گڏ دفن ڪجو پر جيڪڏهن ڪو اعتراض ڪري ته جهيڙو نه ڪجو ۽ مون کي عام مسلمانن سان گڏ (جنت البقيع ۾) دفن ڪجو. حضرت سيده عائشه رضي الله تعالى عنها کان جڏهن موڪل گهري وئي ته پاڻ خوشيءَ سان موڪل ڏنائين جيئن ابن عبد البر الاستيعاب ۾ ۽ ابن الاثير اسد الغابه ۾ ۽ جلال الدين سيوطي تاريخ الخلفاء ۾ لکيو آهي. مگر مروان ظالم ان تي اعتراض ڪيو ۽ جهيڙي جو امڪان هو پر حضرت ابوهريرة رضي الله تعالى عنه ان فساد کي دفع ڪرايو. مگر عجب آهي انهن ماڻهن تي جن هڪ ڪوڙي روايت ٺاهي تاريخ جي ورقن کي ڪارو ڪيو آهي ته حضرت امام حسن رضي الله تعالى عنه کي حضور صلي الله تعالى عليه وسلم جن سان گڏ دفن ڪرڻ ۾ عائشه صديقه رضي الله تعالى عنها رکاوٽ وڌي هئي بلڪ ايترو ڪوڙ هنيائون ته سيده عائشه پاڻ سان ڪجهه

سپاهي وٺي هڪ اچي خچر تي سوار ٿي آئي هئي ۽ حضرت امام حسن رضي الله تعالى عنه کي اتي دفن ڪرڻ نه ڏنائين. سیده عائشه جي سپاهين تير به هلايا هئا پر حضرت عائشه جو ڀاءُ آيو جنهن انهن کي روڪيو. هيءَ روايت تاريخ طبري جي فارسي نسخي ۾ ملائي وئي آهي جيڪا اصل عربي نسخي ۾ ناهي بالڪل غير مستند، غير معتبر ۽ ڪوڙي آهي. اهڙيءَ ڳالهه تي ڪوبه پڪو مسلمان ويساه نه ڪري.

حليو ۽ لباس هبارڪ

رب العالمين جل شانہ جيئن پنهنجي محبوب صلي الله تعالى عليه وسلم جن جي ذات بابرڪات کي هر نعمت سان نوازيو بلڪ هر نعمت جي ملڻ ۽ عطا ٿيڻ جو مرڪز بنايو آهي جو سندن هٿان ٻين کي به نعمتون ملن ٿيون تيئن سندن گهروارين، مؤمنن جي مائرن رضي الله تعالى عنهن کي به بي مثل عورتون هجڻ جو شرف ۽ امتيازي شان بخشيو آهي. سیده عائشه رضي الله تعالى عنها به الله تعالى جي بارگاه ۾ مقبول ۽ پياري ٻانهي آهي. پاڻ انهن نوجوان نياڻين مان هئي جن جي جسماني، نشوونما جلد ترقي ڪندي آهي. پاڻ ٽون (۹) سالن جي عمر مبارڪ ۾ بلوغت کي پهتي هئي. (۱) ابتدا ۾ سنهيءَ باڊيءَ واري هئي. (۲) عمر مبارڪ وڌڻ جي ڪري

(۱) بخاري شريف ص ۷۷۵ ج ۲

(۲) بخاري شريف ص ۶۹۶ ج ۲ واقعه الافڪ

سندس جسم مبارک ۾ ٽولهه پيدا ٿي هئي (۱) سندس
جسم مبارک جو رنگ اڇو ۽ ڳاڙهاڻ ڏي مائل هو (۲)
هي مؤمن جي ماءُ سڳوري نهايت بااخلاق ۽ حسن،
جمال واري هئي (۳)

زهد ۽ تقويٰ

سيده عائشه رضي الله تعالى عنها زهد ۽ تقويٰ
۾ به اعليٰ درجي تي پهتل هئي. پنهنجي جسم مبارک
کي ڍڪڻ لاءِ صرف هڪ وڳو رکندي هئي ۽ ان کي ئي
ڌوئي پائيندي هئي. سندس هڪ ڪٽو هوندو هو جنهن
جي قيمت پنجاه (۵۰) درهم هئي. ڪڏهن ڪڏهن
زعفران سان رنگيل ڪپڙا به پائيندي هئي ڪڏهن ڪڏهن
ڳچيءَ مبارک ۾ مين جو هار ۽ آڱرين مبارڪن ۾ سونيون
منڊيون پائيندي هئي. (۴)

اخلاق مبارڪ

ان شخصيت جا اخلاق، عادات ۽ هر ڪردار
ڪيڏو نه سهڻو هوندو جنهن ننڍيءَ عمر کان وٺي جوانيءَ
تائين پنهنجي زندگي حبيب ڪريم، رؤف رحيم، صاحب

(۱) ابوداؤد ص

(۲) مسند امام احمد ص ۱۳۸ ج ۶

(۳) بخاري شريف ص ۶۹۷ ج ۲ باب السبق واقعة الافک

(۴) بخاري شريف ص ۸۷۳ ج ۲ باب الخاتمر للنساء

خلق عظيم صلي الله تعالى عليه وسلم جن سان گڏ گذاري هجي. سيدة عائشه رضي الله تعالى عنها ان روحاني تربيت گاه، نبوت جي مرڪز ۾ اخلاق جي ان رتبي تائين پهتل هئي جيڪو انسان جي روحاني ترقيءَ جي آخري منزل آهي پاڻ سائن اخلاق حسنه جي مالڪيائي، نهايت سنجيده، فياض، قناعت واري، عبادت گذار ۽ رحم دل هئي. عورت گهڻو ڪري قناعت پسند نه هوندي آهي بلڪ عورت ۽ قناعت چڻ هي ٻئي هڪ ٻي جي خلاف متضاد شيون آهن مگر سيدة عائشه رضي الله تعالى عنها ۾ اهي ٻئي وصفون ڪئي هيون. پاڻ حضرت نبي ڪريم صلي الله تعالى عليه وسلم جن جي گهر مبارڪ ۾ جنهن مسڪينيءَ جي عالم ۾ رهي هئي اهو ته سڀني جي اڳيان واضح ۽ روشن آهي مگر ڪڏهن به سندس زبان مبارڪ مان بي شڪريءَ جو اظهار نه ٿيو هو. ڳريءَ قيمت وارو لباس، عمداءَ زيور، عاليشان عمارت لڏيڻ ۽ رنگين کاڌا ڪڏهن به کيس حاصل نه هئا حالانڪ فتوحات جي ڪري دربار اقدس ۾ خزاناءَ ايندا به هئا پر سيلاب جي وهڪري وانگر مسڪينن ڏي وهي ويندا هئا. پاڻ ڪڏهن به نه انهن جي طلب ڪيائين ۽ نه هوس رکيائين. رسول الله صلي الله تعالى عليه وسلم جن جي رحلت کان پوءِ هڪ ڀيرو کاڌي جي طلب ڪيائين پوءِ فرمايائين ته ”مون جڏهن به ڍؤ ڪري طعام کاڌو هوندو ته ان کان پوءِ رنو هوندو.“ هڪ شاگرد پڇيو ته ڇا جي ڪري؟ فرمايائين ته ”مون کي اها حالت ياد ايندي آهي

جنهن ۾ سيدنا رسول الله صلي الله تعالى عليه وسلم جن هن جهان مان رحلت ڪئي هئي. الله جو قسم آهي ته پاڻ ڪڏهن به هڪ ڏينهن ۾ به پيرا ماني ۽ گوشت ڍو ڪري نه کاڌو هيائون" (۱)

کيس اولاد ته ڪونه هو پر عام مسلمانن جي ٻچن خاص ڪري يتيمن کي پاليندي ۽ انهن جي سهڻي نموني سان تعليم ۽ تربيت ڪندي ۽ انهن جي شادين جا انتظام ڪرائيندي هئي. جڏهن ڪي عورتون رسول الله صلي الله تعالى عليه وسلم جن جي خدمت ۾ ڪو عرض ڪئي اينديون هيون ته پاڻ انهن جي مدد ڪندي حضور صلي الله تعالى عليه وسلم جن وٽ انهن لاءِ سفارش به ڪندي هئي، رسول الله صلي الله تعالى عليه وسلم جن کيس دنيا جي محبت کان دور رکندي تاڪيد طور ارشاد فرمايو هو ته "يَاعَانِشَةُ إِنِّ أَرَدْتُ اللَّحُوقَ بِئِي فَلْيَكْفِيكَ مِنَ الدُّنْيَا كَرَادِ التَّرَاكِبِ وَإِيَّاكَ وَمُجَالَسَةَ الْأَغْنِيَاءِ وَلَا تَسْتَخْلِقِي ثَوْبًا حَتَّى تَرْقَعِيهِ" (۲) يعني اي عائشه! جيڪڏهن (قيامت ۾) مون سان ملڻ ٿي گهرين ته دنيا مان تولا ۽ ايترو ڪافي آهي جيترو (مسافر جو) ثمر هوندو آهي ۽ شاهوڪارن جي مجلس کان پاڻ کي بچائجان ۽ تيستائين ڪپڙي کي پراڻو نه سمجهجان جيستائين ان کي چٽي نه لڳائين.

(۱) ترمذي ص ۶۱ ج ۲ باب الزهد

(۲) طبقات ابن سعد ص ۷۶ ج ۸

مٿس جي فرمانبرداري

هلندڙ دور ۾ مٿس جي فرمانبرداريءَ جو جذبو عورتن ۾ نه هجڻ جي برابر آهي مشڪل سان ڪي عورتون ديندار، پرهيزگار ۽ مٿس جون فرمانبردار هونديون سيده عائشه صديقه رضي الله تعالى عنها پنهنجي پياري مٿس، سيدنا رسول الله صلي الله تعالى عليه وسلم جن جي اطاعت، فرمانبرداري، مسرت ۽ رضا طلبيءَ لاءِ وڌ ۾ وڌ ڪوشاڻ رهندي هئي جيڪڏهن ڪنهن وقت حبيب پاڪ صلي الله تعالى عليه وسلم جن جي منهن مبارڪ تي ڏک، غم ۽ پریشاني محسوس ٿيندي هيس ته پاڻ به بي چين ۽ بيقرار ٿي پوندي هئي حضور عليه الصلوة والسلام جن جي قريبن ۽ اصحابن سڳورن جو احترام، ادب ۽ عزت ڪندي هئي ڪنهن جي به ڳالهه يا بدي بيان نه ڪندي هئي سندس روايت ڪيل حديثون هزارن جي تعداد ۾ آهن پر انهن ۾ هڪ حرف به نظر نٿو اچي جيڪو توهين لاءِ ڳالهائيل هجي پنهنجي مٿس جي ٻين گهروارين جي ڳالهه ڪرڻ ته عورتن لاءِ عام رواجي ڳالهه آهي مگر سيده عائشه رضي الله تعالى عنها انهن ڳالهين کان به بالڪل پري ۽ صاف هئي پاڻ انهن جون پلائيئو ۽ فضيلتون روايت ڪندي هئي حتي الامکان ڪنهن جو ٿورو ۽ احسان نه ڪندي هئي پاڻ خوددار ضرور هوندي هئي پر ان خودداريءَ جي حالت ۾ به عدل، انصاف ۽ حق تي هلڻ جي ڪوشش ڪندي هئي

سڃاڻ ۽ هٿ جي ڪشادگي ته سيدة جون
خاص صفتون هيون جيڪي به گهر ۾ هوندو هو
الله تعاليٰ جي نالي تي ڏين ۾ دير نه ڪندي هئي حضرت
عبداللہ بن زبير رضي الله تعاليٰ عنه هڪ ڀيري هڪ لک
درهم بن ٿيلين ۾ وجهي موڪليا جيئن جو پهتا ته پاڻ
خيرات ڏين شروع ڪيائين ۽ شام تائين سڀ خيرات
ڪري ڇڏيائين ٻانهيءَ عرض ڪيو ته: سائڻ اوهان روزي
سان آهيو روزي کولڻ لاءِ ڪجهه رکو ها؟ فرمايائين ته
”ان وقت ياد ڏيارين ها“ (۱) عروقه سبگوري فرمايو ته
مون سيدة عائشه رضي الله تعاليٰ عنها کي ستر هزار
(۷۰۰) درهم اصدقو ڪندي ڏنو آخر ۾ جنهن چادر
۾ کڻي آئي هئي ان کي ڇنڊي ڪيائين ۽ ڪجهه به نه
رهيا يائين (۲)

(١) الإصابة ص ٣٦١ جلد ٤

ذڪر ۽ آخرت جي فڪر سان نرم هوندي آهي سيده عائشه رضي الله تعالى عنها ۾ اها صفت ڪامل ۽ پوري طرح موجود هئي سندس دل مبارڪ خوف خدا ۽ خشيت الهي سان ڀريل هئي تمام گهڻو نرم دل هجڻ جي ڪري جلد روئي ڏيندي هئي حجة الوداع جي موقعي تي جڏهن زالاڻيءَ مجبوريءَ جي ڪري حج جا بعضي احڪام ادا ڪري نه سگهي ته بي اختيار روئڻ لڳي ۽ جڏهن سيدنا رسول الله صلي الله تعالى عليه وسلم جن کيس تسلي ڏني تڏهن کيس قرار آيو (۱) اهڙيءَ طرح جڏهن به کيس ڪا اهڙي ڳالهه نظر اچي هئي جنهن سان قلب ۾ رقت ۽ نرمي پيدا ٿئي ته سندس اکين مبارڪن مان بي اختيار پاڻي وهي پوندو هو. هڪ ڀيري هڪ سائل عورت سندس خدمت ۾ آئي ۽ ان سان گڏ ان جا ٻه ٻار به هيا ان وقت گهر ۾ صرف ڪجور جون ٽي ڳڙيون پيل هيون پاڻ اهي ڪڍي ان عورت کي ڏنائين ۽ ان پنهنجن ٻنهي ٻارن کي هڪ هڪ ڳڙي ڏني ۽ هڪ پنهنجي وات ۾ وڌي انهن ٻارڙن اهي جلدي جلدي کائي وري پنهنجي ماءُ ڏي ٺهاريو. ماءُ جو روح نرم هوندو آهي ان اها هڪ ڳڙي به وات مان ڪڍي انهن ٻنهي ٻچڙن کي اڏو اڏو ڪري ڏني ۽ پاڻ نه کاڌائين ماءُ جي محبت جو اهو حسرت ڀريو منظر ڏسي ان جي مسڪيني حالت کي ملاحظو ڪندي سيده سائن بي تاب ٿي وئي ۽ سندس اکين مبارڪن مان ڳوڙها جاري ٿي پيا.

عبادت جو شوق

سيده عائشه رضي الله تعالى عنها کي پنهنجي پروردگار پاڪ سان پيار ۽ ان جي عبادت ڪرڻ جو بي انتها شوق هوندو هو. فرضن واجبن جي ادا ڪرڻ سان گڏ نفلي عبادتن جي به سختيءَ سان پائبنڊ هوندي هئي. ضحيٰ جا نفل هميشه پڙهندي هئي رات جو حضور سرور ڪونين صلي الله تعالى عليه وسلم جن سان گڏ تهجد پڙهندي هئي. محبوبن ڪرمن صلي الله تعالى عليه وسلم جن جي رحلت کان پوءِ به نفلن جي پائبنڊ هوندي هئي. رمضان المبارڪ ۾ تراويح پڙهڻ جو خاص اهمتار ڪندي هئي نفلي روزا به گهڻا رکندي هئي. سعد بن ابراهيم کان روايت آهي ته پاڻ هميشه روزي سان رهندي هئي. (۱)

اهڙيءَ طرح حج لاءِ به هميشه ڪوشش ڪندي هئي شرعي حڪمن جي ادا ڪرڻ جي سختيءَ سان پائبنڊ هوندي هئي غلامن تي شفقت ۽ مسڪينن جي مدد ڪرڻ ۾ وڏي دلچسپي رکندي هئي پردي جو سخت اهمتار ڪندي هئي تان جو جيڪڏهن ڪنهن ماڻهوءَ کي مسئلو پچڻو هوندو ته به پردي کان ٻاهران اچي عرض ڪري پڇندو هو.

وفات حضرت آیات

حضرت امير معاويه رضي الله تعالى عنه جي دور جو آخري حصو سيده عائشه جي زندگيءَ جو آخري وقت هو سن ۵۸ هـ رمضان المبارڪ مهيني ۾ سان بيمار ٿي پئي ۽ ڪجهه ڏينهن بيمار رهي. جيڪي ماڻهو طبع پرسيءَ لاءِ ايندا هئا ۽ سندس فضائل بيان ڪندا هئا ته پاڻ انهن کي روڪيندي هئي سيدنا عبدالله ابن عباس رضي الله تعالى عنهما سندس طبع پرسيءَ لاءِ آيو ۽ فرمايائين ته ”تنهنجو ازل کان امر المؤمنين لقب هو، تون حضور صلي الله تعالى عليه وسلم جن جي تمام پياري گهرواري آهين الله تعالى تنهنجي ذريعي تيمم جي اجازت عنايت ڪئي تنهن جي شان ۾ قرآن ڪريم جون آيتون نازل ٿيون جيڪي هر محراب ۾، هر منبر تي رات ۽ ڏينهن پڙهيو وينديون آهن“ پاڻ حضرت ابن عباس رضي الله تعالى عنهما کي فرمايائين ته ”منهنجي تعريف نه ڪيو.“

پاڻ وصيت ڪئي هيائين ته ”مون کي حضور صلي الله تعالى عليه وسلم جن جي ٻين گهروارين سان گڏ دفن ڪجو. ان کان پوءِ سترهين تاريخ رمضان شريف جي سن ۵۸ هـ مطابق ۱۳ جون ۶۷۸ ۾ نماز وتر کان پوءِ وفات ڪيائين (۱) سندس عمر مبارڪ ۶۷ سال هئي.

راتئون رات سندن وفات جي خبر پوري مديني

منوره ۾ پئجي وئي جنازه جي نماز لاءِ تمام گهڻا ماڻهو گڏ
 ٿيا هئا سندس جنازي جي نماز حضرت ابوهريرة رضي الله
 تعاليٰ عنه پڙهائي سندس ڀائڻين قاسم بن محمد بن ابي
 بڪر ۽ عبدالله بن عبدالرحمن بن ابي بڪر ۽ سندس
 ڀائيجن عروه بن زبير ۽ عبدالله بن زبير سندس وصيت
 موجب کيس جنت البقيع ۾ سندس قبر مبارڪ ۾ لائڻ ۽
 دفن ڪيو. ”انا لله وانا اليه راجعون“

سيده جون فضيلتون ۽ ڀلائيون

ذهن نشين ڪرڻ گهرجي ته جنهن عورت کي
 مرسلين جي مهندار، يتيمن جي يار حضور سيد المرسلين
 صلي الله تعاليٰ عليه وسلم جن سان نڪاح ڪرڻ ۽ گڏ
 رهڻ جو شرف ۽ شان نصيب ٿئي جيڪا رات، ڏينهن
 ڪائنات جي آقا ۽ مولئي صلي الله تعاليٰ عليه وسلم جن
 جي خدمت ۾ گذاري ان جي شان، شرف، برتريءَ ۽
 بلنديءَ ۾ پڪي مسلمان کي ڪوبه شڪ ۽ شڪوه نه آهي.
 قرآن ڪريم ۽ حديث شريف جي مطالعي مان معلوم ٿو
 ٿئي ته امر المؤمنين سيده عائشه رضي الله تعاليٰ عنها
 پنهنجو مثال پاڻ هئي، ايمان وارين عورتن ۾ (الاما شاء الله
 تعاليٰ) سيده عائشه رضي الله تعاليٰ عنها اهم مقام تي
 فائز هئي الله تعاليٰ، جيڪڏهن ڪنهن کي تعصب جي
 نگاهه کان ۽ سرور ڪونين صلي الله تعاليٰ عليه وسلم جن
 ۽ سندن نهايت ئي شاندار ۽ پرديدار اهليه سيده عائشه
 صديقه رضي الله تعاليٰ عنها جي عداوت ۽ دشمنيءَ کان
 محفوظ رکيو آهي ته ان کي سائن رضي الله تعاليٰ عنها

جو شان گهڻي کان گهڻو نظر ايندو مگر جن کي عائشه صديقه رضي الله تعالى عنها ۽ سندس والد حضرت ابوبڪر صديق رضي الله تعالى عنه سان عداوت، بغض ۽ ڪينو آهي اهي اصل نه مڃيندا بلڪ حضرت ابوبڪر صديق رضي الله تعالى عنه سان دشمنيءَ جي ڪري محبوب عليه الصلوة والسلام جن جو شرم به نه ڪندا جيئن ڪافرن تاريخدانن اندروني خباثت ظاهر ڪندي سيده سائڻ تي گند اڇلايو آهي. هي به ائين ڪندا آهن سچن مسلمانن کي هميشه انهن بدعقيدن ماڻهن کان بچندي سيده جا فضائل بيان ڪرڻ گهرجن جيئن مون عاجز سائڻ جون ڪجهه فضيلتون هتي لکيون آهن.

سيدة جا فضائل قرآن پاڪ مان

آيت ۱

پاڪدامن، گناھن کان بي خبر، ڪامل ايمان واري
 الله جل شانہ جو فرمان آهي: "إِنَّ الَّذِينَ يَزْمُونَ
 الْمُحْصَنَاتِ الْغَافِلَاتِ الْمُؤْمِنَاتِ لُعِنُوا فِي الدُّنْيَا وَالْآخِرَةِ
 وَلَهُمْ عَذَابٌ عَظِيمٌ (۱) يعني بيشڪ اهي ماڻهو جو
 تهمت ٿا هڻن پاڪدامن، بي خبر، ايمان وارين تي لعنت
 ڪيا ويا دنيا ۽ آخرت ۾ ۽ انهن لاءِ وڏو عذاب آهي.
 ابن ابي حاتم، حاکم، ابن مردويه، حضرت ابن
 عباس رضي الله تعالى عنهما ۽ طبرانيءَ ضحاڪ رضي

الله تعاليٰ عنه کان روایت آندي آهي ته هيءَ آيت خاص سيده عائشه رضي الله تعاليٰ عنها جي باري ۾ نازل ٿي هئي. (۱)

سعید بن منصور ۽ ابن جریر روایت ڪئي آهي ته حضرت ابن عباس رضي الله تعاليٰ عنهما هن آيت جو تفسير بيان ڪندي فرمايو ته ”جيڪڏهن ڪو ماڻهو ڪنهن ٻئي عورت کي گار ٿو ڏي يا ان تي تهمت ٿو لڳائي ته ان جي توبه قبول آهي مگر حضور عليه الصلوة والسلام جن جي گهروارين کي برو چونڌڻ جي توبه ئي قبول ناهي ڇو ته الله تعاليٰ فرمايو آهي ته ”جيڪي عورتون هر طرح پاڪ، برائيءَ کان صفا بي خبر، جو انهن کي خبر ئي نه هجي ته زنا ڇا آهي؟ نه ڪڏهن اهڙو شهبو سندن دلين ۾ آيو هجي، نهايت ئي ڪمال ۽ نزاهت وارين، ايمان جي صفت سان اهڙيءَ طرح موصوف رهندڙين، جوهر ايمان واريءَ ڳالهه تي چاهي اهي ڪرڻ واجب آهن يا ڇڏڻ ضروري آهن ايمان ڪامل ۽ تفصيلي رکن. جيڪي ماڻهو انهن کي برو ٿا چون اهي دنيا ۽ آخرت ۾ ملعون آهن.“

اهو تفسير حضرت ابن عباس رضي الله تعاليٰ عنهما نائين تاريخ ذوالحج جي ڏينهن بصره جي شهر ۾ بيان ڪيو (۲) ۽ جڏهن حضرت ابن عباس رضي الله تعاليٰ عنهما مٿيون تفسير بيان ڪري بس ڪئي ته ان محفل ۾ موجود صحابن ۽ تابعن ان تفسير کي سهڻو سمجهي

(۱) الدر المنثور ص ۱۶۴ ج ۶

(۲) التفسير الكبير ص ۱۹۳ جزء ۲۳

جذبات مان اٿي سندس مٿي مبارڪ کي چميو (۱) مفسر
قرآن علامه بيضاويءَ عليه الرحمة فرمايو آهي ته:
جيڪڏهن قرآن پاڪ وارا سخت عذاب جا ڪيل وعدا
چاچي ڏسجن ٿا ته اهڙو سخت عذاب جو وعدو ڪنهن
لاءِ به ناهي جهڙو سيده عائشه تي بهتان هٽندڙن جي لاءِ
آهي.

هڪ عجيب نڪتو

الله تعاليٰ چئن جي پاڪائي چئن کان بيان ڪرائي
آهي.

۱- حضرت يوسف عليه الصلوة والسلام جي
پاڪائي زليخا سائن جي خاندان مان ننڍي ٻار کان.

۲- حضرت موسيٰ عليه الصلوة والسلام جي
پاڪائي يهودين جي طرفان لڳايل الزام کان ان پٿر سان
جيڪو سندس ڪپڙا کڻي هليو ويو هو.

۳- حضرت بيبي مريم سڳوريءَ رضي الله تعاليٰ
عنها جي پاڪدامني سندس پٽ جي زبان مبارڪ کولڻ سان.

۴- سيده عائشه رضي الله تعاليٰ عنها جي پاڪدامني
قرآن ڪريم جي آيتن نازل ڪرڻ ۽ تاڪيدي ڪلمات سان. ۽
اهو سڀ سيدنا رسول الله صلي الله تعاليٰ عليه وسلم
جن جي منصب کي ظاهر ڪرڻ ۽ مرتبي بلند ڪرڻ جي
لاءِ هو. (۲)

سوال

قرآن پاڪ جي هن آيت مان جيڪڏهن سيده عائشه رضي الله تعالى عنها مراد آهي ته اها ته هڪڙي آهي پوءِ المحصنات الغافلات المؤمنات جمع جا صيغا ڇو آيا؟

جواب

جمع جو صيغو ان لحاظ سان آندو ويو آهي ته خبر پوي ٿي ته هڪڙي کي برو چوڻ جن حضور عليه الصلوة والسلام جي سڀني گهروارين کي برو چوڻ آهي ڇو ته سڀني ۾ پاڪدامني ۽ نزاهت حضور عليه الصلوة والسلام جن جي نسبت سان آهي. جيئن قرآن ڪريم ۾ پيءُ جاءِ تي آهي. ”كَذَبَتْ قَوْمُ نُوحٍ الْمُرْسَلِينَ“ (۱) يعني (حضرت) نوح عليه الصلوة والسلام (جي قوم مرسلن کي ڪوڙو چيو هتي به المرسلين جمع جو صيغو آندو ويو آهي حالانڪ انهن ته صرف هڪڙي حضرت نوح عليه الصلوة والسلام کي نه مڃيو هو پر جڏهن ته هڪ نبي عليه الصلوة والسلام کي نه مڃڻ جن سڀني جو نه مڃڻ آهي ان جي ڪري جمع جو صيغو آندو ويو آهي.

فائدو: امام رازيءَ جي ڪتاب الاشارات کان نقل ڪندي علامه اسماعيل حقيءَ عليه الرحمة لکيو آهي ته سيده عائشه رضي الله تعالى عنها تي بهتان لڳڻ کان پوءِ

سيدنا رسول الله صلي الله تعالى عليه وسلم جن گهڻو
 وقت گهر مبارڪ ۾ ويهندا هئا سندن زيارت فيض بشارت
 لاءِ حضرت عمر بن خطاب رضي الله تعالى عنه سندن
 خدمت مبارڪ ۾ آيو پاڻ ان کان ان بهتان جي باري ۾
 پڇيائون ته ”تون ڇاڻو سمجهين؟“ عرض ڪيائين ته مان
 يقين سان ٿو چوان ته ”سيده عائشه پاڪ آهي ۽ منافق
 ڪوڙ ٿا هڻن ۽ مون وٽ ان جو پڪو دليل اهو آهي ته
 قدرت واري جي طرفان گندگي تي ويهڻ واريءَ مک کي به
 اوهان جي جسم اطهر کي ويجهو اچڻ جي اجازت نه آهي
 جيڪڏهن عائشه صديقه رضي الله تعالى عنها به گندي ۽
 ناپاڪ هجي ها ته الله تعالى اوهان کي ان سان شادي
 ڪرڻ کان روڪي ها. حضرت عمر رضي الله تعالى عنه کان
 پوءِ حضرت عثمان رضي الله تعالى عنه سندن خدمت
 اقدس ۾ حاضر ٿيو ۽ سلام عرض ڪري ويٺو ته سيدنا
 رسول الله صلي الله تعالى عليه وسلم جن ان بيان مخاطب
 ٿيندي کيس ان بهتان جي باري ۾ فرمايو ته ”تون ڇا ٿو
 سمجهين؟“ ان ادب سان عرض ڪيو ته يارسول الله!
 عائشه رضي الله تعالى عنها پاڪدامن آهي ۽ مون وٽ ان
 جو دليل هيءُ آهي ته الله تعالى جي فضل ۽ ڪرم سان
 اوهان جو پاڇو سچ ۽ چنڊ جي روشنيءَ ۾ پٽ تي نه
 پوندو آهي ته متان ان کي ڪير لتاڙي جڏهن اوهان جي
 پاڇي پاڪ کي لتاڙڻ الله تعالى کي پسند نه آهي ته اوهان
 جي ننگ، زوجہ مطهره رضي الله تعالى عنها کي ڪير
 ڪيئن لتاڙي سگهندو. ان کان پوءِ سيدنا علي المرتضيٰ
 رضي الله تعالى عنه دربار اقدس ۾ پهتو پاڻ ان کان ان

معاملي جي متعلق پڇيائون ته ”اهو ڪيئن آهي؟ ان به عرض ڪيو ته يا رسول الله! عائشه بالڪل پاڪ ۽ صاف آهي ۽ مون وٽ ان لاءِ هيءُ دليل آهي ته هڪ پيري اسان اوهان جي پٺيان نماز ٿي پڙهي ته اوچتو اوهان پنهنجي جتي مبارڪ لاهي اچلائي. اوهان کي ڏسي اسان به جتيون لاهڻ جو ارادو ڪيو ته اوهان اسان کي منع ڪندي فرمايو ته ”مون کي جبريل ٻڌايو آهي ته جتيءَ ۾ پليدي لڳل آهي لاهي اچلايو.“ جڏهن الله تعاليٰ اوهان جي جتيءَ ۾ پليدي لڳڻ پسند نه ٿو فرمائي ته اوهان جي اهل ۾ پليدي ڪيئن برداشت ڪندو. پوءِ رسول الله صلي الله تعاليٰ عليه وسلم جن خوش ٿيا ۽ الله تعاليٰ آيت مبارڪ ”ان الذين جاؤا بالافك“ الآية نازل فرمائي سندن تصديق ڪئي ۽ منافق گهڻو خوار ٿيا (۱) هن آيت مبارڪ مان هي فائدا حاصل ٿيا.

فائدو

علماءِ ڪرام ڪولي ڪولي لکيو آهي ته هنن آيتن جي نازل ٿيڻ کان پوءِ جيڪو سيده عائشه رضي الله تعاليٰ عنها يا ٻين ازواجِ مطهرات جي خلاف ڪ ڪندو يا تهمتون هڻندو اهو ڪافر، قرآن ڪريم کي ڪوڙو چونڌڻ ۽ اسلام جي دائري کان خارج آهي. طبرانيءَ شريف ۾ حضرت حذيفه رضي الله تعاليٰ عنه کان روايت آهي ”قذف المحصنة تهدم عمل مائة سنة“ يعني پاڪدامن

عورت تي تهمت هڻڻ سؤسالن جي عمل کي ختم ڪري
 ڇڏيندو آهي مفتي شفيع ديوبندي صاحب لکيو آهي ته
 پاڪدامنيءَ جي ذڪروارين آيتن جي نازل ٿيڻ کان پوءِ
 جيڪو شخص حضرت صديقه عائشه تي تهمت لڳائي اهو
 بلاشبہ ڪافر، قرآن جو منڪر آهي جيئن مسلمان
 سڏائيندڙن مان بعضي فرقا ۽ بعضي فرد ان ۾ گرفتار
 ٿيل آهن انهن جي ڪافر هجڻ ۾ ڪو شڪ نه آهي ۽ شڪ
 ڪرڻ جي گنجائش ئي ناهي. اجماع امت جي حڪم
 مطابق اهي ڪافر آهن (۱)

آيت ۲

پاڪ نبي (عليه الصلوة والسلام) جي پاڪ

گهرواري

”الْخَبِيثَاتُ لِلْخَبِيثِينَ وَالْخَبِيثُونَ لِلْخَبِيثَاتِ
 وَالطَّيِّبَاتُ لِلطَّيِّبِينَ وَالطَّيِّبُونَ لِلطَّيِّبَاتِ أُولَئِكَ مُبَرَّءُونَ مِمَّا
 يَقُولُونَ لَهُمْ مَغْفِرَةٌ وَرِزْقٌ كَرِيمٌ“ (۲) يعني پليد عورتون
 پليد مردن لاءِ ۽ پليد مرد پليد عورتن لاءِ ۽ پاڪ عورتون
 پاڪ مردن لاءِ ۽ پاڪ مرد پاڪ عورتن لاءِ (لاڻق) آهن
 اهي پاڪ آهن ان (بهتان) کان جو چون ٿا انهن لاءِ
 بخشش ۽ رزق پلو آهي.

ابن جرير، ابن ابي حاتم ۽ طبراني ابن زبڪاروايت
 ڪئي آهي ته هيءَ آيت سيده عاشه رضي الله تعالى عنها

جي باري ۾ نازل ٿي جڏهن عبدالله بن ابي منافق سائن تي بهتان هنيو. الله تعاليٰ سائن جي پاڪڏمني بيان ڪندي فرمايو ته پليد عورتون پليدن لاءِ هوندن آهن پر حضور صلي الله تعاليٰ عليه وسلم جن پاڻ پاڪ آهن ان جي ڪري سندن گهرواريون به پاڪ آهن اهڙيءَ طرح سيده عائشه رضي الله تعاليٰ عنها مبراۃ (عين کان آزاد) ۽ طيبه (پاڪدامن) آهي. (۱)

علامه اسماعيل حقيءَ عليه الرحمة لکيو آهي ته سيده عائشه رضي الله تعاليٰ عنها جي پاڪدامن هجڻ جو ذڪر مٿس لڳايل بهتان کان ۳۷ راتيون پوءِ نازل ٿيو هو. (۲)

الخبثت للخبثين مان مراد آهي ته عبدالله بن ابي منافق ۽ سندس ٻيا ساٿي منافق پاڻ به خبيث آهن ته سندن زالون به خبيث آهن ۽ حضور صلي الله تعاليٰ عليه وسلم جن پاڻ هر قسم جي عيب کان پاڪ، صاف آهن ته سندن گهرواريون به پاڪ آهن جيڪي الله تعاليٰ کين منتخب ڪري ڏنيون آهن.

ابن عساڪر هند بن ابي هاله رضي الله تعاليٰ عنه کان روايت ڪئي آهي ته رسول الله صلي الله تعاليٰ عليه وسلم جن فرمايو: ”إِنَّ اللَّهَ أَبْيُّ أَنْ أَتَزَوَّجَ أَوْ أُزَوَّجَ إِلَّا أَهْلَ الْجَنَّةِ“ (۳) يعني الله تعاليٰ هن ڳالهه کان انڪار فرمايو آهي جو مان غيرجنتي عورتن سان شادي ڪيان يا غيرجنتي مردن کي پنهنجيون نياڻيون شادي ڪري ڏيان.

(۱) الدر المنثور ص ۱۶۸ جلد ۶ (۲) روح البيان ص ۱۲۴ ج ۶

(۳) تفسير مظهري ص ۴۸۵ ج ۶

علي بن زيد بن جدعان پنهنجي ڏاڏي کان ۽ ان سیده عائشه رضي الله تعالى عنها کان روايت آندي آهي ته سیده سڳوريءَ فرمايو ته مون کي نوَ (۹) نعمتون اهڙيون عطا ٿيون جيڪي ٻيءَ ڪنهن به عورت کي نه مليون.

۱- ته جبريل منهنجي صورت کڻي رسول الله صلي الله تعالى عليه وسلم جن جي خدمت ۾ آيو ۽ اچي عرض ڪيائين ته هن سان شادي ڪجو.

۲- ته مون کان سواءِ ڪنهن به ڪنواريءَ عورت سان پاڻ شادي نه ڪيائون.

۳- ته (پاڻ مون کي ايترو پيار ڏيندا هئا جو) دنيا مان رحلت ڪرڻ وقت به سندن مٿو مبارڪ منهنجي هنج ۾ هو.

۴- ته منهنجو گهر سندن مزار مبارڪ بڻيو.

۵- ته رحمت جا ملائڪ منهنجي گهر کي ڏکيو بيٺا آهن.

۶- ته پاڻ پنهنجين ٻين گهروارين سان هوندا هئا ته لٿل وحي واپس ويندو هو پر مون سان گڏ هڪ بستري ۾ هوندا هئا ته به وحي جو نزول ٿيندو هو.

۷- ته مان سندن خليفن ۽ صديق جي نياڻي آهيان.

۸- ته منهنجي پاڪدامني آسمانن کان ٽازل ٿي مان پاڪ پيدا ڪيل ۽ پاڪ (محبوب عليه الصواة والسلام) وٽ آهيان.

۹- ته مون کي مغفرت ۽ ڀلي رزق جو وعدو ڏنو ويو آهي. ان مان مراد الله تعالى جو فرمان "لَهُمْ مَغْفِرَةٌ"

وَرَزَقُ كَرِيمٌ“ آهي ۽ اها نعمت جنت آهي. (۱)

قاسم بن محمد سيده عائشه رضي الله تعالى عنها کان روايت آندي آهي سائن رضي الله تعالى عنها فرمايو ته ”مان نبي كريم صلي الله تعالى عليه وسلم جن جي ٻين گهروارين کان ڏهن فضيلتن سان وڌيڪ نوازيل آهيان“ عرض ڪيو ويو ته مؤمنن جي ماءُ! آهي ڪهڙيون آهن؟ فرمائين ته

۱- ته مون کان سواءِ ٻيءَ ڪنواريءَ عورت سان حضور صلي الله تعالى عليه وسلم جن نڪاح نه ڪيو هو.
۲- ته مون کان سواءِ ڪنهن به اهڙيءَ ٻيءَ عورت سان نڪاح نه ڪيو هيائون جنهن جا پيءُ ۽ ماءُ ٻئي مهاجر هجن.
۳- ته الله تعالى منهنجي پاڪدامني آسمان کان نازل ڪئي.

۴- ته جبريل منهنجي صورت آسمان کان ريشمي ڪپڙي ۾ ڪٽي آيو ۽ کين عرض ڪيائين ته هن سان شادي ڪيو اها اوهان جي گهرواري آهي.
۵- ته مان ۽ پاڻ صلي الله تعالى عليه وسلم جن هڪ ٿانو مان وهجندا هئاسين ۽ ٻيءَ ڪنهن به گهرواريءَ سان ائين نه هوندا هئا.

۶- ته مان سندن اڳيان لپٽيل هوندي هيس ته به پاڻ نماز پڙهندا رهندا هئا ۽ ائين ٻيءَ ڪنهن به گهرواريءَ سان روا نه رکندا هئا.

۷- ته پاڻ مون سان گڏ هوندا هئا ته مٿن وحي نازل ٿيندو هو ۽ ٻيءَ ڪنهن سان هوندا هئا ته وحي نه لهندو هو.

۸- ته الله تعاليٰ سندن روح مبارڪ کي جڏهن پاڻ ڏانهن گهرايو ته ان وقت به پاڻ منهنجي سيني سان گڏ هئا.

۹- سندن رحلت ان رات ٿي جنهن رات سندن مون وٽ رهڻ جو وارو هو ۽ سندن آخري صحبت جو موقعو مون کي مليو.

۱۰- ته پاڻ منهنجي گهر ۾ رکيا ويا. (۱) ۽ انهن ڳالهين ۾ مون سان ڪابه عورت برابر نه آهي. (۲)

آيت ۳

الله تعاليٰ جي طرفان تطهير (پاڪ ڪرڻ) جو تحفو

”إِنَّمَا يُرِيدُ اللَّهُ لِيُذْهِبَ عَنْكُمُ الرِّجْسَ أَهْلَ الْبَيْتِ وَيُطَهِّرَكُمْ تَطْهِيرًا“ (۳) تحقيق ارادو ٿو فرمائي الله تانت وڃائي اوهان مان پليدي اي نبي جي گهر ۾ رهڻ وارو! ۽ پاڪ صاف ڪري اوهان کي.

هن آيت مبارڪ ۾ به سيده عائشه صديقه رضي الله تعاليٰ عنها جو شان شامل آهي ڇو ته گهروارن ۾ اول اول سندن ازواج مطهرات آهن. عربي محاورن ۾ اهل

(۱) طبقات ابن سعد ص ۶۴ ج ۸ (۲) تفسير كبير ص ۱۹۲ ج ۲۳

(۳) سورة الاحزاب آيت ۶

بيت گهروارين کي سڏيو ويندو آهي. علامه آلوسيءَ
 بغدادي عليه الرحمة لکيو آهي ته والظاهر ان المراد به
 بيت الطين والخشب لا بيت القرابة والنسب يعني هن گهر
 مان مراد سندن رهڻ وارو گهر آهي قرابت ۽ نسب مراد نه
 آهي اڳتي لکيو اٿس ته فالمراد باهله نساء صلي الله
 تعاليٰ عليه وسلم المطهرات للقرائن الدالة عليه من الآيات
 السابقة (۱) يعني هن آيت سڳوريءَ ۾ اهلبيت مان مراد
 حضور صلي الله تعاليٰ عليه وسلم جن جون پاڪ
 گهرواريون آهن چوڻه اڳين آيتن جا قربنا ان معنيٰ تي
 دلالت ڪندڙ آهن. سعيد بن جبير حضرت ابن عباس
 رضي الله تعاليٰ عنهما کان اهائي مراد روايت ڪئي آهي
 ۽ حضرت عڪرمه ۽ مقاتل جو فرمان به اهڙو آهي. (۲)

سوال

حديث مبارڪ ۾ آيو آهي ته جڏهن قرآن پاڪ جي
 اها آيت نازل ٿي ته حضور صلي الله تعاليٰ عليه وسلم
 جن حضرت علي، حضرت حسن، حضرت حسين ۽ فاطمه
 زهراء رضي الله تعاليٰ عنها وعنهم کي سڏي پنهنجي
 چادر مبارڪ جي هيٺان آڻي دعا ڪئي ته ”اللَّهُمَّ هَؤُلَاءِ
 أَهْلُ بَيْتِي فَطَهِّرْهُمْ تَطْهِيرًا“ اي الله ! هي منهنجا اهل
 بيت آهن انهن کي پاڪ صاف بنا. پوءِ ڪيئن ٿا چئو ته
 ان مان مراد سندن گهرواريون آهن.

جواب

ان دعا سان پاڻ ڪریم صلي الله تعالیٰ علیہ وسلم جن انهن شخصیتن کي بہ اہلبیت ۾ داخل ڪرڻ فرمایو چو تہ اصل اہلبیت تہ سندن گھرواریون آھن جيڪڏھن ھي اڳ ۾ داخل ھجن ھا تہ وري انھن لاءِ ائين چوڻ جي ڪا ضرورت نہ ھئي ۽ انھن لفظن جي اڳيان ۽ پويان آيل خطاب جا ضمير ڏسو ان ڪنن- ترڊن- فتعالين، امتعڪن، اسرحڪن، واطعن- اھي سڀئي صيغا ۽ ضمير مؤنث جا آھن جن مان ثابت آھي تہ اھي سڀئي احڪام ۽ فضائل حضور صلي الله تعالیٰ علیہ وسلم جن جي گھروارين لاءِ آيل آھن ۽ انھن حڪمن کي ادا ڪرڻ جي برڪت ٻڌائيندي چيو ويو تہ ”انما يريد الله الآیة. ھن کان پوءِ ڇا حڪم آھي ان ۾ غور ڪيو ”وَأَذْكُرَنَّ مَا يُتْلَىٰ فِي بُيُوتِكُنَّ“ ۽ جيڪي اوهان جي گهرن ۾ تلاوت ٿو ڪيو وڃي اهو ياد ڪيو. واذڪرن- في بيوتكن ۾ صيغو ۽ ضمير جمع مؤنث حاضر جا آهن. اهو بہ سندن گھروارين لاءِ ارشاد آھي ۽ ٻين مفسرن سڳورن بہ لکيو آھي تہ ھم نساء النبي صلي الله تعالیٰ علیہ وسلم لانھن في بيته (۱) اراد باھل لبیت نساء النبي صلي الله تعالیٰ علیہ وسلم (۲) ٻنھي عبارتتن جو مطلب آھي تہ آيت مبارڪ ۾ اھل بيت مان مراد حضور صلي الله تعالیٰ علیہ وسلم جن جون گھرواريون آھن.

(۱) تفسير خازن ص ۲۱۳ جزء ۵ مطبوع مصر

(۲) معالم التنزيل مطبوع مصر ص ۲۱۳ جزء ۵

سوال

ليذهب عنكم، ويظهركم ۾ ڪم جمع مذكر مخاطب جو ضمير آهي اتي حضور عليه الصلوة والسلام جن جون گهرواريون مراد ڪيئن آهن؟ هتي نه مراد مذكر ونو.

جواب

اهو مذكر جو ضمير اهل جي لفظ کي نظر ۾ رکندي آندو ويو آهي جيڪو لفظي مؤنث نه آهي جيئن الله تعاليٰ قرآن ڪريم جي پيءُ آيت مبارڪ ۾ ارشاد فرمايو ته ”اَتَعْجِبِينَ مِنْ أَمْرِ اللَّهِ رَحْمَةُ اللَّهِ وَبَرَكَاتُهُ عَلَيْكُمْ أَهْلُ الْبَيْتِ إِنَّهُ حَمِيدٌ مَجِيدٌ“ (۱) يعني ڇا تون عجب ٿي ڪرين الله جي امر کان الله جي رحمت آهي اوهان تي اي اهلبيت! بيشڪ اهو (الله) تعريف ڪيل، بزرگيءَ وارو آهي.

حضرت موسيٰ عليه الصلوة والسلام جن جڏهن پنهنجيءَ گهرواريءَ کي ونيو ٿي ويا ۽ رستي ۾ کين طور جبل تي نور جي تجلي نظر آئي ته پاڻ پنهنجيءَ گهرواريءَ کي جيڪو ارشاد فرمايائون ان کي قرآن ڪريم هنن لفظن سان بيان ڪيو آهي ”فَقَالَ لِأَهْلِهِ امْكُثُوا“ (۲) يعني پنهنجي گهروارن کي فرمايائين ته گهڙي ڪن ويهو. هتي امڪثوا جمع مذكر امر حاضر جو صيغو آهي حالانڪ سندن خطاب ته سندن گهرواريءَ سان هو جنهن لاءِ مؤنث جو صيغو اچڻ ڪپي ها پر جيئن ته هتي اهل جو لفظ

مذڪر آهي ان جي ڪري امڪثوا جمع مذڪر جو صيغو آيو تيئن ”ليذهب عنڪم“ ۽ ”يطهرڪم“ ۾ به مذڪر مخاطب جو ضمير آندو ويو آهي. سني پائرن کي هي سوال ۽ جواب چڱيءَ طرح ذهن نشين ڪرڻ گهرجن.

سيدة جا فضائل حديثن هبارڪن مان

الله تعاليٰ جي حبيب صلي الله تعاليٰ عليه وسلم جن پنهنجيءَ صحبت ۾ رهڻ واريءَ ۽ زندگي گڏ گذارڻ واري عائشه رضي الله تعاليٰ عنها کي چڱيءَ طرح ڏٺو هو ۽ ان سان ڪئين سال گڏ رهڻ مان کين پوري پوري خبر هئي ته عائشه رضي الله تعاليٰ عنها ڪيئن ۽ ڪهڙي مرتبي واري، الله تعاليٰ جي پياري آهي. پاڻ صلي الله تعاليٰ عليه وسلم جن پنهنجي زبان فيض ترجمان سان سائن جون ڪيتريون پلائيڻ بيان ڪيون اٿن جيڪي حديث شريف جي ڪتابن ۾ لکيون پيون آهن هتي انهن حديثن پاڪن مان ڪجهه حديثون لکجن ٿيون اميد ته پڙهندڙ حضرات پڙهي محظوظ ٿيندا ۽ سائن رضي الله تعاليٰ عنها ڏانهن عقيدو صاف رکندا.

حديث ۱

عائشه رضي الله تعاليٰ عنها قرآن سان گڏ آهي

ترمذي شريف حضرت زيد بن ارقم رضي الله تعاليٰ عنه کان روايت آندي آهي ته رسول الله صلي الله

تعالیٰ علیہ وسلم جن فرمایو: اِنِّي تَارِكٌ فِيْكُمْ مَّا اِنْ
 تَمَسَّكْتُمْ بِهٖ لَنْ تَضِلُّوْا بَعْدِي اَحَدُهُمَا اَعْظَمُ مِنَ الْاٰخَرِ كِتَابُ
 اللّٰهِ حُبْلٌ مَّمْدُوْدٌ مِّنَ السَّمٰوٰتِ اِلَى الْاَرْضِ وَعِثْرَتِيْ اَهْلُ بَيْتِيْ
 وَلَنْ يَتَفَرَّقَا حَتّٰى يَرِدَا عَلَيَّ الْحَوْضَ فَاَنْظُرُوْا كَيْفَ تَخْلُفُوْنِيْ
 فِيْهِمَا (۱) یعنی مان اوھان ۾ اھي (۲ تسيون) ڇڏيو ٿو
 وڃان جو جيڪڏھن انھن کي مضبوطيءَ سان وٺندؤ ته
 مون کان پوءِ اصل گمراھ نہ ٿيندؤ. انھن ٻنھي مان ھڪڙو
 ٻئي کان تمام گھڻو وڏو آھي (۳ اھو) اللھ جو ڪتاب
 (قرآن ڪريم) آھي جيڪو آسمان کان زمين ڏانھن
 ڊگھو ڪيل رسو آھي (۴ پيا) منھنجي عترت اھل بيت
 آھن ۽ اھي ٻئي (قرآن ۽ اھل بيت) ھڪ ٻئي کان اصل
 جدا نہ ٿيندا تانجو مون وٽ حوض (ڪوثر) تي گڏجي
 ايندا پوءِ ڏسو ته مون کان پوءِ انھن سان ڪيئن ٿا پيش
 اچو.

وضاحت

ھن حديث شريف ۾ آيل لفظ ”اهل بيت“ مان
 مراد حضرت بيبي عائشہ رضي اللہ عنها بہ آھي جيئن
 مشکوٰۃ شريف جي صفحہ ۵۶۹ تي حاشيہ ۱۰ تي لکيو
 اٿس ته عترتي جي وضاحت اھل بيتيءَ سان ان جي ڪري
 ڪئي وئي آھي تانت خبر پوي ته ان مان مراد حضور صلي
 اللہ تعالیٰ علیہ وسلم جن جا ويجهي مائٽ ۽ سندن ازواج
 مطھرات (گھر واريون) آھن.

قرآن ڪريم جيتوڻيڪ بيان جي سهوليت جي لحاظ سان هر عملي مثال کان بي نياز آهي پر ان هوندي به هميشه اهڙين شخصيتن جي ضرورت رهندي آهي جيڪي ان جي اسرار ۽ رموز کي حل ڪري سگهن الله تعاليٰ جي حبيب عليه الصلوة والسلام جن جي رحلت کان پوءِ قرآن ڪريم جي علمي ۽ عملي تعبير ٻڌائڻ لاءِ سندن اهل بيت ۾ اهڙيون شخصيتون ڳولڻيون پونديون ۽ انهن اهم شخصيتن مان حضرت سيده عائشه رضي الله تعاليٰ عنها به هڪ وڏي ۽ اهم شخصيت آهي حضور صلي الله تعاليٰ عليه وسلم جن وٽان تعليم، تربيت ۽ صحبت جيڪا کيس حاصل هئي ۽ ان فطري جوهر ۽ صلاحيت جي لحاظ شايد ڪا کيس قادر مطلق عطا ڪئي هئي ان ڳالهه کان انڪار ڪري نٿو سگهجي ته نبوي اهلبيت ۾ حضرت عائشه رضي الله تعاليٰ عنها کي وڏو مقام ۽ مرتبو حاصل آهي ان جي ڪري قرآن ڪريم جو ترجمان، رسول الله صلي الله تعاليٰ عليه وسلم جن جي سنت مبارڪ جو تعبير ڪندڙ ۽ اسلامي احڪام جو معلم، ان کان وڌيڪ ڪير ٿو ٿي سگهي؟ ٻيا ماڻهو صرف ڪليءَ طرح ٻاهر وهڻ ۾ سندن ديدار ڪندا هئا مگر سيده عائشه رضي الله تعاليٰ عنها کي وهڻ سان گڏ خلوت ۾ به سندن ديدار ڪرڻ جي دولت حاصل ڪندي هئي.

حديث ۲

سیده عورتن ۾ ٿرید کاڌي وانگر شاندار آهي

حضرت انس بن مالڪ رضي الله تعالى عنه کان روایت آهي ته سيدنا رسول الله صلي الله تعالى عليه وسلم جن فرمايو ”فَضْلُ عَائِشَةَ عَلَي النِّسَاءِ كَفَضْلِ الشَّرِيدِ عَلَي سَائِرِ الطَّعَامِ“ (۱) يعني عائشه جي ڀلائي ٻين عورتن کان ائين وڌيڪ آهي جيئن ٿرید (هڪ کاڌي جو نالو) ٻين کاڌن کان ڀلو آهي.

حديث ۳

سیده خديجه رضي الله تعالى عنها جي

اخلاق واري

عروه جي غلام حبيب کان روایت آهي ته جڏهن سیده خديجه رضي الله تعالى عنها وفات ڪئي ته رسول الله صلي الله تعالى عليه وسلم جن کي ان جي جدائيءَ جو سخت ڏک رهندو هو. پوءِ الله تعالى جبريل (عليه السلام) کي موڪليو جنهن عائشه رضي الله تعالى عنها کي (جيڪا اڃا پينگهي ۾ هئي) سندن خدمت ۾ آڻي عرض ڪيو ته يا رسول الله! هيءُ اوهان جا ڏک لاهيندي هن ۾ خديجه رضي الله تعالى عنها وارا اخلاق آهن (ائين چئي موتائي ڪئي ويو) ان کان پوءِ رسول الله صلي الله

تعالیٰ علیہ وسلم جن روزانو حضرت ابوبکر رضي الله تعالیٰ عنه جي گهر ايندا هئا ۽ حضرت ابوبکر جي گهرواريءَ ام رومان کي فرمائيندا هئا ته ”عائشه جو خيال رکجان ۽ منهنجي ڪري ان جي حفاظت ڪندي رهجان“ (۱)

ان جي ڪري سيده عائشه صديقہ رضي الله تعالیٰ عنها جو سندس خاندان ۾ به وڏو مرتبو هوندو پر انهن کي سندس حق ۾ الله تعالیٰ جي هن امر جي خبر نه هئي هڪ ڀيري روزانه جي دستور مطابق حضور صلي الله تعالیٰ علیہ وسلم جن حضرت ابوبکر جي گهر تشریف فرما ٿيا ته سيده عائشه دروازي جي ڀر ۾ روئي رهي هئي پاڻ کانئس روئڻ جو سبب پڇيائون ته ان پنهنجي ماءُ جي مٿان دانهن ڏني ته ان مونکي روٽاريو آهي. اهو ٻڌي سندن اکين مبارڪن ۾ پاڻي اچي ويو. پاڻ سيده عائشه رضي الله تعالیٰ عنها جي ماءُ ام رومان رضي الله تعالیٰ عنها وٽ ويا ۽ ان کي فرمايائون ته ”مون توکي چيو نه هو ته عائشه جي حفاظت ڪجانءِ“ ان عرض ڪيو ته يارسول الله! عائشه پنهنجي پيءُ ابوبکر کي منهنجي شڪايت پهچائي مون تي ڪاوڙايو آهي. پاڻ فرمايائون ته ”اها هاڻي ڪجهه به ڪري، ته به نه ايڏائيوس“ ام رومان رضي الله تعالیٰ عنها عرض ڪيو ته هاڻي مان عائشه کي اصل نه ايڏائينديس. (۲)

(۱) طبقات ابن سعد ص ۷۸ ج ۸

(۲) خصائص ڪبري ص ۴۴۹ ج ۱

جبرئيل عليه السلام جا پيش ڪرڻ

بوسلمه سڳوري سيد عائشه رضي الله تعالى عنها کان روايت ڪئي آهي ته سيد رسول الله صلي الله تعالى عليه وسلم جن فرمايو ”يَا عَائِشَةُ! هَذَا جِبْرِيلُ وَهُوَ يَقْرَأُ عَلَيْكَ السَّلَامَ قَالَتْ: قُلْتُ وَعَلَيْهِ السَّلَامُ وَرَحْمَةُ اللَّهِ وَبَرَكَاتُهُ تَرَى مَا لَا نَرَى“ (۱) يعني اي عائشه! هيءُ جبريل آهي جيڪو توتي سلام پڙهي رهيو آهي (عائشه) عرض ڪيو ته ان تي به سلام ۽ الله جي رحمت ۽ ان جون برڪتون آهن اوهان اهو ڪجهه ڏسو ٿا جيڪو اسين ڪونه ٿا ڏسون.

وضاحت

جنهن مؤمنن جي ماءُ تي ملائڪن جو سردار، نبين سڳورن عليهم السلام جي خدمت ۾ وحي پهچائيندڙ الروح الامين سلام پڙهي نيازمنديءَ جو اظهار ڪري ۽ اها سلام جي خبر نبين جو سرتاج، صاحب معراج، الله تعالى جو محبوب، نبي، عليه الصلوة والسلام بيان ڪري ته نه ڪنهن کان ان جي شان جو بيان ٿي سگهندو ۽ نه ڪنهن کي ان جي عظمت ۽ عزت جو مثال ملي سگهندو.

سیده عائشہ حضور علیہ الصلوٰۃ والسلام جن جي
دنیا ۾ تہ ڪنوار آهي پر آخرت ۾ بہ ڪنوار آهي

ابن ابي مليڪہ سيدہ عائشہ رضي الله تعالى
عنها کان روايت ڪئي آهي تہ ”جبرئيل سندس صورت
سائي ريشم ۾ ڪڍي نبي صلي الله تعالى عليه وسلم جن
جي خدمت ۾ آيو ۽ عرض ڪيائين تہ ”إِنَّ هَذِهِ زَوْجَتُكَ فِي
الدُّنْيَا وَالْآخِرَةِ“ (۱) يعني هيءَ اوهان جي دنيا ۽ آخرت
۾ گهرواري آهي.

وضاحت

هن حديث شريف مان ثابت ٿيو تہ سيدہ عائشہ
حضور صلي الله تعالى عليه وسلم جن جي نهايت ئي
وفادار، حياتيءَ جي آخري لمحي تائين ديندار، تقويٰ واري
۽ تمام صالحه هئي ۽ سندس خاتمو بہ ايمان ڪامل تي ٿيو
تڏهن تہ ساڻن آخرت ۾ بہ گڏ هوندي. اهڙيءَ ڪامله
صالحه ۽ ديندار، الله تعالى جي پياريءَ ۽ انهيءَ جي گلا ۽
گستاخي ڪرڻ وارا وڏا بي ايمان، بي غيرت ۽ بيحياءَ
آهن.

حديث ۶

حضور عليه الصلوة والسلام جن ڪي ٿي

راتيون خواب ۾ به پيش ڪئي وئي

امام مسلم پنهنجي صحيح ۾ روايت آندي آهي ته حضور عليه الصلوة والسلام جن عائشه صديقه رضي الله تعالى عنها کي مخاطب ٿيندي فرمايو ته ”تون مون کي ننڊ ۾ ٿي راتيون پيش ڪئي وئين ملاتڪ توکي ريشمي ڪپڙي ۾ ڪئي ايندو هو ۽ مون کي چونڊو هو ته هيءُ اوهان جي گهرواري آهي پوءِ مون تنهنجي منهن تان ڪپڙو کوليو ته تون ئي اها هئينءِ مون (دل ۾) چيو ته جيڪڏهن هيءُ امر الله وٽان آهي ته الله ان کي جاري ڪندو. (۱)

حديث ۷

سيدة عائشه رضي الله تعالى عنها وٽ

رهڻ واريءَ رات ۾ هديا هون ڪلڻ

بخاري شريف ۽ مسلم شريف روايت ڪئي آهي ته: **إِنَّ النَّاسَ كَانُوا يَتَحَرَّوْنَ بِهَذَا يَأْهُمُ يَوْمَ عَائِشَةَ يَبْتَغُونَ بِذَلِكَ مَرْضَاةَ رَسُولِ اللَّهِ صَلَّى اللَّهُ عَلَيْهِ وَسَلَّمَ (۲)** يعني ماڻهو (حضور عليه الصلوة والسلام جن جي

(۱) صحيح مسلم ص ۲۵۸ ج ۲

(۲) مشڪوة المصابيح ص ۵۷۳

خدمت ۾) پنهنجا هديا موڪلڻ جي لاءِ عائشه سائين وٽ حضور صلي الله تعاليٰ عليه وسلم جن جي) رهڻ واري ڏينهن کي ڄاڻيندا هئا ۽ ان سان رسول الله صلي الله تعاليٰ عليه وسلم جن جي رضا طلب ڪندا هئا.

وضاحت

هن حديث پاڪ ڪولي ٻڌايو آهي ته اصحابي سڳورا اهو يقين رکندا هئا ته عائشه رضي الله تعاليٰ عنها جي راضي ٿيڻ سان رسول الله صلي الله تعاليٰ عليه وسلم جن راضي ٿين ٿا. ۽ رسول الله صلي الله تعاليٰ عليه وسلم جن جنهن سان راضي ٿيا ته الله تعاليٰ به انهن سان راضي آهي نتيجو اهو نڪتو ته جنهن سان عائشه راضي ان سان الله تعاليٰ راضي آهي. هيءُ ڪيڏون وڏو شرف آهي.

حديث ۸

سَيِّدَةُ عَائِشَةَ رَضِيَ اللَّهُ تَعَالَى عَنْهَا كَانَ

دِينِ جَوَادٍ حَاصِلُ ڪِيُو

علامه ابن الاثير روايت آندي آهي ته سيدنا رسول الله صلي الله تعاليٰ عليه وسلم جن فرمايو ”خُذُوا شَطْرَ دِينِكُمْ عَنْ حُمَيْرَاءَ“ (۱) يعني پنهنجي دين جو اڌ حميراءَ (گوري، سيده عائشه جو لقب آهي) کان وٺو.

وضاحت

هن روايت ۾ حضور عليه الصلوة والسلام جن جي طرفان سيده عائشه رضي الله تعالى عنها کي لقب سان ياد ڪرڻ جو ذڪر آهي ۽ اهو به ارشاد آهي ته دين جي علم ۽ ڄاڻ جو سراسر اڌ اوهان کي عائشه رضي الله تعالى عنها کان وٺڻو پوندو اهائي اهڙي علم جي ڄاڻ رکندڙ ۽ دين واري آهي. هن ارشاد ۾ پاڻ سيده عائشه لاءِ ديندار هجڻ ۽ دين جو علم رکڻ ٻڌائي ڇڏيائون ان جي ڪري سيده کان نفرت ڪندڙ بي علم هجڻ سان گڏ بي دين به ليکيو ويندو.

حديث ۹

حضور صلي الله تعالى عليه وسلم جن

کي وڌيڪ پياري

علامه ابن عبدالبر حضرت عمرو بن عاص رضي الله تعالى عنه کان روايت آندي آهي ته مون رسول الله صلي الله تعالى عليه وسلم جن کي عرض ڪري پڇيو ته ”أَيُّ النَّاسِ أَحَبُّ إِلَيْكَ؟“ اوهان وٽ ماڻهن مان وڌيڪ پيارو ڪير آهي؟ فرمايائون ته ”عائشه“ مون عرض ڪيو ته مردن مان؟ فرمايائون ته ”ابوها“ ان جو پيءُ (۱)

وضاحت

هن روايت ۾ سيده عائشه رضي الله تعالى عنها
 کي حضور عليه الصلوة والسلام جن جو سڀني عورتن
 کان وڌيڪ پيارو قرار ڏنو ويو آهي. اهڙيءَ طرح مردن مان
 سندس والد حضرت ابوبڪر صديق رضي الله تعالى عنه
 کي وڌيڪ پيارو فرمايو اٿن. اها ساڳي ڳالهه ساڳين لفظن
 سان حضرت انس رضي الله تعالى عنه به روايت ڪئي
 آهي. (۱)

حديث ۱۰

جنت ۾ حضور عليه الصلوة والسلام جن
 سان عائشه گڏ هوندي

ابومحمد کان روايت آهي ته مؤمنن جي ماءُ سيده
 عائشه رضي الله تعالى عنها حضور ڀر نور عليه الصلوة
 والسلام جن جي خدمت عاليه ۾ عرض ڪري پڇيو ته:
 مَنْ أَرْوَأُجَكَ فِي الْجَنَّةِ؟ اوهان جون جنت ۾ زالون ڪير
 هونديون؟ پاڻ جواب ۾ فرمايائون ته ”أَنْتِ مِنْهُنَّ“ تون
 انهن مان آهين. (۲)

(۱) ترمذي ص ۲۲۷ ج ۲

(۲) طبقات ابن سعد ص ۶۵ ج ۸

وضاحت

سبحان الله! ڇا شان آهي سيدہ عائشہ سائن
 رضي الله تعالى عنها جو. جيئن حضور عليه الصلوة
 والسلام جن عشره مبشره، سيدہ فاطمہ زهراء، حسين
 كريمين رضي الله تعالى عنهم جي لاءِ بهشتي هجڻ جي
 بشارت ڏني اهڙيءَ طرح سيدہ عائشہ سڳوريءَ رضي الله
 تعالى عنها لاءِ به جنت ۾ سندن گهرواري هجڻ جي
 بشارت عنايت فرمايائون. پوءِ جيڪو ماڻهو ٻين جي جنتي
 هجڻ جو يقين ڪري ۽ سيدہ عائشہ رضي الله تعالى عنها
 کي جنتي نه مڃي اهو نبي مڪرم، محبوب معظم صلي
 الله تعالى عليه وسلم جن جي شاهديءَ ۽ زبان مبارڪ
 کي معاذ الله ڪوڙو ڪري رهيو آهي ۽ حضور عليه
 الصلوة والسلام جن جڏهن ته ڪوڙ هڻڻ کان هر طرح
 پاڪ آهن ته نتيجو اهو ٿو نڪري ته اهو نه مڃڻ وارو پاڻ
 ڪوڙو آهي ۽ ڪوڙي تي قرآن ڪريم ۾ الله تعالى لعنت
 ڪئي آهي ان جي ڪري سيدہ عائشہ رضي الله تعالى
 عنها جي جنتي هجڻ کي نه مڃيندڙ ملعون آهن.

حديث ۱۱

حضور عليه الصلوة والسلام جن کي جنت

۾ عائشہ جي صورت ڏيکارڻ

مصعب بن اسحاق بن طلحة کان روايت آهي ته

رسول الله صلي الله تعالى عليه وسلم جن فرمايو ”لَقَدْ أُرِيْتُهَا فِي الْجَنَّةِ لِيُهَوَّنَ بِذَلِكَ عَلَيَّ مَوْتِي كَأَنِّي أَرِي كَفِّيَهَا“ يعني عائشة (۱) يعني مون کي اها (عائشه) جنت ۾ به ڏيکاري وئي تانت ان سان مون لاءِ دنيا تان رحلت ڪرڻ آسان ڪئي وڃي ڇڻ ته مان ان جي هٿن جون تربون پيو ڏسان. هن حديث شريف جهڙي ٻيءَ روايت جو شرح ڪندي الفتح الربانيءَ واري لکيو آهي ته وهذا دليل علي شدة محبته عليه السلام لعائشة رضي الله تعالى عنها (۲) يعني هيءَ ڳالهه عائشه سان حضور عليه الصلواه والسلام جن جي گهڻي محبت جو دليل آهي.

وضاحت

الله تعالى جي پياري حبيب عليه الصلواة والسلام جن جي سيده عائشه رضي الله تعالى عنها سان ايتري محبت ۽ شفقت هئي جو الله تعالى کين دنيا تان رحلت ڪرڻ وقت به عائشه سڳوري جنت ۾ ڏيکاري ٻڌايو ته اها اوهان جي گهرواري اوهان سان جنت ۾ به گڏ هوندي. مقصد ته هيءَ سائن الله تعالى جي بارگاهه جي برگزيده، شاندار ٻانهي، جنتي راڻي آهي جيڪا محبوب عليه الصلواة والسلام جن جي محبوبه ڪنوار آهي.

(۱) طبقات ابن سعد ص ۶۵ ج ۸

(۲) الفتح الرباني ص ۱۵ ج ۲۱

حديث ۱۲

سیده عائشه رضي الله تعالى عنها جي
خلاف چون حضور عليه الصلوة والسلام
جن کي ايڏائڻ جي برابر آهي

حضرت ام سلمه رضي الله تعالى عنها به ٿي پيرا
حضور عليه الصلوة والسلام جن جي خدمت ۾ پنهنجي
طرفان ۽ ٻين امهات المؤمنين جي طرفان عرض ڪيو ته
”ماڻهو پنهنجا هديا ان ڏينهن ۾ ٿا موڪلين جنهن ڏينهن
اوهان عائشه وٽ آهيو. انهن کي حڪم ڪيو ته اهي
هديا ٻين ڏينهن ۾ موڪلين.“ پاڻ کيس مخاطب ٿي
فرمايائون ته ”يَا أُمّ سَلَمَةَ! لَا تُؤْذِنِي فِي عَائِشَةَ فَإِنَّهُ مَا
أُنْزِلَ عَلَيَّ الْوَحْيُ وَأَنَا فِي لِحَافِ امْرَأَةٍ مِّنْكُمْ غَيْرَهَا“ (۱)
يعني اي ام سلمه! مون کي عائشه جي باري ۾ نه ايڏاءِ.
ان ڳالهه ۾ ڪو شڪ ناهي ته مون تي ان کان سواءِ اوهان
مان ڪنهن به گهرواريءَ جي بستري ۾ هوندي وحي نه لٿو
آهي.

وضاحت

هن حديث شريف مان ثابت ٿيو ته سیده عائشه
رضي الله تعالى عنها تقويٰ ۽ پاڪدامنيءَ ۾ اعليٰ مقام تي

آهي. حضور عليه الصلوة والسلام جن جون سڀني گهرواريون پاڪ، صاف هيون مگر عائشه صديقه پنهنجي مڙس، الله تعاليٰ جي پياري نبي عليه الصلوة والسلام جن وٽان اڃان ڪجهه وڌيڪ حاصل ڪيو هو.

حديث ۱۳

سيدة عائشه رضي الله تعالى عنها جي مخالفن ۽ ان تي تهمت هڻندڙن جي لاءِ قيامت ۾ سزا

طبرانيءَ حضرت ابن عباس رضي الله تعالى عنهما کان روايت آندي آهي ته رسول الله صلي الله تعالى عليه وسلم جن فرمايو: قيامت جي ڏينهن الله تعاليٰ ڪليل نموني انهن ماڻهن کي اسي، اسي ڏرا هٽائيندڙ جن عائشه کي گهٽ وڌ ڳالهايو هوندو (۽ جڏهن ته انهن ۾ ڪي مهاجر اصحابي سڳورا به غلط فهميءَ جي ڪري شامل ٿي ويا هئا) پوءِ الله تعاليٰ مون کي انهن کي بخش ڪرڻ لاءِ چوندو ”فَاسْتَامِرُكَ يَا عَائِشَةُ!“ پوءِ اي عائشه! مان توکان صلاح پڇندس. عائشه سائن اها ڳالهه ٻڌي روئي ڏنو. ۽ عرض ڪيائين ته ”وَالَّذِي بَعَثَكَ بِالْحَقِّ نَبِيًّا لَسُرُّوْرُكَ أَحَبُّ إِلَيَّ مِنْ سُرُّوْرِي“ يعني ان ذات جو قسم آهي جنهن اوهان کي حق وارو نبي ڪري موڪليو آهي ته اوهان جي خوشي مون کي پنهنجيءَ خوشيءَ کان وڌيڪ پياري آهي پوءِ رسول الله صلي الله تعالى عليه وسلم جن مرڪندي ڪلي ڏنو. ۽ فرمايائون ته بيشڪ اها پنهنجي

پيءُ جي (سچي) نياڻي آهي. (۱)

وضاحت

هن حديث مبارڪ مان هي فائدا حاصل ٿيا:

فائدو ۱

ام المؤمنين سيده عائشه صديقه رضي الله تعالى عنها جي دشمنن، ان تي ڪوڙ هڻندڙن، ان کي برو چونڊڙن کي قيامت جي ڏينهن کلي ميدان سزا ڏئي خوار ڪيو ويندو ۽ محشر جي ميدان وارن کي جتي اڳيان پويان سڀ گڏ ٿيندا ڏيکاريو ويندو ته هي اهي بيعزت، بي حيا ۽ بيغيرت آهن جن کي پنهنجي نبيءَ عليه الصلوة والسلام جي ننگ جو به شرم نه هو.

فائدو ۲

حضور عليه الصلوة والسلام جا اصحابي سڳورا رضي الله تعالى عنهم الله تعالى کي ايترا پيارا آهن جو جيڪي اصحابي حضرت عائشه صديقه رضي الله تعالى عنها تي لڳايل غلط الزام ۾ غلط فهميءَ جي ڪري مبتلا ٿيا هئا انهن لاءِ الله تعالى حضور عليه الصلوة والسلام جن کي فرمائيندو ته انهن کي عائشه رضي الله تعالى عنها کان معافي وٺي ڏيو.

فائدو ۳

سيده عائشه رضي الله تعالى عنها الله تعالى ۽ ان
جي پياري حبيب عليه الصلوة والسلام جن کي ايتري
پياري آهي جو جيستائين اها ڪنهن سان راضي نه ٿي
ٿئي ته نه ان سان الله تعالى ٿو راضي ٿئي نه الله جل شانہ
جو محبوب عليه الصلوة والسلام.

فائدو ۴

سيده عائشه رضي الله تعالى عنها کي خوشي ان
۾ هئي ته سندس دشمنن کي سزا ملي پر پاڻ اها پنهنجي
خوشي محبوب عليه الصلوة والسلام جي خوشي تان
قربان ڪندي عرض ٿي ڪري ته اوهان جي خوشي مون
کي پنهنجي خوشيءَ کان وڌيڪ پياري آهي. محبوب عليه
الصلوة والسلام جي رضا عائشه سائن جي رضا آهي.

فائدو ۵

سيده عائشه رضي الله تعالى عنها جو اهو قول
محبوب عليه الصلوة والسلام کي گهڻو پسند هو جو پاڻ
خوش ٿي ڪليا ۽ سيده عائشه رضي الله تعالى عنها جي
پاڪدامن هجڻ سان گڏ سندس پاڪ نسب هجڻ جي به
شاهدي ڏنائون ته اها پنهنجي پيءُ جي حلالن نياڻي آهي.
جيئن سندس پيءُ حضرت ابوبڪر صديق رضي الله تعالى
عنه سندن محبت ۽ رضا طلبي ۾ فنا هو هيءَ به ائين فنا
آهي.

لسيدة عائشة كي بشارت

علامه زرقانيء عليه الرحمة روايت آندي آهي ته حضور صلي الله تعالى عليه وسلم جن دنيا مان ظاهري رحلت ڪرڻ وقت سيده سائڻ کي خطاب ڪندي فرمايو ته ”أَمَّا تَرْضَيْنَ أَنْ تَكُونِي زَوْجَتِي فِي الدُّنْيَا وَالْآخِرَةِ“ (١) يعني ڇا تون راضي نه آهين ته منهنجي دنيا ۽ آخرت ۾ گهرواري هجين؟

وضاحت

حضور عليه الصلوة والسلام جن سيده عائشه رضي الله تعالى عنها کي پنهنجي دنياوي ظاهري رحلت تي پريشان ڏسي کيس تسلي ڏيندي مٿيان الفاظ ارشاد فرمايا هئا ته تون بيقرار نه ٿي دنيا ۽ آخرت ۾ تون منهنجي ڪنوار آهين.

ابن عساڪر روايت آندي آهي ته سيدنا رسول الله صلي الله تعالى عليه وسلم جن فرمايو: مَا أَبَالِي بِالْمَوْتِ مُدْعِلِمْتُ أَنْكِ زَوْجَتِي فِي الْجَنَّةِ“ (٢) يعني جڏهن

(١) زرقاني شرح المواهب اللدنية ص ٢٣٣ ج ٣

(٢) زرقاني ص ٢٣٤ ج ٣

کان مون کي خبر پئي آهي ته تون منهنجي جنت ۾ به گهرواري هوندينءَ ته مونکي دنيا تان رحلت ڪرڻ جي ڪابه پرواه نه آهي.

وضاحت

حضور عليه الصلوة والسلام جن کي جنت ۾ نوري حورون به ملنديون ۽ سندن ٻيون ازواج مطهرات به هونديون پر سيده عائشه رضي الله تعالى عنها سان سندن ايترو پيار هو جو ڪنهن سان نه هو. مٿينءَ روايت ۾ اهوئي ٻڌايو ويو آهي ته حضرت عائشه رضي الله تعالى عنها جو جنتي هجڻ يقيني آهي جيئن هڪ حديث پاڪ ۾ آيو آهي ته رسول الله صلي الله تعالى عليه وسلم جن فرمايو ”عَائِشَةُ زَوْجَتِي فِي الْجَنَّةِ“ (۱) يعني عائشه منهنجي جنت ۾ به گهرواري آهي.

حديث ۱۶

سيده عائشه سان محبت جو مثال

ربيعه بن عثمان رضي الله تعالى عنه کان روايت آهي ته رسول الله صلي الله تعالى عليه وسلم جن حضرت عائشه رضي الله تعالى عنها کي فرمايو ”لَأَنْتِ أَحَبُّ إِلَيَّ مِنْ زَبَدٍ يَتَمَرُّ“ (۲) يعني تون مونکي ڪارڪن سان گڏ مڪڻ کائڻ کان به وڌيڪ پياري آهين.

(۱) الاصابة ص ۳۶۰ ج ۴

(۲) طبقات ابن سعد ص ۷۹ جلد ۸

وضاحت

عربن ۾ ڪارڪون ڪائڻ نهايت ئي پسنديدہ شيءِ آهي خاص ڪري جڏهن ان کي مڪن سان ملائي ڪائيندا آهن ته وڌيڪ لذت واري غذا هوندي آهي. حضور صلي الله تعاليٰ عليه وسلم جن سيدہ سان پنهنجي محبت کي ان مثال سان پيش ڪندي فرمايو ته ”تون مون کي اڃان وڌيڪ پياري آهين.“ پوءِ جيڪا سائن حضور عليه الصلوٰۃ والسلام جن کي وڌيڪ پياري آهي اها الله جل شانہ جي بارگاہ ۾ بہ زيادہ مقرب ۽ پياري آهي. الله تعاليٰ ان پياريءَ امان جو ادب، احترام ۽ تعظيم نصيب ڪري.

حديث ۱۷

سيدة خاتون جنت کي حکم تہ عائشہ

صديقه سان محبت رک

امام احمد بن حنبل روايت آندي آهي ته حضور عليه الصلوٰۃ والسلام جن حضرت فاطمہ زهري رضي الله تعاليٰ عنها کي خطاب ڪندي فرمايو ته ”اَيُّ بُنْيَةٍ اَلَسْتُ تَحِبِّينَ مَا اُحِبُّ؟ فَقَالَتْ بَلِي فَقَالَ اَحَبِّي هَذِهِ لِعَائِشَةَ“ (۱) يعني اي ڌيئڙي! ڇا تون ان سان محبت نه ٿي رکن؟ جنهن سان مان محبت رکان. عرض ڪيائين ته هائو پوءِ پاڻ

عائشه ڏي اشارو ڪندي فرمايائون ته هن سان محبت رک.

وضاحت

مسلمانو! متوجهه ٿيو ۽ هر هڪ حديث مبارڪ پڙهي ڏسو ته ڇا؟ سيده عائشه رضي الله تعالى عنها جو مقام ارفع ۽ اعليٰ نه آهي. جو پاڻ ڪريم صلي الله تعالى عليه وسلم جن سيده فاطمه، جنتي عورتن جي سردار رضي الله تعالى عنها کي به فرمائڻ ٿا ته هن سان محبت رک.

حديث ۱۸

جبريل سڳوريءَ کي دحية ڪلبهءَ جي

صورت ۾ ڏسڻ

امام احمد بن حنبل عليه الرحمة سيده عائشه کان روايت آندي آهي ته مون ڏٺو ته رسول الله صلي الله تعالى عليه وسلم جن هڪ گهوڙي جي ڪنڌ تي هٿ مبارڪ رکي هڪ مڙس سان ڳالهائي رهيا هئا. پوءِ اهو سندن خدمت ۾ عرض ڪيم ته پاڻ فرمايائون ته: ”تو ڏٺو هو؟“ عرض ڪيم ته هاڻو. فرمايائون ته ”اهو جبريل هو ۽ اهو توکي سلام عرض ڪري رهيو هو.“ سائڻ عرض ڪيو ته ان تي به سلام، الله جي رحمت ۽ ان جون برڪتون آهن الله تعالى کيس سٺو بدلو عطا ڪري سٺي

ساٿيءَ ۽ سٺي مهمان جي حيثيت سان. اهو سٺو ساٿي
۽ سٺو مهمان آهي. (۱)

وضاحت

هن روايت مان ثابت ٿيو ته سيدہ عائشہ رضي الله
تعالٰي عنها کي الله تعاليٰ جبريل سڳوري جي زيارت به
ڪرائي ۽ ان جو نوراني گهوڙو به ڏنو هيائين.
مسلمان پائرو! غور ٿو ڪجي ته سيدہ عائشہ
رضي الله تعاليٰ عنها ڪيترين خوبين جي مالڪياڻي
آهي.

۱- ته حضور صلي الله تعاليٰ عليه وسلم جن
جي اهليه هجڻ جي ڪري حضور عليه الصلوة والسلام
جن جي ٻين ازواج مطهرات کان سواءِ اهڙي ڪابه ٻي
عورت نه آهي جيئن قرآن پاڪ ۾ آهي ”لَسُنَّ كَا حِدٍ مِّنَ
النِّسَاءِ“. يعني اوهان ٻين عورتن جهڙيون ناهيو.

۲- ته شيطان جي اثر کان پاڪ آهي. جيئن الله
تعالٰيٰ فرمايو آهي ته ”ان عبادي ليس لك عليهم
سلطان.“ بيشڪ منهنجي ٻانهن تي تنهنجو غلبو نه آهي.

۳- ته سڀني مؤمنن جي مثلاً حضرت علي،
حضرت فاطمه زهريٰ حسنين ڪريمين وغيرهن جي به امان
آهي جيئن الله تعاليٰ فرمايو آهي. ”وازواجه امهاتهم“
يعني ۽ نبي جون گهرواريون مؤمنن جون مائرون آهن.

۴- ته وڏي علم واري، وڏي فقيهه هئي ۽ فقه وارن جي شان ۾ حضور صلي الله تعالى عليه وسلم جن فرمايو آهي. ”مَنْ يُرِدِ اللَّهُ بِهِ خَيْرًا يُفَقِّهْهُ فِي الدِّينِ“ (۱)
 الله تعالى جنهن سان ڀلائيءَ جو ارادو ڪندو آهي ان کي دين جي سمجهه عطا ڪندو آهي. اصحاب سڳورا رضي الله تعالى عنهم جن مسئلن ۾ علمي ۽ تحقيقي اختلاف ڪندا هئا سائن رضي الله تعالى عنها انهن جو اهڙو علمي فيصلو ڪندي هئي جو سڀ ان کي تسليم ڪندا هئا.

۵- سندس خدمت ۾ جبريل امين سلام عرض ڪرڻ ايندو هو.

۶- ته سندس بستري ۾ حضور صلي الله تعالى عليه وسلم جن تشریف فرما هوندا هئا ته به وحي جو نزول ٿيندو هو ۽ ڪنهن به زوجہ مطهره جي بستري ۾ هوندي مٿن وحي نازل نه ٿيندو هو. جيئن هڪ عقيدتمند محبت جو اظهار فرمايو آهي

ان کي بستر مین وحي آئے رسول الله پر

اور سلامِ خادمانہ بهي ڪرين روح الامين

۷- سندس لقب رب العالمين جي محبوب عليه الصلوة والسلام جي محبوبه آهي.

۸- الله جل شانہ جي پياري رسول مقبول صلي

الله تعالى عليه وسلم جن رحلت ڪرڻ وقت به

سندس جهولي ۾ رهڻ کي پسند فرمايو.

۹- سندس حجرو مبارڪ حضور صلي الله تعالىٰ عليه وسلم جن جو آخري آرام گاه بڻيو جيئن محبت واري شاعر جو شعر آهي:

جن کا پهلو هو نبي کي آخري آرامگاه

جن کي حجره مين قيامت تک نبي هو جاگزين

۱۰- ته جڏهن ماڻهن مٿس تهمت لڳائي ته

سندس پاڪدامنيءَ بيان ڪرڻ جي لاءِ قرآن ڪريم جون آيتون سورة نور سڳوريءَ ۾ نازل ٿيون.

۱۱- ته پاڻ به ڪمال واري ته سندس والد به

ڪمال وارو سندس ور محبوب عليه الصلوة والسلام جن

به تمام وڏي شان وارا بلڪ دنيا جي هر صاحب ڪمال کي

نوازن وارا. پاڻ ام المؤمنين، پيءُ امير المؤمنين مٿس خاتم النبيين صلي الله تعالىٰ عليه وسلم.

حديث ۱۹

حضور صلي الله تعالىٰ عليه وسلم جن کي لسائن

ڪنهن لسان راضي ڪندي هئي ته راضي ٿيندا هئا

سميه سڳوريءَ کان روايت آهي ته سيدنا رسول

الله صلي الله عليه وسلم جن پنهنجي اهليه ام المؤمنين

صفيه بنت حبي رضي الله تعالىٰ عنها کان ناخوش ٿي پيا

ان سيده عائشه رضي الله تعالىٰ عنها کي عرض ڪيو ته

مون کي رسول الله صلي الله تعالى عليه وسلم جن راضي
کري ڏيو ته حضور عليه الصلوة والسلام جن جو جيڪو
مون وٽ رهڻ جو وارو آهي اهو تنهنجي حوالي آهي سائن
فرمايو ته نيڪ آهي پوءِ زعفران سان رڱيل رٿو ڏيکي، ان
تي پاڻيءَ جا چنڊا هڻي ته ان جي سرهاڻ ظاهر ٿئي حضور
ڪرم، نور مجسم صلي الله تعالى عليه وسلم جن جي
پاسي ۾ اچي ويٺي پاڻ فرمايائونس ته ”مون کان پري ٿي
ويه اڄ تنهنجو وارو نه آهي.“ عرض ڪيائين ته اهو الله
جو فضل آهي جنهن کي عطا ڪري. ۽ سڄو احوال عرض
ڪيائين. پوءِ پاڻ سيده جي ڪري حضرت صفيه رضي الله
تعالى عنها تي راضي ٿيا. (۱)

حديث ۲۰

سيده عائشه رضي الله تعالى عنها جو علم

محدث زهريءَ کان روايت آهي ته نبي ڪريم صلي
الله تعالى عليه وسلم جن فرمايو ته ”جيڪڏهن هن امت
جي عورتن جو علم گڏ ڪيو وڃي پلي ان ۾ منهنجون
ٻيون گهرواريون به هجن ته انهن سڀني کان عائشه جو
علم گهڻو آهي.“ رواه الطبراني مرسلًا ورجاله ثقات (۲)

(۱) الفتح الرباني ۱۱۲ ج ۲۲

(۲) مجمع الزوائد ص ۲۴۳ ج ۹

سيدة عائشة رضي الله تعالى عنها لاء حضور
عليه الصلوة والسلام جن جي خصوصي دعا

سيده عائشه رضي الله تعالى عنها کان روایت
آهي ته جڏهن نبي ڪريم صلي الله تعالى عليه وسلم جن
کي گهڻو خوش ڏسندي هيس ته عرض ڪندي هيس. اُدْعُ
الله لي- يعني مون لاءِ الله تعالى کان دعا گهرو. پاڻ دعا
ڪندي فرمائيندا هئا ”اَللّٰهُمَّ اغْفِرْ لِعَائِشَةَ“ (۱) يا الله!
عائشه کي مغفرت عطا فرما.

سيدة عائشة رضي الله تعالى عنها
جي لاءِ اصحابن سڳورن جا ارشادات

سیدنا عمر بن خطاب رضي الله تعالى عنه جو فرمان:
مصعب بن سعد کان روایت آهي ته حضرت عمر
سائين رضي الله تعالى عنه حضور عليه الصلوة والسلام
جن جي گهروارين مومنن جي مائرن جي خرچ لاءِ ڏهه، ڏهه
هزار درهم مقرر ڪري ۽ سيده عائشه رضي الله تعالى
عنها جي لاءِ ٻارهن هزار درهم مقرر ڪيا هئا ۽
فرمايائين ته ”اها الله تعالى جي محبوب عليه الصلوة

والسلام جي پياري ڪنوار آهي. (۱)

حضرت ابو موسيٰ اشعري رضی اللہ تعالیٰ عنہ
جو فرمان:

مٿي ذکر ڪيل سائينءَ فرمايو آهي ته اسان رسول الله
صلي الله تعالىٰ عليه وسلم جن جي اصحابن رضي الله
تعالىٰ عنهم تي ڪابه ڳالهه منجهي پوندي آهي ۽ اسين
عائشه رضي الله تعالىٰ عنها کان ان جي باري ۾ پڇندا
آهيون ته ان جو حل ضرور ملندو آهي. (۲)

حضرت عبداللہ بن عباس رضی اللہ تعالیٰ عنہ
جو فرمان مبارڪ:

حضرت ذڪوان کان هڪ ڊگهي روايت ۾ آهي ته
حضرت ابن عباس رضي الله تعالىٰ عنهما سيده عائشه
رضي الله تعالىٰ عنها جي خدمت عاليه ۾ طبع پرسيءَ لاءِ
حاضر ٿي عرض ڪيو ته مومن جي ماءُ! توکي بشارت
آهي. پڇيائين ته ڇا جي؟ فرمايائين ته ”تنهنجي ۽ حضور
عليه الصلوٰة والسلام ۽ ان جي پيارن سان ملاقات ۾
صرف تنهنجي روح مبارڪ جي تنهنجي جسم مان نڪرڻ
جي دير آهي. تون رسول الله صلي الله تعالىٰ عليه وسلم
جن جي گهروارين مان ڪين سڀني کان وڌيڪ پياري آهين

(۱) طبقات ابن سعد ص ۶۷ ج ۸

(۲) ترمذي مناقب عائشه ص ۲۲۷ ج ۲

۽ حضور صلي الله تعالى عليه وسلم جن جڏهن ته پاڪ شيءِ کي پيار ڪندا هئا ان جي ڪري تون به پاڪدامن آهين ۽ تنهنجو هار ابواء واريءَ رات ڪري پيوتہ رسول الله صلي الله تعالى عليه وسلم جن ان لاءِ اها رات اتي رهي پيا صبح جو سندن ساٿين کي وضوءَ لاءِ پاڻي نه مليو ته الله تعالى تيمم جي آيت نازل ڪئي اها به تنهنجي برڪت هئي جو هن امت کي اها رحمت حاصل ٿي. تنهنجي پاڪدامني الله تعالى ستن آسمانن کان مٿان نازل ڪرڻ فرمائي ۽ اهي آيتون روح الامين ڪئي آيو ۽ الله تعالى جي مسجدن مان اهڙي ڪابه مسجد نه آهي جنهن ۾ الله جو ذڪر ڪيو ويندو هجي مگر اهي آيتون به ان ۾ رات، ڏينهن تلاوت ڪيون وينديون آهن (۱)

حضرت عمار بن ياسر رضي الله تعالى عنه جو بيان:

عبدالله بن زياد اسديءَ کان روايت آهي ته مون عمار بن ياسر رضي الله تعالى عنه کان ٻڌو جو فرمائي رهيو هو ته عائشه رسول الله صلي الله تعالى عليه وسلم جن جي دنيا ۽ آخرت ۾ ڪنوار آهي (۲) اهڙيءَ طرح حميد بن عريب کان روايت آهي ته هڪ ماڻهو جمل جي لڙائيءَ وقت سيده عائشه جي خلاف بڪواس ڪئي ۽ ماڻهو گڏ ٿي ٻڌڻ لڳا حضرت عمار بن ياسر رضي الله تعالى عنه ان کي روڪيندي فرمايو ته ”أُسْكُتْ مَقْبُوحًا“

(۱) طبقات ابن سعد ص ۷۵ ج ۸

(۲) ترمذي باب مناقب عائشه ص ۲۲۷ ج ۲

مَنْبُوْحًا اَتَقَعُ فِيْ حَبِيْبَةِ رَّسُوْلِ اللهِ صَلَّى اللهُ تَعَالٰى عَلَيْهِ وَسَلَّمَ؟ اِنَّهَا لَزَوْجَتُهُ فِي الْجَنَّةِ" (۱) يعني ماڻ ڪر. قبيح، بيچڙا! ڇا تون رسول الله صلي الله تعالى عليه وسلم جي پياري ۽ جنت ۾ سندن ڪنوار جي خلاف ٿو ڳالهائين.

اُمُّ الْمُؤْمِنِيْنَ سَيِّدَةُ اُمِّ سَلَمَةَ رَضِيَ اللهُ تَعَالٰى عَنْهَا

جو فرمان:

جڏهن سيده عائشه سائڻ رضي الله تعالى عنها وفات ڪئي ته سيده ام سلمه رضي الله تعالى عنها فرمايو ”اڄ دنيا مان رسول الله صلي الله تعالى عليه وسلم جن کي سڀني کان وڌيڪ پياريءَ شخصيت وفات ڪئي آهي“ ان کان پوءِ فرمايائين ”اَسْتَغْفِرُاللهَ مِمَّا خَلَا اَبَاهَا“ يعني الله تعالى کان بخشش ٿي گهران جو مون ائين چيو (پياري آهي) پر سندس پيءُ کان سواءِ يعني کين حضرت ابوبڪر صديق رضي الله تعالى عنه سڀن کان وڌيڪ پيارو هو ان کان پوءِ سيده عائشه رضي الله تعالى عنها وڌيڪ پياري هئي.

تابعين ڪرام جا فرهودات

اصحاب ڪرام رضي الله تعالى عنهم جي ڏسندڙن، صحبت ڪرڻ وارن مسلمانن کي تابع سڏيو ويندو آهي انهن مان معروف ۽ مشهور ٻن ڀلارن جا سيده عائشه لاءِ ارشاد پڙهو.

مسروق سڳوري جو فرمان

علم ورثي ۾ ڪمال

حضرت مسروق کان ڪنهن ماڻهوءَ پڇيو ته: هَلْ
كَانَتْ عَائِشَةُ تُحَسِّنُ الْفَرَائِضَ؟ ڇا عائشه علم ورثي کي
سهڻي نموني ڄاڻندي هئي؟ جواب ڏنائين ته ”وَالَّذِي نَفْسِي
بِيَدِهِ لَقَدْ رَنَيْتُ مَشِيخَةً أَصْحَابَ مُحَمَّدٍ صَلَّى اللَّهُ عَلَيْهِ وَسَلَّمَ
يَسْأَلُونَهَا عَنِ الْفَرَائِضِ (۱) يعني الله جو قسم آهي ته
مون رسول الله صلي الله تعاليٰ عليه وسلم جن جي وڏن
وڏن اصحابن کي ڏٺو جو سائن کان علم ورثي جي باري ۾
پڇندا هئا.

عروة سڳوري جو فرمان:

هن الله تعاليٰ جي ٻانهي فرمايو آهي ته ”مون
طب، فقه ۽ شعر ۾ عائشه رضي الله تعاليٰ عنها کان
وڌيڪ علم واري ڪابه عورت نه ڏٺي. رواهما الطبراني (۲)

لسيدة عائشة لشكر به ناهيندي هئي

حضور صلي الله تعاليٰ عليه وسلم جن جي هن
پياري گهرواريءَ حضور عليه الصلوة والسلام جن جي
شان ۾ هي به شعر چيا هئا:

فَلَوْ سَمِعُوا فِي مِصْرَ أَوْصَافَ خَدِّهِ
لَمَا بَدَلُوا فِي سَوْمٍ يُوسُفَ مِمَّنْ نَقَدَ

يعني جيڪڏهن مصر وارا (مراد سيده زليخا آهي) مصر ۾ حضور صلي الله تعاليٰ عليه وسلم جن جي ڳل (مراد منهن مبارڪ آهي) جون وصفون ٻڌن ها ته (حضرت) يوسف عليه السلام جي خريد ڪرڻ لاءِ پئسا خرچ نه ڪن ها. بلڪ حضور عليه الصلوة والسلام جي محبت ۾ ئي فنا رهن ها.

”لَوَامِي زَلِيخَا لَوَزَيْنَ حَبْنَه
لَا تَرْنَ بِالْقَطْعِ الْقُلُوبَ عَلَي الْأَيْدِي“ (۱)

يعني زليخا کي ملامت ڪندڙ عورتون جيڪڏهن حضور عليه الصلوة والسلام جن جي پيشاني مبارڪ ڏسن ها ته هٿن وڍڻ جي بجاءِ دليون قربان ڪن ها. سبحان الله ڇا محبوب عليه الصلوة والسلام سان محبت جو اظهار ۽ ڇا سندن حسن ۽ جمال بيان ڪرڻ جو انداز آهي.

موسيٰ بن طلحه سڳوري جو فرمان:

كلام جي فصاحت

هن الله تعاليٰ جي ٻانهي فرمايو آهي ته ”مون ڳالهائڻ ۾ عائشه کان وڌيڪ فصاحت وارو ڪنهن کي نه ڏٺو. (۲) امام احمد ڪتاب الزهد ۾ ۽ محدث حاڪم احنف کان روايت آندي آهي ان فرمايو ته ”مون حضرت ابوبڪر، حضرت عثمان، حضرت علي ۽ ڪيترن خطيبن جا ارشاد ٻڌا پر عائشه کان وڌيڪ سهڻو خطيب مون کي

امام زهريءَ جو فرمان:

حضور عليه الصلوة والسلام جن جي ڪيترن
اصحابن سڳورن رضي الله تعالى عنهم جي صحبت ۾
رهڻ واري حضرت زهريءَ فرمايو آهي ته **كَانَتْ عَائِشَةُ
أَعْلَمَ النَّاسِ يَسْئَلُهَا الْأَكْبَرُ مِنْ أَصْحَابِ رَسُولِ اللَّهِ صَلَّى
لَهُ عَلَيْهِ وَسَلَّمَ (۲)** يعني عائشه ماڻهن ۾ وڏي علم
واري هئي جو رسول الله تعالى عليه وسلم جن جا وڏا
وڏا اصحاب سڳورا به کانئس (ديني مسئلا) پڇندا هئا.

ابوسلمه سڳوري جو فرمان:

سيدنا رسول الله صلي الله تعالى عليه وسلم جن
جي پياري صحابيءَ حضرت عبدالرحمن بن عوف رضي
الله تعالى عنه جي جليل القدر فرزند ۽ تابعيءَ حضرت
ابوسلمه فرمايو آهي ته **”مَا رَأَيْتُ أَحَدًا أَعْلَمَ بِسُنَنِ رَسُولِ
اللَّهِ صَلَّى اللَّهُ عَلَيْهِ وَسَلَّمَ وَلَا أَفْقَهُ فِي رَأْيِ إِنْ أَحْتِيجَ إِلَيْ
رَأْيِهِ وَلَا أَعْلَمَ بِآيَةٍ فِيمَا نَزَلَتْ وَلَا فَرِيضَةٍ مِنْ عَائِشَةَ (۳)**
يعني حضور صلي الله تعالى عليه وسلم جن جي سنتن جي
ڄاڻ، ۽ راءِ وٺڻ جي ضرورت پوي ته راءِ جي سمجھ ۽
قرآن پاڪ جي آيتن جي باري ۾ ته ڪهڙي باري ۾ لڳيون
۽ ورثي جي علم ۾ مون ڪنهن کي به عائشه رضي الله
تعالى عنها کان وڌيڪ ڪونه ڏٺو.

(۱) الدر المنثور ص ۱۶۹ ج ۶ (۲) مستدرک حاکم قسم ۲

(۳) طبقات ابن سعد ص ۲۶ ج ۲

علم، اجتهادي صلاحيتون ۽ نبوي حديثن علي قائلها الصلوة والسلام جي روايت:

امر المؤمنين سيده عائشه رضي الله تعالى عنها
علم ۽ اجتهاد جي ميدان ۾، قرآن كريم، حديث شريف،
فقه ۽ احڪام جي ڄاڻ ۾ ايتري بلند مقام ۽ منصب تي
پهتل هئي جو وڏن، وڏن اصحابن سڳورن ۾ سندس نالو
مبارڪ شمار ڪيو ٿو وڃي. قرآن پاڪ جي نازل ٿيڻ جي
سموري مدت تقريباً ٽيويهه (۲۳) سال کن آهي ۽ سائن
جي حضور صلي الله تعالى عليه وسلم جن سان گڏ
گذارڻ واري زندگي تقريباً ڏهه (۱۰) سال آهي ۽ ظاهر
آهي ته ان صحبت کان اڳ ۾ به ڪافي قرآن كريم نازل
ٿي چڪو هو مگر سيده عائشه رضي الله تعالى عنها کي
جيڪا بيدار دل ۽ روشن دماغ الله تعالى عطا فرمايو هو
ان جي ڪري کيس راند روند جي دور جون ڳالهليون به
پڪيءَ طرح ياد هونديون هيون ۽ ان وقت نازل ٿيل قرآن
كريم جون آيتون به. سائن رضي الله تعالى عنها فرمايو
تہ جڏهن هيءَ آيت ”بَلِ السَّاعَةُ مَوْعِدُهُمْ وَالسَّاعَةُ اَدْهٰى
وَأَمْرٌ“ (۱) (يعني قيامت انهن جي وعدي جو ڏينهن ۽
قيامت نهايت سخت ۽ نهايت ڪوڏي آهي) نازل ٿي هئي
تہ مون راند ويندي ڪئي. (۲)

(۱) سورة القمر آيت ۴۶

(۲) بخاري باب تفسير سورة القمر ص ۷۲۳ ج ۲

سيد المرسلين صلي الله تعالى عليه وسلم جن
 بلاناغہ روزانو حضرت ابوبڪر صديق رضي الله تعالى
 عنه جي گهر تشریف فرما ٿيندا هئا حضرت ابوبڪر
 سهڻي پنهنجي گهر ۾ هڪ ننڍڙي مسجد شريف ٺاهي
 ڇڏي هئي جنهن ۾ ويهي دل جي رقت، نياز ۽ نوڙت سان
 قرآن ڪريم جي تلاوت ڪندو هو انهن سونهري موقعن
 مان حضرت بيبي عائشه رضي الله تعالى عنها پنهنجي
 پڪيءَ يادگيريءَ ۽ بلند حافظي سان گهڻو ڪجهه پرايو
 هو. سندس معمول هوندو هو ته قرآن مقدس جي جنهن
 آيت سڳوريءَ جي مفهوم ڪڏهن سندس تيز ذهن مبارڪ
 ۾ نه ايندي هئي ته فوراً محبوب ڪريم عليه الصلوة
 والسلام جن جي خدمت ۾ عرض ڪري پڇي وٺندي
 هئي. حضور پرنور صلي الله تعالى عليه وسلم جن تهجد
 ۾ قرآن ڪريم جون وڏيون وڏيون سورتون ٺاهي، ٺاهي
 نهايت غور، فڪر، خشوع ۽ خضوع سان تلاوت فرمائيندا
 هئا ۽ حضرت ام المؤمنين عائشه رضي الله تعالى عنها
 سندن اقتدا ۾ تهجد پڙهندي ۽ قرآن ڪريم ٻڌندي،
 سمجهندي ۽ ذهن نشين ڪندي هئي. (۱) ڪيتريون
 سورتون سڳوريون ته اهڙيون به آهن جن جي نازل ٿيڻ کان
 پوءِ محبوب عليه الصلوة والسلام جن جي پاڪ زبان
 فيض ترجمان مان انهن جي تلاوت جو آواز پهريان پهريان
 سيده عائشه رضي الله تعالى عنها جي پاڪ ڪن
 مبارڪن ٻڌو هو. اهي موقعا ۽ اسباب اهڙا هئا جن جي

ڪري سائن ڪي قرآن مجيد جي هڪ هڪ آيت جي پڙهڻ جي طرز، معنوي مراد، استدلال ۽ استنباط جي طريقن تي مڪمل عبور حاصل هو جڏهن ان کان ڪو مسئلو پڇيو ويندو هو ته عموماً اول اول قرآن ڪريم ڏانهن دل جو توجهه ڪرڻ فرمائيندي هئي، عقائد، فقه، احڪام کان سواءِ سرورِ ڪون و مڪان نبي آخر زمان صلي الله تعاليٰ عليه وسلم جن جا سهڻا اخلاق ۽ زندگيءَ مبارڪ جا پيارا احوال جيڪي سندس نوراني نگاهن جي اڳيان گذريا هئا، جن جو تعلق تاريخي روايتن سان هوندو هو. انهن لاءِ به قرآن ڪريم جا حوالا پيش ڪندي هئي. هڪ ڀيري به ٿي ماڻهو سندس زيارت لاءِ آيا ۽ اچي عرض ڪيائون ته حضور عليه الصلوة والسلام جن جا اخلاق بيان ڪيو پاڻ فرمايائين ته ”اوهان قرآن ڪريم ڪونه ٿا پڙهو ڇا؟ سندن اخلاق قرآن آهي.“ وري پڇيائون ته سندن رات واريءَ عبادت جو احوال ٻڌايو ته فرمايائين ڇا اوهان سورة مزمل نه پڙهي آهي؟ (۱)

المقصود ته سيده عائشه رضي الله تعاليٰ عنها ڪي قرآن پاڪ جي آيتن ۾ تمام گهڻي اونهي نگاهه هڻي. اهڙيءَ طرح حضور عليه الصلوة والسلام جن جي حديث پاڪ ۾ ته سندس وڏي ڄاڻ هئي چوڻي حديث جو واسطو ته سيدنا رسول الله صلي الله تعاليٰ عليه وسلم جن جي ذات عالي صفات سان آهي ۽ سيده سائن ڪي اهو موقعو وڌيڪ مليو هو چوڻي دين جو فهم، ادراڪ، سمجهه، ۽

استعداد کيس گهڻو هو نوجوان هجڻ جي ڪري کيس عقلي ۽ دماغي قوتن ۾ روزبروز واڌارو ۽ ترقي هوندي هئي سائن رضی اللہ تعالیٰ عنہا اللہ تعالیٰ جي پياري حبيب صلي اللہ تعالیٰ علیہ وسلم جن سان آخر عمر تائين محبت جي شرف سان مشرف، ممتاز ۽ خلوص دل سان خدمتگار رهي. ان جي ڪري حضور عليه الصلوة والسلام جن جي احوال مبارڪ جي کيس وڌيڪ واقفيت ۽ ڄاڻ حاصل هئي. صحاح ستہ ۾ سندس روايت ڪيل حديثن جو تعداد ٻه هزار ٻه سئو ڏهه (۲۲۱۰) آهي (۱) جيڪو چئن پنجن اصحابن سڳورن رضی اللہ تعالیٰ عنہم جي روايت ڪيل حديثن کان سواءِ ٻين کان گهڻو آهي. ام المؤمنين سيده عائشه رضی اللہ تعالیٰ عنہا کي حديث جي روايت سان گڏ حديث جي درايت ۽ نڪته فهمي به گهڻي حاصل هئي پاڻ تفقه، قوة حافظه، استنباط، اجتهاد ۽ اعليٰ فڪر سان ممتاز مقام تي فائز هئي. سندس روايت جي هيءَ به خصوصيت آهي جو پاڻ جيڪي احڪام ۽ واقعات روايت ڪندي آهي انهن جون علتون ۽ اسباب به بيان ڪندي آهي. ۽ جيڪي خاص احڪام جن مصلحتن تي مبني هوندا آهن انهن جي تشريح به ڪندي آهي. ٻيا راوي صرف روايت ڪندا آهن پر سائن جيستائين ان کي چڱيءَ طرح نه سمجهندي هئي تيستائين روايت نه ڪندي هئي بلڪ جيڪڏهن ضرورت سمجهندي هئي ته رسول لله صلي اللہ تعالیٰ علیہ وسلم جن کان پڇي پڪ ڪري

پوءِ بيان ڪندي هتي حديث شريف جي روايت ۾ سندس اصول هوندو هو ته اها روايت قرآن ڪريم جي خلاف نه هجي سندس روايت زياده معقول ۽ شرعي مصلحت تي مبني هوندي آهي. پاڻ حضور عليه الصلوة والسلام جن کان سڌيون روايتون به گهڻيون ڪيون اٿس پر انهن کان سواءِ حضرت سعد بن ابى وقاص، اسيد بن حضير، جذامة بنت وهب ۽ حمزه بن عمرو رضي الله عنهم کان به روايتون آنديون اٿس ۽ کانئس وري حضرت عمر، عبدالله بن عمر، ابوهريرة، ابوموسيٰ، زيد بن خالد، ابن عباس، ربيعة بن عمرو الجرشى، سائب بن زيد، صفيه بنت شيبة، عبدالله بن عامر بن ربيعة، عبدالله بن حارث بن نوفل، سندس ڀائٽي قاسم، بن محمد بن ابى بڪر، سندس ڀڻي ڀاءُ جي ڌيءَ حفصه، اسماء بنت عبدالرحمان بن ابى بڪر، عبدالله بن محمد بن عبدالرحمن، عبدالله ۽ عروه حضرت زبير جي فرزندن، سندس ڀائيجيءَ عائشه روايتون آنديون آهن. سندس آزاد ڪيل غلامن ابوعمرو، ذڪوان، ابويونس، ابن فروخ ۽ وڏن تابعن مان سعيد بن مسيب، عمرو بن ميمون، علقمة بن قيس، مسروق، عبدالله بن حڪيم، اسود بن يزيد، ابوسلمه بن عبدالرحمن، ابووائل ۽ ٻين ڪيترن به سائن رضي الله تعالى عنها کان حديثون روايت ڪيون آهن. (۱) پاڻ ديني احڪام جون مصلحتون ۽ اسرار به سهڻي نموني سمجهندي هتي تعليم، فتويٰ ڏيڻ، هدايت ۽ ارشاد ۾ به اعليٰ مقام تي فائز هتي

علامه ابن القيم لکيو آهي ته سيده عائشه رضي الله
تعالیٰ عنها حضرت ابوبکر، حضرت عثمان جي خلافت
کان وٺي وفات ڪرڻ تائين فتويٰ ڏيندي هئي. (۱)

مسلمان عورتن لاءِ مثال

سيده عائشه رضي الله تعالى عنها دنيا جي
عورتن جي رهبري ڪندي کين ثابت ڪري ڏيکاريو ته
مسلمان عورت پردي ۾ رهي ڪري به علمي، مذهبي،
اجتماعي، سياسي، هدايت، نصيحت، اصلاح، ارشاد ۽
امت جي پلائيءَ جا فرائض سرانجام ڏئي سگهي ٿي. الله
جل شانہ شال سڀني مسلمان عورتن کي سيده عائشه
رضي الله تعالى عنها وانگر ديني علم ۽ ان تي عمل، حق
جي سچاڻ ۽ ان تي هلڻ نصيب ڪري.

آمين ثم آمين يا رب العالمين بحرمة حبيبک رحمة للعالمين
عليه وعلي آله الصلوات والتسليمات الي يوم الدين

الحمد لله! اڄ بمؤرخ ۲۱ ربيع اول ۱۴۱۴ھ الموافق ۹-۹-۹۳

خميس جي ڏينهن پوڻي ٻارهين بجي هيءُ ڪتاب لکي پورو ڪيم.

دعائن جو طالب

الفقيه محمد ادريس ڏاهري

عفي عنه

مسلمانو! فيصلو ڪيو

مؤمنن جي ماءُ سيده عائشه صديقه رضي الله عنها جنهن کي حضور صلي الله تعاليٰ عليه وسلم جن پنهنجو اهل بيت سڏي مٿس سلام ورائيندا هئا (جيئن حضرت انس رضي الله تعاليٰ عنه کان روايت آهي ته رسول الله صلي الله تعاليٰ عليه وسلم جن جڏهن امر المؤمنين زينب بنت جحش رضي الله تعاليٰ عنها سان شادي ڪئي ته وليمي جي دعوت ڪئي هيائون. ماڻهو ايندا ۽ کائيندا هلندا ويا. آخر ۾ حضور صلي الله تعاليٰ عليه وسلم جن اتي سيده عائشه رضي الله عنها جي حجري ڏانهن آيا ۽ فرمايائون ”السلام عليكم اهل البيت ورحمة الله“ اي اهليبتو! اوهان تي سلام ۽ الله جي رحمت آهي. سائن جواب ۾ عرض ڪيو ”وعليك السلام ورحمة الله“ اوهان تي به سلام ۽ الله تعاليٰ جي رحمت آهي (۱). جنهن سائن جو شان مٿي ذڪر ڪيل قرآن ڪريم جي آيتن ۽ نبوي حديثن مان سچ کان وڌيڪ روشن آهي ان جي لاءِ اهل بيت جي حبداريءَ جي دعويٰ ڪندڙن، ان لفظ کي گهڻو استعمال ڪري دل ۾ هڪ زبان تي ٻي رکندڙن، الله تعاليٰ جي پانهن، سچن مسلمانن ۽ نبي ڪريم صلي الله تعاليٰ عليه وسلم جن جي پڪن امتين ۽ شيدائين کي گمراه بنائڻ جي جدوجهد ڪندڙن شيعن لاءِ سندن مذهب جي ڪيترن ڪتابن لکندڙن ملا باقر مجلسيءَ (جنهن لاءِ ايراني قوم جي سياسي اڳواڻ خمينيءَ پنهنجي ڪتاب كشف الاسرار ص ۱۲۱ تي

تعريف ڪندي شيڪن ڪي هدايتون ڏنيون آهن ته اهي هن مجتهد جي ڪتابن مان فيضياب ٿين (پنهنجي ڪتاب "حياة القلوب" ۾ هڪ باب هنن دل آزار لفظن سان لکيو آهي. باب پنجاهه وينجم در بيان احوال شقاوت مآل عائشه وحفصه - (۱) يعني پنجونجاهون باب پڇڙي بخت وارين عائشه ۽ حفصه جي احوال ۾ آهي. المقصد ته حضور عليه الصلوة والسلام جن جي نڪاح ۾ اچڻ واريون بدبخت آهن. معاذ الله ثم معاذ الله - هي ڪتاب جي عنوان جا الفاظ ڪنهن يهودي، عيسائي، مجوسي، قادياني ۽ هندو سدائين واري جا نه پر ايراني انقلاب جي اڳواڻ خمينيءَ صاحب جي تسليم ڪيل مجتهد، محدث، مؤرخ ۽ وڏي مصنف جا آهن. ان ساڳئي باقر مجلسيءَ پنهنجي ٻئي ڪتاب "حق اليقين" ۾ لکيو آهي ته چون قائم ما ظاهر شود عائشه رازنده ڪند تا بروءِ حد بزند وانتقام فاطمه را از وبكشد - (۲) يعني جڏهن اسان جو قائم (امام مهدي) ظاهر ٿيندو ته عائشه کي جيئرو ڪري حد هڻندو ۽ ڪانئس فاطمه جو پلاند وٺندو. حالانڪ سيده عائشه ۽ سيده فاطمه رضي الله عنهما جو پاڻ ۾ ڪو اختلاف ئي نه هو اهي ته هڪ ٻئي سان پيار ۽ محبت رکنديون هيون جيئن هن ڪتاب ۾ مٿي لکي آيا آهيون.

ابوداؤد ۽ دارميءَ حضرت جابر رضي الله تعالى عنه کان روايت آندي آهي ته خيبر جي هڪ يهوديائيءَ رسول الله صلي الله تعالى عليه وسلم جن جي ڪاٺن لاءِ پڳل ٻڪريءَ جي گوشت ۾ زهر وجهي موڪليو ان گوشت کين

عرض ڪيو ته مون کي نه کائو مون ۾ زهر پيل آهي. (۱)
 مگر باقر مجلسي، محبوب ڪريم عليه الصلوة والسلام
 جن جي ٻن پيارن صهرن حضرت ابوبڪر صديق ۽ عمر
 فاروق رضي الله عنهما جي عداوت ۾ اچي سندن ٻن
 نياڻين، محبوب ڪريم صلي الله تعاليٰ عليه وسلم جن
 جي گهروارين ۽ ننگن تي وڏو ڪوڙ ٺاهي لکيو آهي.
 مصنف مذڪور پنهنجي ڪتاب جلاء العيون ۾ نبي
 مڪرم، محبوب معظم صلي الله تعاليٰ عليه وسلم جن
 جي پيارين گهروارين تي معاذالله ثم معاذالله لعنت
 ڪندي حياء ۽ شرم جون حدون لنگهندي لکيو آهي ته:
 عائشه وحفصه عليهما اللعنه آنحضرت را بزهر شهيد
 کردند (۲) يعني عائشه ۽ حفصه رسول الله صلي الله
 عليه وسلم جن کي زهر سان شهيد ڪيو هو. قرآن پاڪ
 جي صريح حڪم سان ثابت ٿيندڙ ماءُ سیده عائشه رضي
 الله تعاليٰ عنها جا فرزندڙا غيرت ۽ مذهبي حميت کي
 قائم رکندي فيصلو ڏيو ته ڇا مٿين حوالن طور لکيل
 ڪتاب جا مصنف ۽ انهن جا حامي حضور عليه الصلوة
 والسلام جا امتي ۽ سچا شيدائي سڏائي سگهن ٿا؟
 جڏهن جواب نه ۾ آهي ته، پوءِ انهن جي ظالمانه ۽ ڪفره
 عقائد کان ڀڄو، ڀڄو، ڀڄو ۽ پري رهو.

انتساب

مان هن ڪتاب جو انتساب پنهنجي استاد حضرت مولانا
الحاج محمد اڪثراني صاحب جن جي به استاد امير العلماء حضرت
قبله مولانا علامه سيد امير محمد شاه صاحب الحسيني عليه
الرحمة اميڻائي شريف وارن ڏانهن ڪرڻ جي سعادت حاصل ڪري
رهيو آهيان جن جي پڙهائڻ جي صدقي مون جهڙن مسڪينن تائين
علم جي دولت پهتي الله تعاليٰ کين جنت الفردوس ۾ بلند مقام تي
رکي ۽ سندن نقش قدم تي هلندي اسان کي به قرآني علوم جي
خدمت نصيب ڪرڻ فرمائي آمين ثم آمين يا رب العالمين

الفقيه محمد ادريس عفي عنه

سائي ۽ سونهان

قرآن مجيد	۱
(باري تعاليٰ جو ڪلام)	
النهايه	۲
علامه مبارڪ بن محمد جزري	
المعروف بابن الاثير عليه الرحمة	
= محمد بن عيسيٰ بن سورة ترمذي	۳
= سليمان بن اشعث سجستاني	۴
= حضرت امام احمد بن حنبل الشيباني	۵
= عز الدين علي بن محمد	۶
= شيباني المعروف بابن الاثير	
= محمد بن اسماعيل بخاري	۷
= مسلم بن حجاج قشيري	۸
= ابو عبدالله محمد بن سعد بن	۹
منيع البصري الزهري	
= احمد عبدالرحمن البنا	۱۰
= محمد بن عبدالله المعروف	۱۱
بالحاڪم	
= حافظ احمد بن شعيب نسائي	۱۲
= ذاڪر عائشه جزائري	۱۳
= محمد بن عبدالباقي الزرقاني	۱۴
العالڪي	
= ابو عبدالله محمد المعروف	۱۵
بابن ماجه	
= نور الدين ابو الحسن بن عبدالله	۱۶
السمهودي	
= امام ابو عبدالله مالڪ بن	۱۷
انس عليه الرحمة	
= محمد بن عبدالله الخطيب	۱۸
مشڪوة المصابيح	

علامه شيخ عبدالحق محدث دهلوي	١٩	اشعة اللمعات
= احمد بن علي بن حجر عسقلاني	٢٠	الاصابه
= علي بن محمد بغدادى المعروف بالخازن	٢١	تفسير خازن
= ابو محمد حسين الفراء البغوي	٢٢	تفسير معالم التنزيل
= شهاب الدين سيد محمود	٢٣	روح المعاني
الوسي بغدادى		
= جلال الدين سيوطي عليه الرحمه	٢٤	خصائص كبرى
= ابن القيم	٢٥	اعلام الموقعين
= محمد اسماعيل حقي	٢٦	روح البيان
= جلال الدين سيوطي	٢٧	الدر المنثور
= ثنائله پاني پتي	٢٨	تفسير مظهرى
= عبدالله بن عمر شيرازي	٢٩	بيضاوي
= ابو عبدالله محمد بن احمد	٣٠	قرطبي
انصاري قرطبي		
= شبير احمد عثمانى	٣١	تفسير عثمانى
= مفتي محمد شفيع صاحب	٣٢	معارف القرآن
= سيد ابوالاعلى مودودي	٣٣	تفهيم القرآن
= قاضي عياض بن موسى	٣٤	الشا
اندلسي عليه الرحمه		
= نورالدين علي بن ابوبكر هيتي	٣٥	مجمع الزوائد
= فخرالدين رازي	٣٦	تفسير كبير
= علي قاري عليه الرحمه	٣٧	جمع الوسائل في الشمانل
= مولانا قطب الدين عليه الرحمه	٣٨	مظاهر حق
= مخدوم محمد هاشم نثوي	٣٩	الباقيات الصالحات
عليه الرحمه		
= سيد سليمان ندوي	٤٠	سيرت عائشه

مناجات

- عرض عاجز جا اگھائي ڪر عنايت يا خدا
دين ۽ دنيا سندي ڏي تون سعادت يا خدا
- ۱- نفس چڏيو آ نهوڙي ڪا نه ٿي نيڪي پڄي
حال هيشو آهي هر دم ڪر حمايت يا خدا
- ۲- غوار يا بدڪار پون ته به امتي احمد سندا
جنهن جي آ مقبول تنهن جي در شفاعت يا خدا
- ۳- مصطفيٰ (ﷺ) صدقي مڙشي مشڪلاتون معاف ڪر
ڪر هدايت ڪا ڪرم سان تا قيامت يا خدا
- ۴- انبيائن، سڀ صحابن، اهلبيتن واسطي
۽ مهاڀي ڪل ڪامل يا ولايت يا خدا
- ۵- همشيني اوليائن جي تون ڪر مون کي نصيب
جي هجن ڪامل ۽ صاحب استقامت يا خدا
- ۶- قلب منهجو نور ڪر ۽ فيض سان ڀريو ڪر
شيطان دشمن دور ڪر جنهن ڪٿي عداوت يا خدا
- ۷- اوليائن جي قدم جي خاک ٿي خادم رهان
تان رهي منهنجو عقل ايمان سلامت يا خدا
- ۸- دل چوي ٿي مصطفيٰ (ﷺ) محبوب مدنيءَ سان ملان
جنهن ڪٿي ڪل انبيائن (عليهم السلام) جي قيادت يا خدا
- ۹- جي ڪچايون مون ڪيون ڪر بخش پنهنجي ڪرم سان
آهيان بدڪار ٻيڙو ڏي هدايت يا خدا
- ۱۰- تون نه بخشين ڪير بخشي ڏاهريءَ جا ڏوهه سڀ
نااهل تي ڪر نوازش بي نهايت يا خدا
- ۱۱- عاجزانه التجا "ادريس" جي مولا اگها
گنبد خضريٰ سندي ڪريان زيارت يا خدا

نعت

- ٲلهـ: اسان بيڪسن ۽ ضعيفن جو ضامن
 دنيا آخرت ۾ منو مصطفى آ
 قبر ۽ حشر ۾ سو هيٺن جو حامي
 ٻرن سان ٻلايون ڪندڙ ٻا وفا آ
 ۱- جتي ماءُ پيءُ ۽ ٻچڙا پيارا
 مت، مائت، ڀائر دلي دوست سارا
 نه پنهنجو ڪندا ات شفاعت ڪندڙ هي
 حبيب خدا دلريسا دل صفا آ
 ۲- آئي رات پنڊرهين شعبان واري
 ڪائي طعام خوش ٿي ستي خلق ساري
 ڇڏي ننڊ نيٺن جي جنت البقيع ۾ جڏهن ڪاڻ جانب ڪئي
 ڪيڏي جفا آ
 ۳- گنهگار آهن سندس ٿي سهاري
 يقين آهي ٻارو نه وهندو وساري
 سدا غم امت جو آ غمخوار ان ڪي
 سڏي ڪو به سائل ته ڏيندو شفا آ
 ۴- جيڪي رات ڏينهان ڪندا هئا گلائون
 تينن لاءِ به دلبر گهريون ٿي دعائون
 چڱن سان چڱايون ته هرڪو ڪندو ڀر
 ٻرن ڪي هي ننگدار ڏيندو نفعي آ
 ۵- اي "ادريس" عربي زندہ نبی آ
 جهانن لاءِ آيو ٿي رحمت ربي آ
 سوالي نه خالي ڇڏيندو محمد (ﷺ)
 اسان آزمائي ڏٺو ڪئين دفعا آ

نعت

- ٲله: نالو مبارڪ منڙو محمد (ﷺ) ڏاڍو پيارو آ
 ان جي مهابي هر مومن تان معاف مونجهارو آ
- ۱- عرشي فرشي صدي سچن جي پرورڪيا پيدا
 روشن ان جي نور منجهان ٿيو سج چنڊ تارو آ
 - ۲- حضرت آدم، بيبي حوا کي باريءَ بخش ڪيو
 چو ته وسيلو تن ورتو دلدار دلارو آ
 - ۳- نوح نبيءَ جي ٻيڙي ٻڏڻ کان مولا ڪئي محفوظ
 تنهن سان ڪئي طوفان ۾ آقا عري اچارو آ
 - ۴- حضرت ابراهيم ۽ ان جي ٻچڙي اسماعيل
 تي ٿي ڀلائي چو ته انهن سان گڏ هي ڀلارو آ
 - ۵- معشر ۾ ماڻهو نين ڏي وفد ڪري ويندا
 سڀ چوندا سهڻي ڏي وڃو ٻيو ڪوئي نه چارو آ
 - ۶- توراۃ پڙهندي جنهن چيو هو اسر مبارڪ کي
 بخت کلي ويس ڏس ته بڻيو ڪيئن ڀاڳن وارو آ
 - ۷- جابر جا پٽ ڪٺل زنده ٿي ڪائن پيا ڪاڏو
 ڪيئن نه سي جيئرا ٿيندا جن وٽ جيءَ جبارو آ
 - ۸- اويس قرنيءَ محبوبن سان ڪيڏي محبت ڪئي
 ڪاٿي مدينه پاڪ ته ڪاٿي يمن اي بارو آ
 - ۹- کلندا تلندا خوش ٿيندا سڀ جنت ڏي هلندا
 جن کي محمد گهوت جي صدي مليو چوٽڪارو آ
 - ۱۰- دل کولي درگاه مان سڀ ڪجهه گهر سائل سڪ مان
 سهڻي سخيءَ جي بحر سخا جو ڪو نه ڪنارو
 - ۱۱- آقا اڳيان جهولي جهلي "ادريس" عرض ڪر پيو
 ڏاهري تنهنجو هر ڏک ۾ سردار سهارو آ

منقبة

سيده عائشه جو لکي شان مون
پنهنجو راضي کيو رب رحمان مون
۱- سهڻي صديق جي نياڻي آ نامور
جنهن وسايو نبي گهوت سهڻي جو گهر
ان جي سیرت جو آندو آهي بيان مون
۲- بي مثل گهوت جي ڪنوار آ بي مثل
ڇا هلي ان جي عظمت جي اڳيان عقل
شان ان جي ۾ پڙهيو آ قرآن مون
۳- جنهن لاءِ جبريل آيو بشارت ڪئي
يا نبي! ڏي ٿو هيءَ ڪنوار توکي ڏئي
آ خدا جو پڄايو هي فرمان مون
۴- جنهن جو حجرو حبيب جو روضو بڻيو
پاک پرور ۽ پياري نبي کي وڻيو
آپرايو اتان علم عرفان مون
۵- مان ڪيان ڇا ثنا اهڙي جيڪل سندي
ڏينهن محشر سين جي شفاعت ڪندي
آهي ”ادريس“ رکيو هي ايمان مون

مصنف ٻا ڪجهه ٻيا ڪتاب

احسن البيان في تفسير القرآن (جلد ۱)

هديو ۱۵۰ صفحہ ۵۸۰

- ❖ سنڌي ٻوليءَ ۾ عام فہم ۽ آسان تفسير
- ❖ اسلام جي فڪر سان ٺھڪندڙ قرآني تفسير
- ❖ عام پڙھيل لکيل ٿورڙي تعليم يافتہ ماڻھن لاءِ يڪسان معلوماتي تفسير
- ❖ الله جي پيغام جي سھڻي سنڌي ٻوليءَ ۾ تشريح
- ❖ ۵۸۰ پنجنسو اسي صفحن تي سورة الفاتحہ ۽ سورة البقرہ تي مشتمل تفسير - جنھن جو پھريون جلد ڪمپيوٽر ڪمپوزنگ ۽ سھڻي جلد سان ڇپجي چڪو آھي.

احسن التحقيق في لسيرت الصديق

هديو ۴۰ رپيہ صفحہ ۲۴۰

- ❖ فخر انسانيت حضور ڪريم صلي الله عليه وسلم جن جي يارغار حضرت ابوبڪر صديق جي زندگيءَ جا تفصيلي احوال
- ❖ سندس سيرت، ڪردار، اسلام ۽ ملي خدمات تي سنڌي ٻوليءَ ۾ پھريون جامع ڪتاب
- ❖ خليفۃ المسلمين جي حيثيت سان حضرت ابوبڪر صديق جي سياسي، سماجي، ۽ ھم جھتي ڪردار جي تفصيل
- ❖ حضرت مولانا محمد ادریس ڏاھري صاحب جن زير نظر موضوع تي قلم کڻي پڙھندڙن کي ھڪڙي ڪتاب ۾ ايترو مواد فراھم ڪري ڏنو آھي جيڪو ڪيئي درجن ڪتابن جي مطالعي کان پوءِ حاصل ٿي سگھي ٿي.

سوچ جي سرهاڻ

اهو سوچ آهي ته سڀ ماڻهو سهڻا نه هوندا آهن. پر
ڪنهن ماڻهوءَ منجهان بهار جي پوءِ ايندي آهي ۽ هڪ
دانشور، مايه ناز مقرر، مشهور عالم دين ۽ عظيم ليکڪ
مان سوچ پڇو ته مديني جي مير جي محبت جي سرهاڻ به
ايندي آهي ۽ اها شخصيت آهي حضرت علامه مولانا الحاج
محمد ادریس ڏاهري.

هي ڪتاب سائين ڏاهري صاحب جن جي هڪ ڪامياب
ڪاوش آهي، جنهن کي اسلامي حلقا پڪ پسنديدگي جي
نظر سان ڏسندا.

ڌڻيءَ در دعا آهي ته کين رسول الله صلي الله عليه وسلم
جن جي صدقي وڏي ڄمار نصيب ٿئي. ته جيئن هو پنهنجي
سوچ جي سرهاڻ سان سنڌڙيءَ کي سرهاڻ بخشي.

خادم العلماء

سيد واجد علي حسني

نيو گرين پرنٽرس صدر حيدرآباد